

جاللات خېنىم

(تارىخىي رومان)

ياسىنجان سادىق چوغلان

شىنجاڭ خەلق نەشرىياتى

بۇ كىتابىمنى مېھرىبان ئانامغا ، كۆيۈمچان ئايالىمغا ۋە بالىرىق سۆيۈملۈك خانىم - قىزلارغا ئېھتىرام بىلەن بېغىشلايمەن .
— ياسىنجان سادىق چوغلان

مۇھەررىردىن

ياش يازغۇچى ياسىنجان سادىق چوغلان 1966 - يىلى 3 ئايدا يەكەن ناھىيە بازىرىدا ئىشچى ئائىلىسىدە تۇغۇلغان . باشلانغۇچ مەكتەپ ۋە تولۇقسىز ئوتتورا مەكتەپلەرنى پۈتتۈرگەندىن كېيىن 1983 - يىلى شىنجاڭ سۇ - ئېلېكتر تېخنىكا مەكتىپىنىڭ سۇ باشقۇرۇش كەسپىگە قوبۇل قىلىنغان . 1986 - يىلى ئوقۇش پۈتتۈرۈپ يەكەن دەريا باشقارمىسىغا ئورۇنلاشقان ، ھازىرغىچە مۇشۇ ئورۇندا خىزمەت قىلىۋاتىدۇ .

ياسىنجان سادىق چوغلان 1988- يىلى 4- ئايدا « يەكەن گېزىتى » دە ئېلان قىلىنغان «ئاددىي -ساددا باشلىق » ناملىق ھېكايىسى بىلەن ئەدەبىي ئىجادىيەت ئېلىپ بېرىپ ئۇيغۇر ئەدەبىياتىنىڭ تەرەققىياتى ئۈچۈن بەلگىلىك تۆھپە قوشۇپ كەلدى . ئۇنىڭ « ئېھ ، سەھرا» ، « ئەتە يەنە پوچتالىيون كېلىدۇ » ، « كالا» ، « چاشقان ئاپىتى » ، « قارا قۇمچاق » « ئېچىل پاختام » ، « تاز ۋە چىۋىن » قاتارلىق ھېكايىلىرى ؛ « قۇرۇپ كەتكەن دەريا » ، « قۇملۇق » « كاككۇك بالىسى » ، « سۆيگۈ قېرىمايدۇ » قاتارلىق پوۋېستلىرى ئوقۇرمەنلەرنىڭ ۋە ئەدەبىيات تەتقىقاتچىلىرىنىڭ ياخشى باھاسىغا سازاۋەر بولدى . ئۇنىڭ «ئېھ سەھرا» ناملىق ھېكايىسى 1994- يىلى ئاپتونوم رايونلۇق 6- نۆۋەتلىك « خانتەڭرى ئەدەبىياتى مۇكاپاتى » غا «ئاي مۆككەن كېچە » ناملىق ھېكايىلەر توپلىمى 1999 - يىلى مەملىكەتلىك 6- نۆۋەتلىك « تۇلپار ئەدەبىياتى مۇكاپاتى» غا ، « قۇملۇق » ناملىق پوۋېستى « تارىم مۇكاپاتى » غا ، « قۇرۇپ كەتكەن دەريا » ناملىق پوۋېستى 2001- يىلى «ئالتۇن توي» مۇكاپاتىغا ئېرىشتى .

ئۇنىڭ ھازىرغىچە « يۈرۈكۈم يىغلايدۇ » (ھېكايە - نەسرلەر توپلىمى) ، « ئاي مۆككەن كېچە » (ھېكايىلەر توپلىمى) « جانانغا يېزىلغان خەت» (پوۋېستلار توپلىمى) ، « كاككۇك بالىسى » (پوۋېستلار توپلىمى) « سۈكۈتتىكى زېمىن » (پوۋېست - ھېكايىلەر توپلىمى) « داۋان » (رومان) « كۈيلەر خانىشى - ئاماننىساخان » (بالىلار پوۋېستى) « ئاتەش قەلب ، ساخاۋەتلىك زېمىن » (ماکرو ئەدەبىي ئاخبارات) ، « يوللار ئېسىڭدە بولسۇن » (ئەدەبىي ئاخباراتلار توپلىمى) ، قاتارلىق كىتابلىرى ھەر قايسى نەشرىياتلار تەرىپىدىن نەشر قىلىندى . « شېرىن سۆيگۈ » « قەشقەردە توي » ، « ئۇيغۇر پوۋېستلىرىدىن تاللانمىلار » « ئۇيغۇر ھېكايىلىرىدىن تاللانمىلار » قاتارلىق كىتابلارغا بىر قىسىم ئەسەرلىرى تاللاپ كىرگۈزۈلدى .

ياسىنجان سادىق چوغلان ھازىر شىنجاڭ يازغۇچىلار جەمئىيىتىنىڭ ئەزاسى ،

قەشقەر ۋىلايەتلىك يازغۇچىلار جەمئىيىتىنىڭ ھەيئەت ئەزاسى . قولتىڭىزدىكى « جاللات خېنىم » ناملىق بۇ ئىككى قىسىملىق تارىخىي رومان ياش قەلەم ساھىبىنىڭ ئون بەش يىللىق ئەدەبىي ئىجادىيىتىدىكى ۋەكىللىك ئەسەر بولۇپلا قالماستىن ، بەلكى تارىخىي رومانچىلىقىمىزدا مەيدانغا كەلگەن يەنە بىر مۇنەۋۋەر ئەسەر بولۇپ ھېسابلىنىدۇ . بىز بۇ روماننىڭ نەشر قىلىنىش مۇناسىۋىتى بىلەن ئۇيغۇر ئەدەبىياتىمىزنى تەرەققىي قىلدۇرۇش يولىدا تىنىمىز ، مىننەتسىز ، تەمەسسىز ھالدا ئون - تىنسىز ئەجىر سىڭدۈرۈۋاتقان بۇ تۆھپىكار ياش يازغۇچىنىڭ تېنىگە سالامەتلىك ، بەخت ئىجادىيىتىگە مۇۋەپپەقىيەت تىلەيمىز .

بىرىنچى باب شاھ قىلچى قانسىرىغان

مىلادىيە 1666 - يىلى تومۇز ئايلىرى . چىڭقىچۇش .

قۇياش كۆيدۈرگۈچ نۇرلىرىنى گويا مۇشۇ زېمىنغا چىچىۋاتقانداك يەر - جاھان تونۇردەك قىزىپ كەتكەندى . سۇسىز چۆلنىڭ كۆز يېتىم دائىرىسىدە سەراپ كۆل سۈيىدەك زاھىر بولۇپ ، ئەينەكتەك جۇلالىنى . تاش - داڭگاللار گۆش قويسا كاۋاپ بولغۇدەك قىزىپ كەتكەندى . باھار يامغۇرىدا كۆكەرگەن قومۇش ، يانتاق ، قامغاق ، ئازغان ، چاكاندىلار تومۇزنىڭ كۆيۈك ئاپتېپىدا سارغىيىپ قۇرۇشقا باشلىغاندى . قىپقىزىل يۇلغۇن چېچەكلىرى خۇددى كۆيۈۋاتقانداك قىزغۇچ يالقۇن چاچاتتى . زېمىندىن كۆتۈرۈلگەن ئىسسىق شامال ئادەمنىڭ نەپىسىنى بوغاتتى . بەئەينى ئۆلۈم ۋەھىمىسىدەك مۇدھىش تىمتاسلىققا چۆمگەن بۇ سايىنىڭ جىمجىتلىقىنى يىراقتىن ئاڭلانغان تۇچ كولدۇرمىنىڭ يېقىملىق جىرىڭلاشلىرى بۇزۇۋەتتى . شۇ ھامان يۇلغۇن سايىسىدە زېمىننىڭ ھارارىتىگە بەرداشلىق بېرەلمەي گاھ ئالدى ئوڭ پۈتى بىلەن ئارقا سول پۈرتىنى كۆتۈرۈۋېلىپ ، ئالدى

سول پۇتى بىلەن ئارقا ئوڭ پۇتىدا يەر دەسسەپ ، گاھ ئالدى سول پۇتى بىلەن ئارقا ئوڭ پۇتىنى كۆتۈرۈۋېلىپ ، ئالدى ئوڭ پۇتى بىلەن ئارقا سول پۇتىدا يەر دەسسەپ تۇرغان پاتمىچۇق ، كەسلەنچۈكلەر چۆچۈشكىنىچە بوغۇم - بوغۇم قاسراقلىق قۇيرۇقلىرىنى تىك كۆتۈرۈشكىنىچە يەر بېغىرلاپ قېچىشقا باشلىدى. قومۇشلارنىڭ سايسىدە مۆكۈنۈپ ياتقان تورغايلار پۇرىدە ئۇچۇپ يەنە بىر قومۇشلۇقتىكى يۇلغۇنلارنىڭ ئارىسىغا شۇڭغۇدى. ئىككىدىن خىل ئات قېتىلغان بەش مەپە ئاستانە تەرەپكە قاراپ كېتىۋاتاتتى . بامدات ۋاقتى بىلەن يېڭىسار قەۋەتسىدىن يولغا چىققان بۇ ئاتلار تېخى ھېرىپ قالمىغان بولسىمۇ ، ساينىڭ ئاتەشلىك ھارارىتىگە بەرداشلىق بېرەلمەي ئېزىلىپ - ئېزىلىپ قۇشقۇن تارتاتتى . ئاتلارنىڭ بويۇنلىرىغا ، ئېگەر - جابدۇقلىرىغا ، مەپىتىنىڭ ئوقىغا ئېسىپ قويۇلغان مىس قوڭغۇراقلامۇ ئاتلارنىڭ مېڭىشىغا ماسلىشىپ جانسىز جىرىڭلايتتى . مەپىنىڭ شادلىق يوغان چاقلىرى گويا بۇ سايدىن ، چۈل ئاپىتىدىن زارلانغاندەك نالىلىك غىچىرلايتتى . مەپىلەرنىڭ ئالدىدا جەدە ئارغىماققا مىنگەن ، دۇبۇلغا - ساۋۇت كىيىپ ، يېنىغا قىلىچ ، بويىغا ئوقيا ئاسقان يول باشلىغۇچى سەركەردىمۇ ، مەپىگە يولىنىپ پۇتلىرىنى ساڭگىلىتىپ ئورتۇرغان مەپىكەشلەرمۇ ۋە مەپىلەرنىڭ كەينىدىن قۇرۇقداپ تولۇق قوراللانغان ئەللىككە يېقىن ئاتلىق سەرۋازلامۇ يۇلۇپ تاشلىۋەتكەن گىياھتەك سولىشىپ قالغانىدى . مەپىتىنىڭ قۇببە شەكىللىك سايىۋىنى كۆك مەخمەل بىلەن قاپلانغان بولۇپ ، چۆرىسىگە تەتىللادىن جىيەك تۇتۇلۇپ ، رەڭلىك چۇچا ، چىلەنتەكلەر بىلەن بېزەلگەنىدى . سايىۋەننىڭ ئالدى ۋە ئوڭ - سول ئىككى يېنىدىن باش پاتقۇدەك چوڭلۇقتا كۆزنەك ئېچىلىپ ، ئالتۇن رەڭ تاۋار پەردە تارتىلغانىدى . بۇ كۆزنەكلەردىن مەپىدە ئولتۇرغۇچىلار ھەم سىرتىنى كۆزىتىش ھەم ھاۋا ئۆتكۈزۈپ شامالداش ئۈچۈن پايدىلىناتتى . شۇ تاپتا مەپىلەرنىڭ ئىككى يان تەرىپىدىكى ھاۋادىنىڭ پەردىلىرى قايرىۋېتىلگەنىدى .

- سەركەردە ، ھەي سەركەردە !

باشتىكى مەيدىن ئاڭلانغان ئايال كىشىنىڭ زىل ئاۋازى مەپكەشنىڭ مۇگدشنىگە ھېچقانداق تەسىر يەتكۈزمىگەن بولسىمۇ ، لېكىن ئالدىدا يول باشلاپ كېتىپ بارغان سەركەردىنى چۆچۈتتى. ئۇ چاقماق تېزلىكىدە قەددىنى رۇسلىدى . ئوڭ قولى يېنىغا ئېسىلغان قىلىچنىڭ سېپىغا ، سول قولى ئاتنىڭ چۇلۇۋۇرغا يۈرۈردى . تاي چېغىدىن تارتىپ كۆڭۈل قۇيۇپ كۆندۈرۈلگەن ، ھازىرغىچە بىر قانچە قېتىملىق جەڭلەرگە قاتناشقان جەدە ئايغىر چۇلۇۋۇرنىڭ يەڭگىل سىلكىنىشىدىن چېپىدە توختىدى . سەركەردە سەركەردە بۈركۈتىنىڭكىدەك ئۆتكۈز كۆزلىرى بىلەن ئەتراپقا چاققانلىق بىلەن تەكشى نەزەر تاشلىغاندىن كېيىن ، ئاتنىڭ بېشىنى مەپە تەرەپكە بۇردى - دە مەيدىن بىر قەدەم نېرىدا توختاپ ، بېشىنى تۆۋەن سېلىپ تۇرۇپ سورىدى :

- لەبەي ، خان ئاغىچا خېنىم .

سايۋەننىڭ ھاۋادىنىدىن يۈزىنى ھىلەلە رومال بىلەن يېرىم يۆگۈۋالغان ئوتتۇز نەچچە ياشلاردىكى جۇۋاننىڭ تۈجۈپىلەپ قويغان ئوسمىسى سىڭىپ ئىچكەن قىياقتەك قېشى ، سۈرمە سۈرۈلگەن قايرىما كىرىپكىلىك شەھلا كۆزلىرى كۆرۈندى .

- سالقىنراق جاي تېپىپ ئۇسسۇزلۇق ئىچكەن بىردەم شامالدىساق بولاتتى .

- خوش ئاغىچا خېنىم ، - سەركەردە قولىنى پېشانىسىگە سايۋەن قىلىپ ئالدى تەرەپكە نەزەر تاشلىدى - دە ، يەنە بېشىنى تۆۋەن سېلىپ تۇرۇپ جاۋاب بەردى ، - ئالدىمىز تەرەپتە دەل - دەرەخلىك كۆرۈنگەندەك قىلىدۇ . شۇ يەرگە بېرىپ سالقىندىساق قانداق بولۇر؟

- مەيلى ، - دېدى ئاغىچە خېنىم ، - مەلىكىنىڭ مەپىسىگە قاراپ باقسىلا ، ئۇسساپ

قالدىمىكىن ؟

- خوش .

سەركەردە ئېتىنىڭ بېشىنى ئىككىنچى مەپىگە بۇردى ۋە ھاۋادىدىن مەپە ئىچىگە نەزەر تاشلىدى .

مەلىكە شېرىن سۈت ئۇيغۇسىغا كەتكەندى . ئۇششاق ئۆرۈلگەن كوكۇلا چاچلىرى يولدا ئوقۇپ كەلگەن كىتابنىڭ ئوچۇق بەتلەردە يېيىلىپ ياتاتتى . مەلىكىنىڭ ئىككى كېنىزىكىمۇ بىرىنىڭ ساغرىسىغا بىرى بېشىنى قويۇپ ، مەپىنىڭ ئاياغ تەرىپىدە ئۇخلاپ قېلىشقانىدى .

سەرگەردە باشتىكى مەپىنىڭ قېشىغا كېلىپ جاۋاب بەردى :

- ئاغچا خېنىمغا مەلۇم بولغان ، مەلىكە مەھلىيا خېنىم ئۇخلاپ قاپتۇ ، ئويغىتىشقا پېتىنالىمدىم .

مەپە ئىچىدىن سادا چىقىمىدى . سەرگەردە بىر نەچچە دەقىقە جاۋاب كۈتكەندىن كېيىن

يەنە سورىدى :

- مېڭىشقا ئىجازەتمەكەن ، ئاغچا خېنىم !

- ئىجازەت . مەلىكە ئۇخلاپ قالغان بولسا ئويغىنىپ كەتمەسۇن . مەپىنى سىلىقراق

ھەيدەڭلار .

- خوش ، ئاغچا خېنىم .

بىر چۆگۈن چاي قاينىمى يول ماڭغاندىن كېيىن سەرگەردىنىڭ كۆز ئالدىدا

ياپېشىل بىر بوستانلىق نامايان بولدى . تاپتاقىر سايلىقنىڭ ئوتتۇرىسىدا خۇددى بىر

يېشىل كىمخانى تاشلاپ قويغاندەك تاسادىپىي ۋە ئاجايىپ يېقىملىق تۇيغۇلارنى

قوزغاتقۇچى توغراق ، تاغ تېرىكى ، سۇۋادان ، جىڭدە ۋە سۆڭەتلەر بىلەن بېزەلگەن

بوستانلىقنىڭ نېرىقى چېتى مەھەللىگە تۇتاشتى . يول مۇشۇ بوستانلىقنىڭ

ئوتتۇرىسىدىن ئۆتەتتى . كۈنپېتىش تەرەپتىكى كۆيۈك تاغلارنى ئېقىپ كەلگەن ، ئىككى

تاش تۈگمەن چۆرگىلەتكۈدەك بىر ئېقىن مۇشۇ بوستانلىققا كەلگەندە يېيىلىپ ، تاراملارغا

بۆلۈنۈپ ئاقاتتى . ئات چاچتۇرۇپ كەلگەن سەرگەردە ئېقىن بويىدىكى قۇچاق يەتكۈسىز ئىككى

تۈپ سۆكەتنىڭ سايىسى چۈشكەن تۆت پارچە كىڭىز ئورنىدەك چىملىقنى مولجالدى - دە ،

كەينىدىن دەمبەس قەدەم ئات چاپتۇرۇپ كەلگەن سەرۋازغا بۇيرۇق قىلدى :

- زىلچا - كۆرپىلەرنى ئاشۇ سۆكەتنىڭ سايىسىگە سېلىڭلار . چاققان بولۇڭلار ، ئاغىچا خېنىم ساقلاپ قالمىسۇن .

سەرۋازلار قاتار كېلىپ توختىغان مەپىلەرنىڭ تۆتىنچىسىدىن ئىككى پارچە گىلەمنى ئېلىپ سايىدىكى چىملىققا سالدى . ئۇنىڭغىچە ئۈچىنچى مەپىدىن ئون يەتتە - ئون سەككىز ياشلار چامىسىدىكى ئۈچ كېنىزەك بىلەن قىرىق ياشلار چامىسىدىكى قاۋۇل بىر خىزمەتكار ئايال چۈشۈپ بىرىنچى مەپىنىڭ قېشىغا كەلدى . دە مەپىنىڭ ئارقا تەرىپىدىكى ئىشىكىنى ئاچتى . قىزلاردىن بىرى قولىدىكى تۆت پۇتلىق دەسسگۈچى مەپىنىڭ لىۋىگە توغرىلاپ قويدى . يەنە بىر قىز مەپىدىن چۈشۈش ئۈچۈن تەمشەلگەن ئاغىچە خېنىمنىڭ قوش - قوش ئالماس كۆزلۈك ئالتۇن ئۈزۈك مەرۋايىت ۋە ھەر خىل رەڭدار تاشلاردىن بېزەك قويۇپ تىكىلگەن قىزىل رەڭلىك ئاياغ كىيگەن پۇتىنى مەپىنىڭ لىۋىگە توغرىلاپ قويۇلغان دەسسگۈچكە پەم بىلەن قويدى ھەمدە ئىككى كېنىزەكنىڭ ئىككى قولىدىن تۇتۇپ ياردەم بېرىشى بىلەن ئاۋايلاپ يەرگە چۈشتى . ئۇ مەپىنىڭ ئىچىدىكى دىمىق ھاۋادا خېلىلا تەرلەپ كەتكەن بولسا كېرەك ، ئالتۇن ئۈزۈكلەر تولۇپ كەتكەن بارماقلىرى بىلەن مایسا رەڭ شايى كۆلىكىنىڭ كۆنچىكىدىن چىمداپ تۇتۇپ ، ئۆزىنى يەلپۈشكە باشلىدى . بوستانلىقنىڭ سالقىن غۇر - غۇر شامىلى كۆڭلەكنىڭ ئېتىكىنى يەلپۈيتتى .

- ئۇھ ، شۈكرى خۇدايىم . ئەجەپ بىر راھەتكە چىقتىمما ، - ئاغىچا خېنىم شۇنداق دېگەچ ئەتراپقا نەزەر تاشلىدى . دە ئىككىنچى مەپىدىن چۈشۈپ قاراپ تۇرغان ئىككى كېنىزەكتىن سورىدى ، - مەلىكىنى نېمىشقا مەپىدىن چۈشۈرمەيسىلەر ؟

ئىككى كېنىزەك دەرھال قول قوۋۇشتۇرۇپ ، بېشىنى تۆۋەن سېلىپ جاۋاب بەردى :

- مەلىكە تېخىچە ئويغانمىدى ، ئاغىچا خېنىم .

- ئويغىتىڭلار ، سەگىدەپ بىردەم ئوينىۋالسۇن ، يەنە ئۇخلىۋالدىۋ تېخى ، - ئاغىچا خېنىم ئەمدى يېنىدىكى كېنىزەكلەرگە قارىدى ، - خالىراق بىر جايغا باشلاڭلار .

بىر كېنىزەك ئالدىدا يول باشلاپ ، ئىككى كېنىزەك ئاغىچا خېنىم يېقىلىپ چۈشسە ھازىرلا يۆلۈۋېلىشقا تەييار تۇرغان ھالەتتە ئىككى يېنىدا مېڭىپ ، ھاجەت قىلدۇرۇش ئۈچۈن قويۇق ئورمانلىقنىڭ ئارىسىغا كىرىپ كەتتى .

خىزمەتكار ئايال ئاغىچا خېنىمنىڭ مەپسىدىن ئىككى تەتلىلا كۆرپىنى ئالدى - دە ، سەرۋازلار سالغان زىلچىنىڭ تۆر تەرىپىگە قوشلاپ سالدى . ئاندىن مەپىدىن يەنە ئىككى پەي ياستۇقنى ئېلىپ ئاغىچا خېنىمنىڭ يۆلىنىپ ئولتۇرۇشى ئۈچۈن كۆرپىنىڭ ئۈستىگە ئاۋايلاپ جايلاشتۇردى . ئۇنىڭدىن سەرۋازلار تۆتىنچى مەپىدىن سوغۇق ساقلاش ئۈچۈن بۇيا - بېدىلەر بىلەن مەھكەم چۈمكەلگەن قوغۇن - تاۋاز ، توغاج - ئالۇچىلارنى ، ساپال كۆمۈزەكتىكى قېتىق ، مىس كۆمۈزەكلەردىكى ھەر خىل شەرىپەت - مۇراببالارنى ، قاتلىما ، گۆشنان ، سوغۇق گۆشلەرنى ئەكىلىپ داستىخانغا تىزدى .

ئاغىچا خېنىم كېنىزەكلەر مىس ئاپتۇۋىدا قويۇپ بەرگەن سۇدا قولىنىڭ ئۇچىنى - خېنە قويغان تىرناقلىرىنى دېگۈدەك چايقىدى - دە ، داستىخاندا ئولتۇرۇش ئۈچۈن بىر قەدەم چامداپلا ، باراقسان ئۆسكەن ئىككى تۈپ سۆگەتكە ئەيمىنىپ قارىدى . سۆگەتلەردىن بىرى يوغىناپ پورلىشىپ كەتكەن بولۇپ ، پورى تۆكۈلۈپ كەتكەنلىكتىن قارىنى ئېچىلىپ ، ئادەم پاتقۇدەك كاۋاك بولۇپ قالغانىدى . يەنە بىر تۈپ سۆگەتنىڭ ئادەم بويى بىلەن تەڭ يېرىمىدە ئادەم بېشىدەك ۋە قوش مۇشتۇمدەك چوڭلۇقتا بىر نەچچە پوققى ساڭگىلاپ تۇراتتى . سۆگەتنىڭ شاخلىرىغا قاغا - قۇزغۇنلار ئۇۋا سالغان بولۇپ ، نېمە سەۋەبتىندۇر بىراۋلار ئېچىپ قويغان قاپاقلار سەل كىن چۆل شامىلىدا تىنىمسىز پۇلاڭلاپ تۇراتتى ، شۇنداقلا قارىغان كىشىگە بۇ قاپاقلار خۇددى ئىككى - ئۈچ ياشلىق بالىلارنى بويىدىن ئېسىپ قويغاندەك ۋەھىملىك تۇيغۇ بېرەتتى .

- ئانامەي ، - دېدى ئاغىچا خىنىم ھودۇققان ھالدا ، - ئادەمنىڭ تېنى ئەيمىنىگۈدەك سۆگەتكەنغۇ بۇ ، داستىخاننى دەرھال باشقا يەرگە يۆتكەڭلار .

- بۇ سۆگەتلەرنىڭ سايىسى بەلەنتى ، ئاغىچا خېنىم ، - دېدى سەركەردە بېشىنى تۆۋەن سېلىپ .

- ئالۋاستى ئوۋىسىدەك بۇ يەردە قانداقمۇ خاتىرجەم ئارام ئالغىلى بولسۇن ، دەرھال يۆتكەڭلار ، - دېدى ئاغىچا خېنىم قەتئىيلىك بىلەن قولىنى سىلكىپ ، - قېرى سۆگەتلەرگە ، بولۇپمۇ مۇشۇنداق چۆلدىكى پورلىشىپ كەتكەن قارنى يوق سۆگەتلەرگە ئالۋاستى ئوۋىلىۋالىدۇ . بۇنداق خالىي ئەمەس جايدا ئارام ئالساق ئالۋاستى چېپىلىۋالمىسۇن يەنە . سۆگەتنىڭ سايىسىگە چىدىمىسىلا سەرۋازلار بىلەن ئۆزلىرى ئارام ئالسلا .

زىلچا ، كۆرىپ ، داستىخانلار قول - قولچە يۆتكەلدى .

- توشقان ! ئەنە قاچتى ، ئەكە ئوقيانى ، ئىلدام بول ...

ئەمدىلا ئون ياشقا كىرگەن مەلىكىنىڭ كەپسىزلىك بىلەن چۇقان سېلىشى ئاغىچا خېنىمنىڭ دىققىتىنى بۆلدى . مەلىكىنىڭ يېنىدىكى كېنىزەك يۈگۈرۈپ بېرىپ مەپىدىن چاققانغىنە بىر ئوقيا بىلەن لىق ئوق چاقىلانغان ، زەر يىپىلار بىلەن كەشتىلەنگەن ئوقداننى ئەكەلدى . ئاغىچا خېنىم مەلىكىنىڭ كەپسىزلىكىنى ياقتۇرمىغان ھالدا تاقەتسىزلىنىپ ۋارقىردى :

- مەلىكەم ، ھاي مۆھتىرەم خېنىم . كەلسىلە ، سەكرەپ يۈرمەي مۇزدەك شەربەتتىن بىر ئوتلام ئىچىۋالسىلا . ئىسسىق ئۆتۈپ قالمىسۇن يەنە .

- ئۇسسۇمدىم ، سەل تۇرۇپ ئىچمەن .

مەلىكە جاۋابەن شۇنداق دېدى - دە ، ئوقداندىن بىر تال ئوقنى ئېلىپ ، يانىك كىرىچىگە بەتلىگىنىچە توشقان قېچىپ كەتكەن توغراقلىققا يۈگۈردى . ئۇنىڭ بېلىدىكى

ئالتۇن توقىلىق كەمىرىگە ئېسىۋالغان ئىككى غېرىچ ئۇزۇنلۇقتىكى خەنجىرى تېنىمىسىز پۇلاڭلاپ تۇراتتى . خەنجەرنىڭ كۈمۈش غىلىپىغا قويۇلغان جاۋاھىر كۆزلەر قۇياش نۇرىدا يالترايىتى . مەلىكىنىڭ كەينىدىن ئۇستىداپ ھالىدىن كەتكەن ئىككى كېنىزىكى بىلەن ئونىچە سەرۋازمۇ جېنىنىڭ بارىچە يۈگۈرۈشتى .

- ئەتىگەندىن بېرى ھارۋادا مىدىرلىماي ئولتۇرۇپ زېرىكىپ كەتكەن ئوخشايدۇ ، - دېدى ئاغىچا خېنىم مەلىكىنىڭ شوخلۇقىدىن سۆيۈنگەن ھالدا ۋە نېرىراقتا تۇرغان سەركەردىگە بۇيرۇق قىلدى ، - سەركەردە ، سىلى بېرىپ مەلىكىنى قايتۇرۇپ كەلسىلە ، شۇنچە ئۇزۇن يولنى تىنچ - ئامان بېسىپ كەلدۇق . ئەمدى ئاستاننىڭ بوسۇغىسىغا كېلىپ قالغاندا بىرەر پېشكەللىككە يولۇقۇپ قالمايلى يەنە .

- خوش ، ئاغىچا خېنىم . - ئاستانگە چاپارمەن ماڭدۇرۇۋەتسىلە ، خان ئالىيلرىغا كەلگەنلىكىمىزدىن خەۋەر بېرىۋەتكەي .

- خوش ، ئاغىچا خېنىم . سەركەردە ئون سەرۋازنى ئۈستى مەھكەم چۈمكەلگەن بەشىنچى مەپىدىن نېرى بولماسلىققا تاپىلدى . چۈنكى بۇ مەپىدە تۇرپاننىڭ نائىب ئەمرى سەئىد باباخاننىڭ ئاكىسى خاقان ئابدۇللاخانغا ئەۋەتكەن شاھانە سوۋغا - سالاملىرى بار ئىدى . قالغان سەرۋازلارنى ئاغىچا خېنىمدىن قىرىق - ئەللىك قەدەم نېرىدا چۆرگىلىتىپ كۆزەتتە تۇرغۇزدى - دە ، ئىككى سەرۋازنى ئەگەشتۈرۈپ مەلىكىنىڭ كەينىدىن ئورمانلىققا كىرىپ كەتتى .

خىزمەتكار ئايال ساپال كومزەكتىكى قېتىقتىن ئالتۇن جامغا بەش - ئالتە قوشۇق بۆلۈپ ، ئۈستىگە ناۋات شىرنىسىدىن قويۇپ ، قوشۇق بىلەن قوچۇدى . ئاندىن مەخسۇس ئاغىچا خېنىم بىلەن مەلىكىگە ئاتاپ ئېلىۋالغان ساپال كوزىدىكى مۇزدەك بۇلاق سۈيىدىن تۆكۈپ دوغ قىلدى - دە ، ئالدۇن جامنى ئاغىچا خېنىمغا ئىككى قوللاپ تۇتتى :

- ئۈسسۈزلۈك ئىچىۋالسىلا ، ئاغىچا خېنىم .

ئاغىچا خېنىم جامنى قولغا ئالدى - دە ئەتراپىدىكى كۆزەتتە تۇرۇۋاتقان سەرۋازلارنىڭ باشقا تەرەپكە قاراپ تۇرۇشقىنىنى كۆرۈپ ، يۈزىگە يېرىم تارتىۋالغان ھىلھىلە چۈمبىلىنى ئېلىۋەتتى . ئويماقتەك كىچىك ، چىلاندىك قىزىل لەۋلىرىنى ئالتۇن جامغا تەگكۈزۈپ مۇزدەك دوغنى ئاستا سۈمۈردى . شۇ ئەسنادا ئىككى كېنىزەك تۈز پېيىدە ياسالغان يەلپۈگۈچ بىلەن ئاغىچا خېنىمنى ئىككى تەرەپتىن ئاستا يەلپۈشكە باشلىدى .

2

تۈمەنلىگەن ئالماسلارنى چېچىۋەتكەندەك چاراقلاپ كۆزنى قاماشتۇرۇپ تۇرغان كېچە ئاسمىنىدىكى يۇلتۇزلار بىلەن ساھىبجامال ئۇيغۇر قىزلىرىنىڭ قېشىنى ئەسلىتىدىغان ئالتە كۈنلۈك ئەگم ئاي سۇس نۇرىنى يەكەن سەئىدىيە خانلىقىنىڭ ئاستانىسى قەدىمى شەھەر يەكەننىڭ ھەممە يېرىگە تەكشى چاچاتتى . شەھەر سېپىلىنىڭ ئۈستىدىكى قاراۋۇلخانلاردا ، ئوردا سېپىلىنىڭ كۈنگۈرە - مۇنارلىرىدا كۆزەتتە تۇرغان لەشكەر - ياساۋۇللارنىڭ قولىدىكى قىلىچ - نەيزىلەر سۇس ئاي نۇرىدا سوغۇق يالتىرايتتى . ھەرەمدىكى ھەشەمەتلىك قەسىر - راۋاقلارنىڭ ، ھەيۋەتلىك خان سارىيىنىڭ گۈمبەز - قۇببىلىرىدىكى رەڭدار كاھىشلار ھەشەمەت بىلەن پارقىرايتتى . ئاستانە رەستىلىرىدە كەچكى بازار قىزغىن داۋام قىلىۋاتاتتى . قىسمەن دەڭ - سارايلار ، ئاشخانلار ، كاۋاپچىلار ، ھېسىپچىلار ، غالتەك گۆشى ساتقۇچىلار ، نامازشام بازىرىدىكى ھاجەتمەن ئېلىپساتارلار ، ئۇششاق تىجارەتچىلەر ، باققاللار ، ھۆپىگەرلەر ، تېخىچە دۇكانلىرىنى يىغىشىمغانىدى . شەھەرنىڭ چىلتەنلىرىم ، ھەزرىتى پىر مازارلىرى ۋە خانىقا دەرۋازىسى تەرەپلەردىن ئاڭلانغان قەلەندەرلەر ، سوپى - دەرۋىشلەرنىڭ « ھو - ھو » ، « ھۆم ئاللاھ ، ھەق دوست » دەپ زىكرى قىلىشلىرى شەھەردىكى قىزغىن ھايات شاۋقۇنلىرىغا ماسلاشمىغان ھالدا خۇددى شەھەرگە باستۇرۇپ كېلىۋاتقان بىر توپ يىرتقۇچىلارنىڭ ھۇۋۇلاشلىرىدەك ۋەھىملىك تۇيغۇ بېرەتتى . ۋە ئاشۇ مازار - خانىقالارغا قانداقتۇر بىر ئىلاھىي كۈچ بەخش ئېتىپ ، سىرلىق ھەم مۇدەھىش

كۆرسىتىشتى . شۇنىڭ بىلەن بىللە ئالتۇنلۇقۇم مازىرىدىكى خانلار قەبرىستانلىقىدا تىلاۋەت قىلىۋاتقان قارىيىنىڭ مۇڭلۇق ئاۋازىنى كېچىنىڭ غۇر - غۇر شامىلى ئۇچۇرۇپ كېلەتتى . مۇڭلۇق كۈيگە ئوخشاش بۇ ئاۋاز گويا ئېچىنىشلىق بىر نالە - پەريادتەك ئادەمنىڭ يۈرەك - باغرىنى ئېزەتتى .

شەھەرنىڭ قايسىبىر چېتىدىن ئاڭلانغان ساتارغا تەڭكەش قىلىنغان بۇ مۇقام ئاۋازى ئاستا - ئاستا ئەۋجىگە چىقىپ ، سوپى - دەرۋىشلەرنىڭ ۋەھىملىك « ھۇ - ھۇ » لىرىنىمۇ ، قارىيىنىڭ نالىلىك قىرائىتىنىمۇ بېسىپ چۈشتى . نامەلۇم مۇقامچىنىڭ تاغ سۇلىرىدەك سۈزۈك ۋە جاراڭلىق ، سېھىرلىك ئاۋازى ئاستانە ئاسمىنىدا جاراڭلايتتى .

شۇ دەقىقىدە خان سارىيى گۆرىستان جىمجىتلىقىغا چۆككەندى . ساراي ئەتراپىدىكى مۇھاپىزەتچى ياساۋۇللاردىن تارتىپ ، ساراي خىزمەتكارلىرىغىچە ، شاھنىشىنىدىكى ۋەزىر - ۋۇزىرلاردىن تارتىپ ھۆدەيچى - ئىشكىبىكارلارغىچە گويا چوڭراق نەپەس ئالسا دەرھاللا جېنى چىقىپ كېتىدىغاندەك ۋەھىمە بىلەن سۈكۈتكە چۆمگەندى . بارلىق ئوردا ئەركانلىرىنىڭ بېشى مەيدىسىگىچە ساڭگىلىغان ، كۆزلىرى پۈتۈننىڭ ئۇچىغا تىكىلگەن بولۇپ ، شاھنىشىنىنىڭ نەقىشلىك تام - تورۇسلىرىغا ئېسىلغان كۈمۈش شامدانلاردىكى يۇلتۇزدەك يېنىپ كەتكەن شاملارنىڭ يورۇقىدا چىرايلىرىدىكى يوشۇرالمىغان ۋەھىملىك ئىپادىلەر مانا مەن دەپ كۆرۈنۈپ تۇراتتى . تۆرىدىكى ئۈچ گەز ئېگىزلىكتە مەرمەردىن ياسالغان توققۇز پايىلىك شاھ سۇپىسىنىڭ ئۈستىدىكى چوغدەك خوتەن گىلىمىنىڭ ئۈستىگە ئورنىتىلغان ، تۇتقۇچ ۋە قۇببىلىرى قۇيما ئالتۇندىن ياسىلىپ ، ھەر خىل رەڭدىكى ئالماس ، ياقۇت ، قاشتېشىدىن كۆز قويۇپ بېزەلگەن ھەشەمەتلىك تەختتە دۆلەتپاناھ سۇلتان ئابدۇللاخان غەزەپلىك ئەلپازدا سەلتەنەت بىلەن ئولتۇراتتى . ئۇنىڭ چوڭ - چوڭ سۈرلۈك قوي كۆزلىرى تۆۋەندىكى ئوردا ئەركانلىرىغا گۇمانخورلۇق بىلەن تىكىلگەندى . شاھنىشتىن ئىچىدە قاتتىق ئىزتىراپتا قالغان چوڭ - كىچىك ئەمىرلەرنىڭ

ۋەھىمە ئىلكىدىكى پۇشۇلداپ تىنىشلىرى ۋە يۈرەكلىرىنىڭ ئەنسىز سوقۇشلىرىدىن باشقا ھېچقانداق شەپە ئاڭلانمايتتى .

ئەلىياتقۇ مەھەلدە خاننىڭ تۇيۇقسىز كېڭەشكە چاقىرتقانلىقىدىن تەئەججۈپلىنىپ ، تۈرلۈك ئوي- خىياللار بىلەن شاھنىشىغا ئالدىراپ - تېنەپ جەم بولغان بۇ ئوردا ئەركانلىرى ئولتۇرۇشقا ئىجازەت بېرەلمىگەنلىكى ئۈچۈن ، خاننىڭ چىرايىدىكى غەزەپتىن ئەس- ھوشلىرىنى يوقىتىشىپ ، ئەركىنرەك تىنىشىمۇ جۈرئەت قىلالماي قول قوۋۇشتۇرغىنىچە يەرگە قاراپ تۇرۇشاتتى . بارلىق ئەمىرلەرنىڭ تولۇق كېلىپ بولغانلىقىغا كۆزى يەتكەن دىۋانبېگى تەختكە يېقىنراق كېلىپ سۇلتان ئابدۇللاخانغا مۇراجىئەت قىلدى :

- ئادالەتپاناھ ئانھەزرىتىمگە مەلۇم بولغاي ، كېلىشكە تېگىشلىك ئوردا ئەيىنلىرىنىڭ ھەممىسى كېلىپ بولدى .

سۇلتان ئابدۇللاخان تەختنىڭ ئالتۇن قۇببىسىگە يۆلەنگەن سېمىز گەۋدىسىنى سەل رۇسلىدى - دە تۆۋەندە قول قوۋۇشتۇرۇپ تۇرغان ئەمىرلىرىگ بىر قېتىم تېز - تېز نەزىرىنى يۈگۈرتكەندىن كېيىن ، جاۋاب كۈتۈپ تۇرغان دىۋانبېگىگە قول ئىشارىسى قىلدى . خاننىڭ قول ئىشارىسىنى كۆرگەن دىۋانبېگى ئەمىرلەرگە يۈزلىنىپ ، ئۈنلۈك ئاۋازدا پەرمان يەتكۈزدى :

- خان ئالىيلىرى ئەمىرلەرنى ئولتۇرۇشقا ئىجازەت بەردى .

- ئانھەزرىتىمنىڭ شەپقىتىگە ھەشقاللا !

ئەمىرلەر بىردەك خانغا تەشەككۈر ئېيتىشىپ ، يەڭگىل تىن ئېلىشتى - دە ، ئەمەل - مەرتىۋىسى بويىچە ئۆزلىرىنىڭ ئورۇنلىرىنى تېپىپ ئولتۇرۇشتى . قىسقىغىنچە ئۆرتۈپىدىن كېيىن كۇرسىلارغا جايلىشىپ ئولتۇرۇۋالغان ئەمىرلەر يەر تېگىدىن خانغا ئېھتىيات بىلەن قارىشىپ ، يەنە بېشىنى تۆۋەن سېلىشتى . نېمىگىدۇر ئاچچىقلىنىپ قالغان خاننىڭ قاپقى تېخىچىلا تۈرۈك بولۇپ ، قوشۇمىلىرى كىرىشىپ كەتكەندى .

سۇلتان ئابدۇللاخان كۆنگەن ئادىتى بويىچە گېلىنى ئىككى قېتىم قىرىۋەتكەندىن كېيىن سۆز باشلىدى :

- ئىشەنچلىك مەلۇماتلاردىن قارىغاندا ، قەشقەردىكى بىر قىسىم مۇناپىق رىياكارلارنىڭ كۈشكۈرتىشى بىلەن شاھزادە يولۋاسخان خۇتبىنى ئۆزىنىڭ نامىغا ئوقۇتۇپتۇدەك . ئەلۋەتتە شاھزادىنى ئاق دىمەكچى ئەمەسمەن . ئول نائىنساپ شاھزادىنىڭ نىيەت - ئىقبالى بىزگە خېلى بۇرۇنلا ئايان بولغان . ئەمما ، سەلتەنتىمىزنىڭ بىر قىسىم يوشۇرۇن ئەغىيارلىرى ① شاھزادىنىڭ ئەتراپىغا توپلىشىپ ، پەرزەنتىنى پەدەرگە قىلىش كۆتۈرۈشكە كۈشكۈرتىمەكتە . ئۇزۇندىن بېرى خانلىقىمىزنىڭ تۈزىنى يەۋاتقان بىر قىسىم ئەمىر - بەگلىرىمىز تۈزكۈرلۈك قىلىپ ، بىزدىن يۈز ئۈرۈپ ، شاھزادىگە مايىل بولماقتا . مەن قەشقەر ئەمىر-بەگلىرىنىڭ مۇناپىقلىق قىلغىنىغا ئىشەنمەيمۇ ، لېكىن ئوردامدىكى ئەمىرلەردىن ماڭا ساتقۇنلۇق قىلىدىغانلار چىقار دەپ زىنھار ئويلىمىغان . مانا بۈگۈن ئوردىمىزنىڭ يۇقىرى مەرتىۋە ۋە ئالىي ئىنئاملىرىغا ئۇزۇندىن بېرى نائىل بولۇپ كەلگەن بىر ئاسىي ئەمىر ئۆزىنى ئاشكارلىدى .

خاننىڭ سۆزى مۇشۇ يەرگە كەلگەندە شاھنىشىدىكى بارلىق ئەمىرلەر خانغا يەر تېگىدىن خۇدۇكسىرەپ ، بىر - بىرىگە گۇمانسىراپ قارىشىۋالدى - دە ئولتۇرغان ئورۇنلىرىدا ئىختىيارسىز قىمىرلاشتى . قانداقتۇر بىر قورقۇنچتىن يۈرەكلىرى ئەنسىز سوقۇپ كىمخاب تونغا قىمدالغان ۋۇجۇدلىرىنى سوغۇق تەر باستى .

شاھزادە يولۋاسخاننىڭ دادىسىدىن خانلىق تەختىنى تارتىۋېلىش نىيىتى ئاشكارىلانغان بىر نەچچە يىلدىن بېرى سۇلتان ئابدۇللاخاننىڭ ئوغلىنىڭ ۋاپاسزلىقىدىن قاتتىق رەنجىپ ، گۇمانخور ، ئاسان غەزەپ قىلىدىغان ، رەھىمسىز ، چېچىلغاق بولۇپ قالغانلىقى بارلىق ئەمىرلەرگە ئايان ئىدى . خان غەرەپلەندىمۇ ، بولدى ، بىرەر كىمنىڭ كاللىسىنى ئالماي بولدى قىلمايدۇ . ئاھ تەڭرىم ؟! خان ئالىيلىرىنىڭ كۆڭلىگە ئۆزۈڭ

ئىنساب - تەۋپىق بەرگەيسەن ...

سۇلتان ئابدۇللاخان ۋەھىمىدىن كىرىدەك تۈگۈلۈپ كەتكەن ئەمىرلىرىگە سوغۇق نەزەر تاشلاپ گېپىنى داۋاملاشتۇردى :

- بىر ھەپتىدىن بېرى ئوۋ قىلغۇچ لەشكەرلىرىمنى مەشىق قىلدۇرىمەن دەپ ئاستانىدىن چىقىپ كەتكەن مۇناپىق ، ئاسىي ئەمىر مىرزا يۈسۈپبەگە ئىككى مىڭ لەشكىرى بىلەن قەشقەرگە بېرىپ شاھزادىدىن پاناھلىق تىلەپتۇ ...

بۇ يېڭى شۇم خەۋەردىن ئەمدىلا خەۋەر تاپقان ئەمىرلەرنىڭ كىمخاب ، بەقەسەم تونلارغا ئورالغان گەۋدىلىرى يەنە قايتىدىن قىمىرلاشقا باشلىدى . ئەمىر مىرزا يۈسۈپبەگە بىلەن يېقىن بۇرادەرچىلىك قىلىپ ئۆتكەن بىر قانچە ئەمىرلەر ئۆزلىرىنىڭ بۇ خائىنغا چېتىلىپ قېلىپ ، خاننىڭ غەزىپىگە ئۇچرىشىدىن قۇرۇقۇپ ، يۈرەكلىرى شۇنداق قاتتىق ئاغدىكى ، پەيلىرى سىرقىراپ ، پۈت - قوللىرىدا جان قالمىدى ، پۈتكۈل ۋۇجۇدىنى قارا تەر بېسىپ ئەس - ھوشىنى يوقىتىپلا قويۇشتى . ئەمىر مىرزا يۈسۈپبەگە بىلەن چىقىشالماي ئاداۋەتلىشىپ كېلىۋاتقان ۋە شۇ مۇناسىۋەت بىلەن خانغا بىر قانچە قېتىم ئەرز قىلىشقان ئەمىرلەر بولسا ئوشۇقى سىيا چۈشكەن قىمارۋازلاردەك شۇنداق خۇش بولۇشۇپ كەتتىكى ، خاندان تېخىمۇ چوڭراق مەنسەپ ، كاتتا ئىنئامغا ئېرىشىش تەمەسىدە شۆلگەيلىرى ئېقىپ مەست بولۇپ كەتتى .

- خۇدا بۇيرۇسا بۇ رىياكار ئەمىرلەرنىڭ ئەدىپىنى پات يېقىندا بەرگەيمىز ، - ئابدۇللاخان تەختكە يېقىنراق جايدا ئالدىدىكى شىرەگە قەغەز ، قومۇش قەلەم ، سىياھ تەييارلاپ يارلىق يېزىشقا ھازىر بولۇپ ئولتۇرغان سەرمۇنىشىغا ① قاراپ گېپىنى داۋاملاشتۇردى ، - مىرزا بەگە دەرھال يارلىق پۈتۈك تەييارلىغاي ، قاغىلىق ، پوسكام ، مەكت بەگىلىرى ئۆزىگە قاراشلىق نۆكەرلەرنى يىغىپ ، ئوزۇق - تۈلۈك ، قورال - ياراغلارنى تەق قىلىپ ، پەرمان كەتكەي . ئاستانىدىكى سىياھبەگلەر مېنىڭ رۇخسىتىمىز لەشكەرلىرى

بىلەن ئاستانىدىن ئايرىلمىغاي . شەھەرگە كىرىپ - چىققۇچىلار قاتتىق تەكشۈرۈلگەي . پەرمانغا خىلاپلىق قىلغۇچىلارنىڭ كاللىسى ئېلىنىدۇ . ئەمىر مىرزا يۈسۈپبەگنىڭ يەتتە ئەۋلادىغىچە قىرىپ تاشلانغاي . مال - مۈلكى خەزىنىگە ئېلىنىپ ، تۇرالغۇسى كۆيدۈرۈۋېتىلگەي .

سۇلتان ئابدۇللاخان پەرماننى بېرىپ بولۇپ تەختنىڭ ئالتۇن تۇتقۇچىغا تايانغىنىچە ئورنىدىن تۇردى . ئۇنىڭغىچە بارلىق ئەمىرلەر دۇرىدە ئورنىدىن تۇرۇشۇپ قول باغلاشقىنىچە خانغا ھۆرمەت بىلدۈرۈشتى . خان ئەمىرلىرىگە كۆز قىرىنىمۇ سالماستىن خاس ئېلىنغان يان ئىشك ئارقىلىق شاھنىشىنىدىن چىقىپ كەتتى .

- ئەمىرلەرنىڭ قايتىشىغا ئىجازەت .

دېۋانپېگىنىڭ يېقىملىق ، بوم ئاۋازى بىلەن تەڭ بارلىق ئەمىرلەر يەڭگىل تىن ئېلىشقىنىچە ئاللاغا شۈكرى - سانا ئېيتىشتى . يۈرەكلىرى قاتتىق مۇجۇلۇپ كەتكەن ئەمىرلەرنىڭ بايامقى ۋەھىمىسى تېخى تارقىلىپ كەتمىگەندى . شۇڭلاشقا ، ئۇلارنىڭ شاھنىشىنىدا بىرەر - ئىككى ئېغىز ئۆز - ئارا گەپ قىلىشقىمۇ رايى بارماي ، شاھنىشىنىدىن جىم - جىملا كېتىشكە ئالدىراشتى .

3

شاھنىشىنىدىن يېنىپ چىققان ئابدۇللاخاننىڭ نېمە ئۈچۈندۇر ھەرەمگە كىرىشكە كۆڭلى تارتىمىدى . ئۇ ئوردا بېغىغا يانداش سېلىنغان ھەرەمدىن ئاڭلىنىۋاتقان ئايال كىشىنىڭ مۇڭلۇق ناخشىسىغا بىر پەس قۇلاق سالدى - دە ، ئوردا بېغىنىڭ كۈنچىقىش تەرىپىدىكى قەسىرگە قاراپ ماڭدى ،

ئوردا سېپىلىنىڭ توققۇز دەۋازىسىنىڭ ھەر بىرىنى ئۈچ يۈزدىن ياساۋۇل بىردىن سەركەردىنىڭ باشچىلىقىدا قوغدىغاندىن سىرت ، ئوردا ئىچىنىڭ ھەممە يېرىدە ھەر ئون - يىگىرمە قەدەمدە بىردىن نۆكەر قاراۋۇللۇق قىلاتتى . سۇلتان ئابدۇللاخاننىڭ

كېلىۋاتقانلىقىنى كۆرگەن نۆكەرلەر قەددىنى رۇسلاپ خانغا ھۆرمەت بىلدۈرۈشتى . خاندان ئىككى - ئۈچ قەدەم ئارىلىق قالدۇرۇپ ئەلەم ماھارىتى ۋە ساداقەتمەنلىكتە ئىشەنچكە ئېرىشىپ تاللانغان بەتلىك كەلگەن تۆت نەپەر خاس يىگىت سۇلتان ئابدۇللاخاننىڭ دىققىتىنى چاماسلىققا تىرىشىپ ، خاندان ئىككى - ئۈچ قەدەم ئارىلىق قالدۇرۇپ ، ئەتراپنى ھوشيارلىق بىلەن كۆزىتىپ كېلىۋاتاتتى . ئۇلاردىن يەنە تۆت - بەش قەدەم ئارىلىق قالدۇرۇپ دېۋانېڭى ، ھەرەمئاغىسى ۋە بىكاۋۇلبەگ ① بىر قانچە مۇلازىمنىڭ ھەمراھلىقىدا پايپاسلاپ كېلىشمەكتە ئىدى .

دىيارىم مۇنبىرىدىن ajrim يولغان <http://bbs.diyarim.com/read.php?tid=2320>

جاللات خېنىم (تارىخىي رومان) - 2

ئابدۇللاخان قەسىرنىڭ ئالدىدىكى ئون مو چوڭلۇقتىكى كۆلنىڭ قارامتۇل پارقىراپ تۇرغان سۈيىگە خىيالچانلىق بىلەن نەزەر تاشلىدى . سۇ بېتىدە ساناقسىز يۇلتۇزلار خانغا قاراپ غەمكىن كۆز قىسىۋاتاتتى . بۇ مەنزىرە خاننىڭ دىلخەستەلىكىنى تېخىمۇ بەك ئاشۇرۇۋەتتى .

« لالزار راۋاق » دەپ ئاتىلىدىغان بۇ قەسىر ئانىنىڭ تومۇز پەسلىدە ئارام ئالىدىغان ، بەزمە ئويۇشتۇرۇپ كۆڭۈل ئاچىدىغان سورۇنى بولۇپ ، بىر مو كەلگۈدەك دائىرىدىكى مەرمەر سۈپىنىڭ تۆر تەرىپىگە گىلەم ئورنىدەك چوڭلۇقتا شاھ سۇپا چىقىرىلىپ ، ئارقىسى ۋە ئىككى يېنى ياغاچ سالاسۇنلار بىلەن توسۇلۇپ ، ئۈستى مېھراب شەكلىدە گۈلدار نەقىش چىقىرىلىپ يېپىلغان ، شاھ سۈپىنىڭ ئۈستىگە ئوتقاشتەك قىزىل زىلچا ، قات - قات تەتىللا كۆرپە ۋە يۆلىنىپ ئولتۇرۇش ئۈچۈن پەي ياستۇقلار تاشلاپ قويۇلغانىدى . مەرمەر سۈپىنىڭ قالغان يېرىگىمۇ گىلەملەر سېلىنىپ ، چۆرگىلىتىپ يېكەندازلار جايلاشتۇرۇلغانىدى . قەسىرنىڭ تۆت ئەتراپى خارەت ۋە مېمارلارنىڭ كۆڭۈل قويۇپ لايىھىلىشى بىلەن ئالتە بۇرجەكلىك ،

ئۈستى قۇببە شەكىللىك تال بېرىشى ياسالغان بولۇپ ، ئوردا باغۋەنلىرىنىڭ كۆڭۈل قويۇپ پەرۋىش قىلىپ ئۆستۈرۈشى بىلەن پۈتكۈل ئانلىق تەۋەسىدە بار ئۈزۈم خىللىرىدىن بىر كۆتەكتىن سېلىپ تۇجۇپىلەپ باراڭغا ئېلىنغانىدى ، ئۈزۈم تاللار پۈتكۈل باراڭنى تولۇق چۈمكىگەندى . ياغاچچىلىق ، مېمارچىلىق ۋە باغۋەنچىلىك سەنئىتى بىر گەۋدىلەشتۈرۈلگەن بۇ تال باراڭلىق سورۇن ھەر قانداق كىشىنىڭ زوقىنى كەلتۈرەتتى . سورۇننىڭ ئالدى تەرىپىگە كولانغان ئون مو كۆلەمدىكى كۆل پۈتۈنلەي مەرمەر تاشلار بىلەن سۇسگىشمەيدىغان قىلىپ ياساپ چىقىلغان بولۇپ ، ئوردىنىڭ غەربىدىكى ھەيدەر باغنىڭ ئىچىدىكى چوڭ كۆلدە ئالاھىدە سۈزۈلدۈرۈپ ئاندىن بۇ كۆلگە باشلاپ كېلىنگەنلىكى ئۈچۈن كۆل سۈيى ئەينەكتەك سۈزۈك ئىدى . كۆلنىڭ تېڭىگە ياتقۇزۇپ قويۇلغان ھەر خىل رەڭلىك تاشلار ئەينەن كۆرۈنۈپ ، كۈندۈزى قۇياش نۇرىدا ئاجايىپ رەڭدار جۇلالايتتى . ئادەم بويى سۇ تولدۇرۇلغان بۇ كۆلگە ، ئابدۇللاخان تومۇز ئايلىرىنىڭ دىمىق كېچىلىرىدە پات - پات چۈشۈپ سەگىدەپ تۇراتتى . گاھى ۋاقىتلاردا بىر نەچچە كېنىزەكلىرىنى ئەكەلدۈرۈپ بىللە چۆمۈلۈپ كۆڭۈل ئاچاتتى . ئوردا بىلەن ھەرەمنىڭ ئوتتۇرىسىغا جايلاشقان بۇ ئوردا بېغىدا يۇقىرىقى « لالزار » ناملىق يازلىق سورۇندىن باشقا ، « ھۇزۇرى ساپاھ » ناملىق كۈزلۈك سورۇن م « ھۇزۇرى ناۋا » ناملىق قىشلىق سورۇن بار ئىدى . باھار ۋە كۈز پەسىللىك سورۇنلار بەئەينى كاتتا قەسىرلەرنىڭ شەكىلدە ياسىلىپ ، تورۇسلىرى ھەر خىل رەڭدار گۈل نۇسخىلىرى بىلەن ھەشەمەتلىك يېپىلغان بولۇپ ، قەسىرنىڭ ئىچىدە تۇرۇپ ئەتراپنىڭ مەنزىرىسىنى بىمالال كۆرۈش ئۈچۈن تۆت تېمىغا ھەر خىل شەكىل چىقىرىپ توقۇلغان ياغاچ پەنجىرە ئورنىتىلغان ؛ سوغۇقتىن ، شامالدىن دالدىلىنىش ئۈچۈن پەنجىرنىڭ ئىچى تەرىپىگە ئەينەك ئورنىتىلغانىدى . « ھۇزۇرى نورۇز » ناملىق سورۇننىڭ ئەتراپىغا باھار پەسىلدە ئەڭ ئاۋۋال بىخلىنىدىغان ، نورۇز ئايەم كۈنى چېچەكلەپ ئېچىلىدىغان ، يومۇرماق چىقىرىدىغان ھەر خىل گۈل - گىياھلار ، دەل - دەرەخلەر تىكىلگەن بولۇپ ، ھەر يىلى نورۇز ئايەم كۈنى

سۇلتان ئابدۇللاخان خانلىق تەۋەسىدىكى داڭلىق شائىرلارنى ، ئاتاقلىق سەنئەتكارلارنى ، مۇقامچىلارنى تەكلىپ قىلىپ ، مۇشائىرە - بەزمە ئۇيۇشتۇرۇپ بېرەتتى . شائىرلارنىڭ تۈرلۈك تېمىدىكى مەسئەۋى ، غەزەل ، رۇبائىي ، قەسىدىلىرىدىن ھۇزۇرلىناتتى .

« ھۇزۇرى ساپاھ » نىڭ ئەتراپىغا يازنىڭ ئاخىرىدىن تاكى كەچ كۈز پەسلىچىگە مېۋىلىرى تۆكۈلۈپ كەتمەي تۇرىدىغان ئالما ، ئانار ، ئامۇت ... قاتارلىق ھەر خىل مېۋىلىك دەرەخلەر ، غازىڭى سارغىيىپ تۆكۈلۈپ كەتمەيدىغان مەنزىرە دەرەخلىرى تىكىلگەن بولۇپ ، ئابدۇللاخان بۇ يەردە كۆپىنچە ۋاقىتلاردا توقال - كېنىزەكلىرى بىلەن مەيخورلۇق قىلغان قونۇپ قالاتتى .

« ھۇزۇرى ناۋا » ناملىق قىشلىق سورۇنخانا سوغۇقتىن دالدىلانغۇدەك پۇختا سېلىنغان بىر ئېغىز ساراي ، ئۈچ ئېغىز قازناق خاس ئۆيىدىن تۈزۈلگەن قەسىر بولۇپ ، بۇنىڭدا خان قىشنىڭ ئۇزاق تۈنلىرىنى گاھى بەزمە - مەشرەپ بىلەن گاھى ۋائىز - مەدداھلارغا جەڭنامىلەرنى سۆزلىتىپ ئاڭلاش بىلەن گاھى كىتاب - دىۋانلارنى ئوقۇتۇپ ئاڭلاش بىلەن تاڭ ئاتقۇزاتتى .

بۈگۈنكى كېچە ھاۋاسى تولىمۇ تىنچىق بولۇپ ، دەرەخ يوپۇرماقلىرىنى مىدىراتقۇدەك شامالمۇ يوق ئىدى . باغدىكى تومۇزغىلارنىڭ چىرىلداشلىرىنى ، پاقىلارنىڭ كوركىراشلىرىنى ھېسابقا ئالمىغاندا «لالىزار راۋاق» نىڭ ئەتراپى گۆرستان جىمجىتلىقىغا چۆمگەنىدى . كۆلگە بىر ھازا قاراپ تۇرغان سۇلتان ئابدۇللاخان كۆل سۈيىدە يۈيۈنۈپ ، بىر ئاز سەگىدىمەكچى بولدى - دە شاھانە تون - سەرپايلىرىنى يېشىشىگە باشلىدى . بۇنتەك قېتىپ تۇرغان ئىككى نۆكەر خاننىڭ يېشىنىمەكچى بولغانلىقىنى كۆرۈپ دەرھال ياردەملەشتى . تامبالدىن باشقا كىيىملىرىنى سېلىپ تاشلىغان خان مەرمەر پەشتاق ئارقىلىق كۆلگە ئاستا - ئاستا كىرىشكە باشلىدى . قويۇق دەل - دەرخلەر بىلەن قورشالغان كۆل سۈيى خېلىلا سالن ئىدى . سۇلتان ئابدۇللاخان كۆل سۈيىگە بىر نەچچە قېتىم

چۆمۈلگەندىن كېيىن نۆكەرلىرى تاشلاپ بەرگەن يارىيار ھارۋىنىڭ چاقىدەك يوغانلىقتىكى تۇلۇمنىڭ ئوتتۇرىسىغا كىرىپ ئوڭدىسىغا ياتتى . ئۇنىڭ پۇتلىرى تۇلۇمدىن ئارتىلىپ سۇغا چىلىشىپ تۇراتتى . ئۇ قولى بىلەن سۇنى چايقىغاچ ئاستا - ئاستا خىيالغا كەتتى .

» پارچىلىنىپ تېرىقتەك چېچىلىپ كەتكەن يەكەن سەئىدىيە خانلىقىنى جەننەتماكان پەدەرۇ بۇزۇكۇم سۇلتان ئابدۇرەھىمخاننىڭ ۋەسىيىتى ۋە دۇئالىرىنىڭ بەراكاتى بىلەن قايتىدىن بىرلەشتۈرۈپ ، ئۇلۇغ بابائى بۇزۇكلىرىم سۇلتان سەئىدخان ۋە سۇلتان ئابدۇرۇشىدخانلارنىڭ زامانىسىدىكى كاتتا سەلتەنىتىنى ئەسلىگە كەلتۈرۈم . گەرچە قوشنا ئەللەر بىلەن بولغان ئۇششاق يېغىلىقلار بولۇپ تۇرغان بولسىمۇ ، لېكىن ھەر قېتىمدا غەلبە - نۇسرەت بىز تەرەپتە بولدى . ئىچكى جەھەتتە ئانچىكىم نىزالارنى ۋە قىرغىز بەگلىرىنىڭ پاراكەندىچىلىكىنى ھېسابقا ئالمىغاندا ئەل - رەئىيەت تىنىچ - خاتىرجەملىككە ئېرىشتى . ئەمدى ئىلى تەرەپلەرگە بېسىپ كىرگەن جۇڭغار ئاقسۆڭەكلىرىنىڭ قوشۇنىنى قوغلاپ چىقىرىپ ، قۇمۇل ، تۇرپان تەرەپلەردىكى ئاۋامنى خاتىرجەملىككە ئېرىشتۈرسەم بارلىق ئارمانلىرىم ئەمەلگە ئاشقان بولاتتى . ئەپسۇس ، خۇدا ماڭا ئوغۇل بەرگەن بىلەن ئىنساپ - دىيانىتىنى ، ئەخلاق - پەزىلىتىنى ئاياپتۇ . شاھزادە يولۋاخاننىڭ خانلىق تەختكە كۆز تىكىۋاتقىنىغا ئۈچ يىل بولدى . ئۇ بۇ نىيىتىدىن يېتىش تۈگۈل ماڭا - سەلتەنەتكە قارشى لەشكەر جۇغلاۋاتىدۇ . ئوردىدىكى بىر قىسىم رىياكار ئەمىرلەر بىلەن خۇپايانە تىل بىرىكتۈرۈۋاتىدۇ . ئوتتۇراڭچى شاھزادەم نۇردۇنخان ئەلەم ماھارىتىگە ماھىر بولغان بىلەن زىيادە مەمەدان ۋە شارابخور ، قەلەم ماھارىتىگە ئېپى يوق . ئۇنىڭ سەلتەنەتكە ۋارىسلىق قىلىشقا كۆزۈم يەتكەيدۇ . شاھزادە ئابدۇمۆمىنخان بولسا ئەلەم ۋە قەلەم ماھارىتىلىرىنى پۇختا ئىگىلىگەن بولسىمۇ ، لېكىن شاھزادىلەرنىڭ كىچىكى بولغاچقا ئۇنى ۋەلىئەھدى قىلسام ئىككى ئاكىسى ھەرگىز قايىل بولمايدۇ . بەلكىم ئاغا - ئىنىلەر ئوتتۇرىسىدا تەخت ماجىراسى پەيدا بولۇپ ، سەلتەنەت ئۇرۇش مالىمچىلىقىدا قېلىشى مۇمكىن . شاھزادە

يولۋاسخان بۇنچە ئالدىراپ كەتمىسىمۇ بۇ تەخت شۇنىڭكى ئىدىغۇ! ئاتا بىلەن بالا تەخت تالىشىپتۇ دېسە ئەل- رەئىيەت نېمە دەيدۇ؟ ئاۋامنىڭ ئىشەنچىسى سۇسلاپ قالمادۇ؟ تەسەررۇپىمىزدا پىتنە - پاسات پەيدا بولمامدۇ؟ بىزگە ئىتائەت قىلىپ ئولپان تاپشۇرۇۋاتقان خانلىقلار ئىتائەتتىن باش تارتىمامدۇ؟ بىزگە دۈشمەن خانلىقلار ئارىسىدىن پايدىلىنىپ كەتمەمدۇ؟ ... يولۋاستەك غەيۇر، باھادىر مەرد ئادەم بولسۇن، ئاتا ئىزىنى بېسىپ خانلىقنى تېخىمۇ روناق تاپقۇزسۇن دەپ، ئىسمىنى يولۋاس قويۇپ يېگەن شۇنچە ئارمانلىرىم، سۆيگەنلىرىم قېنى؟ ئارزۇلىغان پۇشتۇمنىڭ بەرگەن جاۋابى شۇ بولدىمۇ؟..»

سۇلتان ئابدۇللاخاننىڭ كۆز ئالدىدىن بۇنىڭدىن ئۈچ يىل ئاۋۋالقى بىر ئىش غىل - پال قىلىپ ئۆتۈشكە باشلىدى .

پەرغانە ، بەدەخشان يۈرۈشلىرىنىڭ نۇسرىتى ۋە ئۇيراتلار بىلەن بولغان بىر قانچە قېتىملىق ئۇرۇشلارنىڭ غەلبىسىدىن كېيىنكى ئۈچ - تۆت يىلدا پۈتكۈل خانلىقتا تىنچلىق ، ئاسايىشلىق ئەسلىگە كېلىپ، خەلقنىڭ تۇرمۇشى خېلىلا ياخشىلىنىپ قالغانىدى . سۇلتان ئابدۇللاخان مۇشۇنداق بىر تىنچ شارائىتتا ئۇزۇندىن بېرى كۆڭلىگە پۈككەن بولسىمۇ ، ئىچكى دۈشمەنلىرىدىن تازا خاتىرجەم بولالمىغانلىقى ئۈچۈن ئەمەلگە ئاشۇرالمىي كېلىۋاتقان ھەۋ تاۋاپ قىلىش ئارزۇسىنى يەنە ئېسىگە ئالدى - دە ئوردا ئەركانلىرىنىڭ مەسلىھەتلىگە سالدى .

- ئۇزۇندىن بېرى بەيتۇل مۇبارەككە بېرىپ ھەج تاۋاب قىلىش ئارزۇيۇم بار ئىدى . تۈرلۈك ئىچكى - تاشقى نىزالار سەۋەبىدىن بۇل ئارزۇيىمىزنى ئەمەلگە ئاشۇرۇش مۇمكىن بولمىغانىدى . ھالا بۈگۈنكى كۈنگە كەلگەندە دۈشمەنلىرىمىز بىزگە كىز تىكەلمەس بولۇپ ، ئەل ئاسايىشلىققا يۈزلەندى . بۇنى ئول مۇقەددەس مۇددىئايىمىزنى ئەمەلگە ئاشۇرۇشنىڭ ياخشى پۇرسىتى دەپ قارىدىم . بۇ ھەقتە جانابىي ئەمىرلىرىمىزدىن بىرەر مەسلىھەت ئاڭلاپ باقاي دېگەن ئۈمىدەتە مەن .

خاننىڭ مەقسىتىنى بىلگەن ئەمىرلەر ئاغزى - ئاغزىغا تەگمەي قوللايدىغانلىقىنى بىلدۈرۈشتى .

ئەينى مۇددىئە ، شاھىمىزنىڭ بەيتۇل مۇقەددەسكە بېرىشى ئاجايىپ كاتتا ساۋاب ئىشتۇر .

- ئانھەزىتىمنىڭ سەلتەنەت ئىشلىرىدىن ۋاقتىنچە پارىغ بولۇپ ، بۇ ساۋابلىق سەپەردە رىيازەت چېكىشنى نىيەت قىلغان ھىممىتىگە مىڭ - مىڭ تەسەننا .

- ئۇلۇغ خۇداۋەندەكەرىم سەلتەنەتلىرىنى تېخىمۇ كاتتا قىلغاي ، دۆلەتپاناھىم .

سۇلتان ئابدۇللاخان شۇ كۈنى بىر قانچە ئەمىرلىرى بىلەن بىللە ھەج تاۋاپ قىلىش سەپىرىگە چىقىشنى قارار قىلىپ ، سەپەر تەييارلىقى قىلىشنى بۇيرۇدى . خاننىڭ ھەج تاۋاپ قىلىشقا ماڭىدىغانلىقىنى ئاڭلىغان يىراق - يېقىندىكى ئەمىر - بەگلەر نۇرغۇن قىممەت باھا سوۋغا - سالاملارنى ئەكىلىپ خان بىلەن خوشلاشتى . ئىككىنچى شاھزادە ، ئاقسۇنىڭ نائىب ئەمىرى نۇردۇنخان ، نەۋرىسى ، خوتەننىڭ نائىب ئەمىرى ئەبەيدۇللا سۇلتان (بۇ شاھزادە يولۋاسخاننىڭ ئوغلى) لارمۇ ئالايىتەن كېلىپ ، خاننىڭ سەپىرىگە ئاقىيوللۇق تىلىدى . لېكىن سەپەرگە چىقىش ۋاقتى قىستاپ قالغىنا بولسىمۇ چوڭ شاھزادە ، قەشقەرنىڭ نائىب ئەمىرى يولۋاسخان تېخىچىلا كەلمەيۋاتاتتى .

سۇلتان ئابدۇللاخان بەلگىلەنگەن سەپەرگە چىقىش ۋاقتى توشقان كۈنى ئوغلى يولۋاسخان بىلەن دىدار - مۇلاقەتتە بولۇپ ، خوشلىشالمىغانغا كۆڭلى يېرىم بولغان ھالدا ھىندىستانغا قاراپ ماڭدى . ①

شاھزادە يولۋاسخان بىلەن بىر قىسىم قەشقەر ئەمىرلىرى ، سۇلتان ئابدۇللاخاننى ئۈزىتىپ قويۇش ئۈچۈن ئاستانىگە كەلگەندە ، خان ئاللىبۇرۇن يولغا چىقىپ بولغانىدى . شاھزادە يولۋاسخاننىڭ كۈتكىنىمۇ شۇ ئىدى . ئۇ قەشقەردە ئەمىرلىرى بىلەن قىلغان مەسلىھەتى بويىچە ۋاقتىنى قەستەن كەينىگە سوزۇپ ، ئاستانىگە كېچىكىپ كەلدى ، ئۇ

ئۆزىنى كۈتۈۋېلىش ئۈچۈن شەھەر سىرتىغا ئىستىقبالغا چىققان ئوردا ئەمىرلىرىنى باشلاپ ئوردىغا كىرىدە - دە ، ئۇدۇل شاھنىشىغا كىرىپ بەخىرامان ھالدا تەختتە ئولتۇردى .

شاھزادىنىڭ قاپ يۈرەكلىك بىلەن قىلغان بۇ قىلىقى ئوردا ئەمىرلىرىنى قاتتىق چۆچۈتتى . چۈنكى ، خاندىن ئىجازەتسىز تەختتە ئولتۇرۇش كالا كېتىدىغان ئېغىر گۇناھ ئىدى . بۇ شاھزادىلەر ئۈچۈنمۇ ئوخشاش تەتبىقلىناتتى . شاھزادە يولۋاسخان ئۆزىگە تەئەججۈپ ئىلكىدە قاراۋاتقان ئوردا ئەمىرلىرىگە قاراپ چوڭچىلىق بىلەن كۆڭلىدىكىنى ئېيتتى :

- سەلتەنەتتە خان بولمىسا بولمايدۇ . ھەزىرتى پەدەرۇ بۇزۇك ھەج سەپىرىدىن قايتىپ كەلگۈچە مەن تەختتە ئولتۇرۇپ سەلتەنەت ئىشلىرىنى باشقۇرغۇچ تۇرىمەن .

- ئەينى مۇددىئە ، دەپ شاھزادىنىڭ پۇتغا ھۆل خىش قويدى قەشقەردىن بىللە كەلگەن ئاتالىقى ① خىرقىراپ سۆزلەپ ، - شاھزادەم ئاستانىگە كېلىپ بولغۇچە مۆھتەرەم ئانھەزىرىتىم يولغا چىقىپ بوپتۇ . بولمىغان بولسا قىبلىگىھىمىز شاھزادەمنى ئۆز قولى بىلەن تەختتە ئولتۇرغۇزۇپ قويۇپ ، خاتىرجەم ھىجرەتكە ماڭغان بولاتتى .

شۇنداق شاھزادەم دېگەن ۋەلىئەھدىدۇر ، - دەپ سۆز قاتتى يەنە بىر قەشقەر ئەمىرى ، - ۋەلىئەھدىنىڭ ئىمان يوق ۋاقتىدا تەختتە ئولتۇرۇپ سەلتەنەتكە پاسىبان بولمىغىنى بەرھەقتۇر .

ئەمىرلەر شاھزادىدىن ئەيمىنىپ جىم - جىملا تۇرۇشاتتى . بۇ ئىشتىن بىرەر شۇملۇقنى سەزگەن ئوردا باش مىرزىسى گۇمانلانغان ھالدا تەختتە گىدىيىپ ئولتۇرغان شاھزادىگە مۇراجىئەت قىلدى :

- بۇ ھەقتە خان ئالىيلىرىنىڭ ھېچقانداق پەرمانى يوق ئىدىغۇ ، شاھزادەم !؟
ئەجەبا ...

- مانا مەن ھازىر پەرمان بېرىمەن ، - شاھزادە يولۋاسخان تەختتىن چاچراپ ئورنىدىن تۇردى - دە باش مىرزىنى سۆزلەشكىمۇ يول قويماي ، غەزەپ بىلەن قول شىلتىدى ،

كېلىڭلار ! مۇنۇ باش مىرزىنىڭ كاللىسىنى ئېلىڭلار !

شۇ ھامان بەستلىك كەلگەن ئىككى جاللات يۈگۈرۈپ كىردى - دە ، داڭقىتىپ تۇرۇپ قالغان باش مىرزىنى قولتۇقىدىن سۆرىگىنىچە شاھنىشىنىدىن ئاچىقىپ كەتتى . ئوچۇق ئاسماندا چاقماق چاققانداك يۈز بەرگەن بۇ ئىشتىن ئەمىرلەرنى سۇر باستى ، ۋەھىمدىن تىللىرى كالۋالاشقان ھالدا قېتىپ قېلىشتى .

- ھە يەنە قايسى ئەمىرنىڭ گېپى بار ؟

شاھزادىنىڭ چوڭچىلىق بىلەن سورىغان سوئالىنى جاۋابسىز قالدۇرۇپ ، بارلىق ئەمىرلەر دۈرىدە ئورنىدىن تۇرۇشتى - دە ، قول باغلاشقىنىچە ھۆرمەت بىلدۈرۈشتى ، تىترەك ئاۋازلىرى بىلەن شاھزادىنى قۇتلۇقلاشتى .

- ماشائاللا ① ، شاھزادىمىز تەختتە بەرقارار بولغاي !

- مۇبارەك بولغاي ، ئانھەزىرىتىم !

- ئادالەتپاناھىمىزنىڭ دۆلىتى تېخىمۇ زىيادە بولغاي !

شاھزادە خاس خانلارغا نەمسۇپ بولغان « ئانھەزىرىتىم » ، « ئادالەتپاناھ » دېگەن سۆزلەردىن مەست بولۇپ ، بايامقى پەيلىدىن بىر ئاز ياندى - دە ، ئەمىرلەرگە ئىللىق چىراي ئاچتى .

شۇ دەقىقىدە ئوردا ئەمىرلىرىنىڭ يۈرىكى پوك - پوك . ئۇلار يېڭىلا تەختتە ئولتۇرغان بۇ خاقان قايسىمىزنىڭ مەنسەپ - مەرتىۋىمىزنى ئېلىۋېتىپ ، قايسىمىزنى جازاغا بۇيرىدى دەپ ، سۇلتان ئابدۇللاخاننى ھەج تاۋاپ قىلىشقا زىيادە قىزىقتۇرۇپ قويۇشقانلىرىدىن پۇشايمان يېيىشمەكتە ئىدى . باش ئۈستىدە ئەگمۇتقان ئەجەل ، بالا - قازا سايىسىدىن ئۇلارنىڭ پۈتكۈل ۋۇجۇدى مۇزلىماقتا . شاھزادىگە ئەگىشىپ كەلگەن قەشقەر ئەمىرلىرى بولسا ، ئوردىنىڭ يۇقىرى دەرىجىلىك مەنسەپ - مەرتىۋىلىرىنى تەمە قىلىشىپ ،

قىزغىنشىپ ، بىر - بىرىگە ئاداۋەت بىلەن قاراشماقتا . شاھزادىنىڭ ئىلتىپات ، ئىنئامغا ئېرىشىش ئۈچۈن چىرايلىرىغا كۈلكە - تەبەسسۇم پەيدا قىلىپ ھىجىيىشماقتا ...
ئەپسۇسكى ، شاھزادە يولۋاسخان نېمە سەۋەبتىندۇر ، ئوردا ئەمىرلىرىنىڭ ھېچقايسىسىنىڭ مەنسەپ - مەرتىۋىسىنى ئېلىپ تاشلىمىدى ياكى جازالىمىدى ، شۇنداقلا ئۆزى بىلەن ئاستانىگە بىللە كەلگەن ، بىرىپلا تەختتە ئولتۇرۇش مەسلىھىتىنى بەرگەن ئەمىرلەرنىڭ بىرىگىمۇ ئىلتىپات كۆرسەتمىدى . ئۇ چەكسىز تەمەن ۋە ھودۇقۇش ئىلكىدە تۇرغان ئەمىرلەرنى بىر قۇر ئۆڭىدىن ئۆتكۈزگەندىن كېيىن ، خەزىنىچىبەگكە پەرمان قىلدى :

- بۈگۈنكى قۇتلۇق كۈننىڭ شەرىپى ئۈچۈن بارلىق ئەمىرلەرگە بىر ھەمياندىن تىللا ئىنئام قىلىنسۇن !

بىر ھەمياندىن تىللانى قويۇنلىرىغا سېلىشقان ئەمىرلەرنىڭ ۋۇجۇدىدىكى ۋەھىمە خېلىلا بېسىقتى . گاھى ئەمىرلەر شاھزادىنىڭ تەختتە ئولتۇرغىنىغا چىن كۆڭلىدىن خۇشمۇ بولۇشتى .

قەشقەر بىلەن ئاستانە ئارىلىقىدىكى يول شاھزادىگە خېلىلا ھاردۇق يەتكۈزگەندى . شۇڭلاشقا ، ئۇ ئەمىرلەرگە قايتىشقا ئىجازەت بېرىپ ، ئۆزى ئارام ئېلىش ئۈچۈن شاھنىشىدىن چىقىپ كەتتى .

شاھزادە يولۋاسخاننىڭ دادىسى ئابدۇللاخاننىڭ ئىجازىتىسىزلا تەختتە ئولتۇرۇۋالغانلىقىغا قايىل بولمىغان ھىندىقۇش مىرزا ، مىرزا تىنىبەگ ، مىرزا نەقبەگ ، مىرزا پولاتبەگ ، مىرزا شاھبەگ ، مىرزا فازىلبەگ ، مىرزا ئابدۇللاخوجا ، پالۋان قازى ، زامان خوجا ، قاتارلىق بىر قانچە ئەمىرلەر ، ئاستانە ئەمىرى ، قوشۇمچە ئاستانە مۇھاپىزەتچىلەر قوشۇنىنىڭ سەركەردىسى مىرزا باباقبەگنىڭ قەسىرىگە جۇغلاشتى . دە خاس خاندا قىسقىلا مەسلىھەت قىلىشتى . بىرلىككە كەلگەن مەسلىھەت بويىچە ئوردىدىكى بۇ سىياسىي

ئۆزگىرىشىنى تەپسىلىي يېزىپ ، چەۋەنداز ئارقىلىق سۇلتان ئابدۇللاخاننى ۋاقىپلاندىرۇش ۋە خاننىڭ پەرمانى بويىچە تەدبىر قوللىنىش بەلگىلەندى . ئىككى چەۋەنداز يول بويى ئۆتەڭ - لەڭگەردە ئات يەڭگۈشلەپ مېڭىپ ، ئۈچ كۈندە سۇلتان ئابدۇللاخانغا يېتىشىۋالدى ۋە ھىندىقۇش مىرزا ، مىرزا باباقبەگ قاتارلىق ئەمىرلەرنىڭ ئىمزا قويۇپ يازغان جىددىي مەلۇماتىنى تاپشۇردى . سۇلتان ئابدۇللاخان مەكتۇپنىڭ مەزمۇنىدىن خەۋەر تېپىپ ، شاھزادە يولۋاسخاننىڭ باشباشتاقلقىغا شۇنچىلىك غەزەپلەندىكى ، سەپەرداشلىرىغا بۇ جىددىي مەلۇماتنىڭ مەزمۇنىنى ئېيتىشقا ئالدىراپ ، ئۇلارنى ئاستانىگە دەرھال قايتىشقا پەرمان بەردى ، - دە ئۆزى بىلەن بىللە ئېلىۋالغان قورۇقچى يىگىتلەرنى باشلاپ ئاستانىگە قاراپ ئات سالىدى .

دادىسى سۇلتان ئابدۇللاخاننىڭ قايتىپ كېلىشىنى زىنھار خىيالىغا كەلتۈرمىگەن شاھزادە يولۋاسخان خاتىرجەم ھالدا تەختتە ئولتۇرۇپ ، ئۆزىنى مۇبارەكلەپ كەلگەن ئەمىر - بەلگەلەرنى قوبۇل قىلىپ ، زىياپەت - بەزمە سورۇنلىرىنى ئۇيۇشتۇرۇپ ، تەڭ كېچىلەرگىچە شارابخورلۇق قىلىپ ، كەيپ - ساپا سۈرمەكتە ئىدى . ھېلىقى ئىككى چەۋەنداز ئۈچ كۈندە باسقان يولنى سۇلتان ئابدۇللاخان بارلىق نۆكەرلىرى بىلەن ئۈچ قېتىمدىن ئات يەڭگۈشلەپ ، كېچىلىرىمۇ تۈزۈك ئارام ئالماي ئىككى كۈندە بېسىپ تۈگەتتى - دە ، بامدات نامىزىنى زىلچاق ئۆستەڭ ① بويىدا ئوقۇپ ، ئاشۇقتى بىلەن ئاستانىگە يېتىپ كەلدى . خانقا دەرۋازىسى قوۋۇقىدا كۆزەتتە تۇرغان سەركەردە - لەشكەرلەر خۇددى ئاسماندىن چۈشكەندەكلا تۇيۇقسىز پەيدا بولۇپ قالغان سۇلتان ئابدۇللاخاننى كۆرۈپ ، كۆزلىرىگە ئىشەنمىگەن ھالدا تۇرۇپلا قالدى ، دەرۋازا ئوچۇق ئىدى . ئابدۇللاخان نۆكەرلىرى بىلەن توختىماي ئات چاپقىنىچە شەھەر ئىچىگە باستۇرۇپ كىردى - دە ئۇدۇل ئوردا دەرۋازىسىنى نىشانلاپ ئات سالىدى . شەھەر كوچىلىرىنى ئاتلارنىڭ تۇياقلىرىدىن كۆتۈرۈلگەن قويۇق چاڭ - توزان ۋە ئاتلارنىڭ تۇياق ئاۋازىدىن چىققان دۈپۈر - دۈپۈرلەر بىر ئالدى ، ھېچنىمىدىن بىخەۋەر

ئاستانە ئاھالىسى شەھەرگە كۈچلۈك ياغى باستۇرۇپ كەلگەن ئوخشايدۇ دەپ قاتتىق ۋەھىمىگە چۈشۈشتى - دە ئىشك - دېرىزىلىرىنى مەھكەم تاقاشتى . ھۈنەرۋەن ، كاسپ ، تىجارەتچى ، دۇكاندارلار ئەمدىلا ئېچىشقا باشلىغان دۇكان - يايملارنى يىغىشتۇرۇپ تاقاشقا باشلىدى .

سۇلتان ئابدۇللاخان ئوردا دەۋازىسىنىڭ ئالدىدا يېتىپ كەلدى - دە ، دەۋازىنىڭ ئۈستىدىكى قاراۋۇلخاندا ھودۇقۇپ تەمتىرەپ تۇرغان لەشكەر بېشىغا قەھەر - غەزەپ بىلەن ۋاقىردى :

- شاھزادە ھازىر نەدە ؟

سۇلتان ئابدۇللاخاننى تونۇغان لەشكەر بېشى شۇنداق قاتتىق چۆچۈدىكى ، ئالدىغا مۇدۈرۈپ كېتىپ ، سېپىل ئۈستىدىن يەرگە ئۇچۇپ چۈشكىلى قىل قالدى - دە چىرايىدا قان قالمىغان ھالدا ئاران جاۋاب بەردى :

- ئانھەزىرتىمگە مەلۇم بولغاي ، شاھزادە ئالىيلىرى ھەر قارقاچان شاھنىشىندىمىكىن ...

سۇلتان ئابدۇللاخان لەشكەر بېشىنىڭ جاۋابىنىڭ ئاخىرىنى كۈتمەستىنلا يەنە ۋارقىردى :

- ھاڭقىيىپ تۇرماي ئاچ دەۋازىنى ، بەتبەخت !

ئوردا سېپىلىنىڭ قىما تۆمۈر دەۋازىسى نالىلىك غىچىرلاپ ئېچىلدى . سۇلتان ئابدۇللاخان شۇ ھامان ئوردىغا قاراپ ئات سالدى - دە ، ئۇدۇل شاھنىشىنىڭ ئالدىغا كېلىپ توختىدى .

سىرتتىكى ۋەھىملىك دۇپۇر - دۇپۇردىن قانداقتۇر بىر خەۋىپنى سېزىپ ، يۈرىكى ئاغقانەق قىلغان شاھزادە يولۋاسخان نېمە ئىش يۈز بەرگەنلىكىنى بىلىپ بېقىشقا مۇلازىم چىقارتىپ بولغۇچە ، شاھنىشىنىڭ بوسۇغىسىدىن قەر - غەزەپ بىلەن كىرىپ كېلىۋاتقان

دادىسى - سۇلتان ئابدۇللاخاننى كۆرۈپ ، تەسەۋۋۇر قىلغۇسىز بىر خىل ۋەھىمە ئىلكىدە تەختتىن ياكى مۇدۇرۇپ كەتتىمۇ ، ئەيتاۋۇر پۇلاڭىدە قىلىپ شاھ سۇپىنىڭ توققۇز پايىلىك پەلەمپىيىدىن يۇمىلىنىپ چۈشۈپ ، يىقىلغان ئورنىدا يۈكۈنۈپلا ئولتۇردى . سۇلتان ئابدۇللاخاننى كۆرۈپ ھاڭ - تاڭ قىلىشقان بىر قىسىم ئەمىرلەر بولسا قېتىپلا قېلىشقانىدى .

- نېمە بولدى سىزگە ، شاھزادەم ؟- دېدى سۇلتان ئابدۇللاخان يۈكۈنۈپ ئولتۇرغان شاھزادىگە سوغۇق نەزەر تاشلاپ كىنايە قىلغان ھالدا ، - تەخت دېگەندە راۋۇرۇس ئولتۇرۇپ ، راۋۇرۇس تۇرۇش كېرەك . بولمىسا مۇشۇنداق مۇدۇرۇپ كېتىدىغان ، يىقىلىپ چۈشىدىغان گەپ .

ۋەھىمدىن پۈتكۈل ۋۇجۇدىنى قارا تەر باسقان شاھزادە يولۋاسخان لەۋلىرىنى قىمىرلاتقىنىچە مىڭ تەستە زۇۋانغا كەلدى . ئۇنىڭ يارىشىملىق قاپقارا بۇرۇتلىرىغا ماسلاشقان ، يىڭىتلىك سۇمباتىنى نامايان قىلىپ تۇرغان گىردە ناندەك مەڭزىنىڭ قېنى قاچقان بولۇپ ، بەئەينى مۇردىدەك تارىتىپ كەتكەنىدى :

-مى ... مى ... مېنى ...كە ... كەچۈرسىلە ، خان ئاتا ، ئا،، ئالدىلىرىدا گىناھىمنى تىلەيمەن مە... مەن ئالدىنىپتىمەن ...

شاھزادىنىڭ بىچارىلىك بىلەن مۆلدۈرلەپ تۇرغان چوڭ - چوڭ قوي كۆزلىرىگە قاراپ سۇلتان ئابدۇللاخاننىڭ بىردىنلا ئاتىلىق مېھرى قوزغالدى - دە ، دەسلەپكى پەيلىدىن بىر ئاز ياندى . خاننىڭ كۆزلىرىدىكى مېھىر - شەپقەت ئۇچقۇنلىرىدىن پۈت - قولىغا ئازراق ماغدۇر كەلگەن شاھزادە بىردىنلا ئەقلىنى ئىشقا سالدى - دە ، بالرىق گۇناھلىرىنى قەشقەردىن بىللە كەلگەن ئەمىرلىرىگە يۈكلەپ ئۆزىنى ئاقلاشقا باشلىدى :

- مېنى ئاشۇ تۈزكۈر ئەمىرلىرىم ئازدۇرۇپتۇ ، خان ئاتا، مەن ئۇلارنىڭ ناشۇركۇر مەسلىھەتىگە كىرىپ ...

شاھزادىنىڭ قارايۇزلۇك بىلەن قىلغان سۆزلىرىنى ئاڭلاپ قەشقەر ئەمىرلىرى تۇيۇقسىز يىلان چېقىۋالغاندەك قاتتىق چۆچۈشتى - دە ، تۇرغان جايدىلا موڭكىدە تىزلانغىنىچە داد - پەرياد كۆتۈرۈشتى :

- شاھزادەم ، خۇدانىڭ ھەققىدە بولسىمۇ بىزنى ئوتقا تاشلىمىسلا .

- خان ئالىيلىرى شەپقەتلىكتۇر . شاھزادەم قورقۇپ كېتىپ قالمايىمقان سۆزلەۋاتىدۇ .

- بىز گۇناھسىزدۇرمىز ، خان ئالىيلىرى .

سۇلتان ئابدۇللاخان بۇ نالە - پەريادلارغا پەرۋا قىلماستىن ۋارقىردى :

- مىرغەزەپ !

- لەببەي م قىبلىگاھىم !

- مۇنۇ تۈزكۈر ، مۇناپىق ئەمىرلەرنىڭ دەرھال كالىسى ئېلىنسۇن !

شۇ ھامان شاھنىشىن بوسۇغىسىدا پەرمان كۈتۈپ تۇرغان نۆكەرلەر ئاللا - توۋا سېلىشقىنىچە « ئۇۋال بولدى ! » دەپ توۋلاۋاتقان مۇھەممەد رەئۇب خوجا ، مىرزا ئابدۇسەمەتبەگ ، مىرزا ئەربەبەگ ، ئاخۇن نەسىر بەگ ، قاتارلىق قەشقەرلىك بەگ - تۆرىلەرگە قاپلاندىك تاشلاندى - دە ، قولىتۇقلىرىدىن دارقىرتىپ سۆرگىنىچە شاھنىشىندىن ئاچىقىپ كەتتى . بىردەملىك ئۆرتۈپىدىن كېيىنكى شاھنىشىن ئىچى يەنە چىۋىن ئۇچسا ئاڭلاندىدەك دەرىجىدە تىمتاسلىققا چۆمدى . ئەمما ، ئەس - ھوشىنى يوقىتىشىپ بۇتتەك قېتىپ تۇرۇشقان ئەمىرلەرنىڭ سەزگۈلىرى بولسا خۇددى ۋەھىملىك قاينامغا كىرىپ قالغاندەك ، نائۇمىد ئازابلار ئىلكىدە تىنچسىز ئىدى . قەشقەردىن بىللە ئەكەلگەن ئەمىرلىرىنىڭ ھەممىسىنىڭ ئۆلۈمگە بۇيرۇلغانلىقىنى كۆرگەن شاھزادىنىڭ ۋۇجۇدى قورقونچتىن بوششىپلا كەتكەنىدى .

شاھزادىنىڭ ئەمىرلىرىنى ئۆلۈمگە بۇيرۇپ بىر ئاز پۇخادىن چىققاندىك بولغان

سۇلتان ئابدۇللاخان تەخت ئالدىدا كىرىپدەك تۈگۈلۈپ كەتكەن ئوغلىغا قاراپ بىر نەچچە دەققە ئويلىنىپ قالدى . ئوتتۇر ياشتىن ھالقىغان شاھزادىنى ئەمىرلىرىنىڭ دامىغا چۈشۈپ كېتىپتۇ دەپ ، گۇناھىنى باشقىلارغا ئارتىپ قويۇپ كەچۈرۈم قىلسا ، ئوردا ئەركانلىرى غىڭ قىلالمىغىنى بىلەن كۆڭلىدە ھەرگىز قايىل بولمايدۇ . خاننىڭ ئادالەتتىن ، سەلتەنەت قانۇنىنىڭ باراۋەرلىكىدىن گۇمانلىنىدۇ . ئۆزىنى پۈتكۈل سەئىدىيە خانلىقىنىڭ ئادالەتپاناھى ، ئادىل خانلار سۇلتانى دەپ ھېسابلىغان سۇلتان ئابدۇللاخان شۇ تاپتا ئوردا ئەھكاملىرىغا ، قانۇنغا خىلاپلىق قىلغان شاھزادىنى ئەڭ ئاۋۋال جازالىشى ، ئۆلۈمگە بۇيرۇشى كېرەك . لېكىن ، قايسىبىر ئاتىنىڭ قاراپ تۇرۇپ ئۆز ئوغلىنى ئۆلۈمگە بۇيرۇشقا تىلى بارسۇن ؟ ئاھ . تەڭرىم ! شۇ تاپتا شاھزادىنى ئۆلۈمگە بۇيرۇمايمۇ ئۆزىنىڭ ئادالەتتىن نامايان قىلغىلى ، شۇ ئارقىلىق ئەمىرلەرنى قايىل قىلغىلى بولسا ئىدى كاشتى ...

كالىسىغا تۇيۇقسىز كەلگەن بىر ئەقىلدىن سۇلتان ئابدۇللاخاننىڭ كۆڭلى ۋاللىدە يورۇپ كەتتى . قەلبىدە ئۆچمەي دەپ قالغان ئۈمىد شامى قايتىدىن يورۇدى : « توغرا شۇنداق قىلىش كېرەك . شاھزادىنىمۇ ئۆلۈمگە بۇيرۇش كېرەك ، ئۆلۈمگە بۇيرۇلغان شاھزادىنى ئوردا ئەركانلىرى تىلىۋالماي قالمايدۇ . ئۇ چاغدا مەن ئەمىرلەرنىڭ يۈزىنى قىلغان بولمەن - دە ، مۇشۇ يول ئارقىلىق شاھزادىنى ئۆلۈمدىن قۇتقۇزۇپ قالمەن . بۇنداق قىلسام بىر تەرەپتىن نائىنساپ ، ۋاپاسىز شاھزادىنى قاتتىق چۆچۈتۈپ ، تەختكە كۆز تىكمەس قىلىۋېتىمەن ، يەنە بىر تەرەپتىن ئوردا ئەركانلىرىغا ، ئەل - يۇرتقا ئۆزۈمنىڭ ئادالەتلىك خان ئىكەنلىكىمنى كۆرسىتىپ قويىمەن ..»

سۇلتان ئابدۇللاخان خىيالىنى شۇ يەردە يىغىشتۇردى - دە ، غەزەپ بىلەن ۋاقىرىدى .
- كېلىڭلار ، مۇنۇ بەتبەخت ، ناشكۇر شاھزادىنىمۇ ئاچىقىپ كالىسىنى ئېلىڭلار !
سۇلتان ئابدۇللاخان پەرمانى جاكارلاپ بولۇپلا ، يۈرىكى خۇددى خەنجەر ئۇرغاندەك

سىرقىراپ كەتتى !

- ئاتا !! ...

شاھزادە جانسىز ئىگرىدى - دە ، سۇلتان ئابدۇللاخانغا قاراش ئۈچۈن كۆتۈرۈلگەن بېشى لەسسەدە چۈشۈپ كەتتى . قاتتىق قورقۇپ كەتكەن شاھزادە ھوشىدىن كەتكەندى . شۇ دەقىقىدە سۇلتان ئابدۇللاخاننىڭ تەختتىن سەكرەپ چۈشۈپ ئوغلىنى يۆلگۈسى ، بېشىنى قۇچىقىغا ئېلىپ پېشانىسىگە سۆيگۈسى كېلىپ كەتتى ، لېكىن چاندۇرماسلىققا تىرىشىپ تەختتە خۇددى چوغ ئۈستىدە ئۈستىدە ئولتۇرغاندەك پۇچىلىنىپ ئولتۇردى . ئۇنىڭ پەرمانى بىلەن شاھنىشىغا كىرىپ كەلگەن ئىككى نۆكەر تەخت ئالدىدى گىلەم ئۈستىدە ھوشسىز ياتقان شاھزادىنىڭ قولىنى تۇتۇپ سىرتقا سورەپ مېڭىشقا باشلىدى . شۇ دەقىقىدە سۇلتان ئابدۇللاخانمۇ كۈچلۈك بىر قول يۈرىكىنى بېغىشىدىن ئۈزۈۋالماقچى بولۇپ تاتىۋاتقاندا تۇيغۇغا كېلىپ ، تەڭداشسىز بىر ئازاب ئىلكىدە قىينالدى . خاننىڭ كۆڭلىگە پۈككەن مۇددىئاسىنى چۈشەنمىگە ئەمىرلەر تېخىمۇ قاتتىق ۋەھىمىگە يېتىپ ، بېشىنى تۆۋەن سېلىشقىنىچە بۇتتەك قېتىپ تۇرۇشاتتى . خان ئۆلۈمىگە كېتىۋاتقان ئوغلىغا قاراپ پەرمانىدىن يېنىۋېلىشتىن ئۆزىنى ئاران - ئاران تۇتۇپ ئولتۇراتتى . ئاھ ، تەڭرىم ، بىر ئەلنىڭ خاقانىنىڭ چۈشۈرۈپ بوغلان پەرمانىدىن سەۋەپسىزلا يېنىۋېلىشىدىنمۇ شەرمەندە ئىش بارمۇ جاھاندا؟! بالرىق ئۈمىدى يوققا چىقىپ ، ئامالسىز قالغان سۇلتان ئابدۇللا خاننىڭ كۆزىگە مۆللىدە ياش كەلدى . ئەمىرلىرىنىڭ كۆزىگە يېلىنىش ، ئىلتىجا ئىلكىدە تەلمۈردى . ئۇنىڭ ئەڭ ئاخىرقى ئۈمىد شامى جانسىز پىلدىرلاپ نىدا قىلاتتى : « تېزەرەك ئەقلىڭلارنى تېپىڭلار ، سۈيۈملۈك ئەمىرلىرىم ، ئانچىكىم ئەمىرلەرنىڭ گۇناھىنىمۇ تىلەيتتىڭلارغۇ؟! بۈگۈن نېمە بولدى سىلەرگە خۇدا ھەققى ، مەندى تېزەرەك شاھزادىنىڭ بىر قوشۇق قېنىنى تىلەڭلار...»

سۇلتان ئابدۇللاخاننىڭ ئىلتىجالىق كۆزلىرى ئەمىر كەبىر ھىندىقۇش مىرزا بىلەن

ئاستانە ئەمىرى مىرزا باباقبەگنىڭ كۆزلىرى بىلەن ئاخىرى توقۇنۇشتى . خاننىڭ كۆز چانقىدا تاشاي - تاشاي دەپ لىغىرلاپ تۇرغان ئاچچىق ياشنى كۆرۈپ ، بۇ ئىككى ئەمىر خاننىڭ يۈرەك نىداسىنى ئاڭلىغاندەك بولدى . ئۇلار بىردىنلا ئەقلىنى تاپتى . شاھزادىنى شاھنىشىنىڭ ئېگىز بوسۇغىسىدىن سۆرەپ ئاچچىقۋاتقان ئىككى نۆكەرگە قاراپ ۋاقىرىدى :

- توختاڭلار !

ئىككى نۆكەر جايدىلا چىپىدە توختىدى .

سۇلتان ئابدۇللاخاننىڭ قەلبىدە پىلىلداپ قالغان ئۈمىد شامى يەنە قايتىدىن ياندى ، خاتىرجەملىك بىلەن چوڭقۇر نەپەس ئالدى ، يۈرىكىنىڭ ئەنسىز سوقۇشى بىر ئاز رىتىمغا چۈشتى .

ھىندىقۇش مىرزا بىلەن مىرزا باباقبەگ قول باغلاپ تۇرۇپ سۇلتان ئابدۇللاخانغا

يېلىندى :

- مەلۇم بولغاي ، ئادالەتپاناھىم . شاھزادىنىڭ بىر قوشۇق قېنىدىن كەچكەيلا .

شاھزادەم راستىنلا گۇناھسىزدۇر . ھەقىقەتەنمۇ ئاشۇ رىياكار ئەمىرلەرنىڭ ئازدۇرۇشىغا ئۇچرىغاندۇر .

باشقا ئەمىرلەرمۇ ئالمان - تالمان خانغا ئىلتىجا قىلدى :

- شاھزادىنىڭ بىر قوشۇق قېنىدىن كەچكەيلا ، ئانھەزىرتىم !

چوڭقۇر ھاڭقا چۈشۈپ كېتىپ بارغان ئادەم بىر تال شاخ - شۈمبىغا قولى ئىلىشىپ

قالغاندەك تۇيغۇغا كەلگەن سۇلتان ئابدۇللاخان ئارتۇقچە تىرىكشىپ تۇرمايلا ئەمىرلەرنىڭ « يۈزىنى قىلىپ » شاھزادىنىڭ گۇناھىدىن كەچتى .

ئالدىدا تىزلىنىپ تۇرۇپ گۇناھىنى تىلىگەن شاھزادىگە سۇلتان ئابدۇللاخان نۇرغۇن

نەسەتلەرنى قىلىپ ، ۋاقتى كەلگەندە سەئىدىيە سەلتەنىسىنىڭ بۇ تەختىنى چوقۇم

بېرىدىغانلىقىنى ئېيتىپ ، ئۇنى يەنىلا قەشقەرنىڭ نائىب ئەمىرلىك مەنسىپىگە تەيىنلەپ

يولغا سالغانىدى . ئەپسۇس ، ئارىدىن ئۈچ يىل ئۆتە - ئۆتمەي شاھزادە يەنە ئاسىيلىق قىلىپ دادىسى سۇلتان ئابدۇللاخانغا بايقۇت قىلدى . بايقۇت قىلغاندىمۇ قايسىبىر قارانىيەت ، سۇيىقەستچى مۇناپىقنىڭ مەسلىھەت بېرىشى ، يول كۆرسىتىشى ، ئەقىل ئۆگىتىشى بىلەن پۇختا تەييارلىق قىلىپ قىلىچ يالىڭاچلاپ تەختكە خىرىس قىلىۋاتاتتى ...

قاياقتىندۇر پەيدا بولغان بىر توپ پاشا - كۈمۈتلەر سۇلتان ئابدۇللاخاننىڭ يالىڭاچ بەدىنىنى چىقىشقا باشلىدى . خان پاشىلارنىڭ ھۇجۇمغا بەرداشلىق بېرەلمەي ، تۈلۈمدىن ئۆزىنى سۇغا ئاتتى . ھەددىدىن ئاشقان پاشا - كۈمۈتلەر خاننىڭ باش ئۈستىدە بېزەڭلىك بىلەن ۋىڭىلدايتتى . سۇلتان ئابدۇللاخان ئارقىمۇ ئارقا ئۈچ قېتىم چۆمۈلدى - دە سۇدىن چىقىپ كەتمەكچى بولۇپ كۆلنىڭ لىۋىگە قاراپ ئۈزدى .

نۆكەرلەر ئاپئاق يىپەك رومال بىلەن خاننىڭ بەدىنىنى سۈرتۈۋاتقاندا ، بىكاۋۇلبەگ خاننىڭ قېشىغا يېقىنراق كېلىپ سورىدى :

- ئانھەزرىتىمنىڭ ئىشتىھاسى نېمىگە تارتىدىكىن ؟

- شىراپ ئىچەيلى ، داستىخاننى لالىزار راۋاققىلا راسلاڭلار . مېنى ھېچكىم ئاۋارە قىلمىسۇن . ماڭا دىۋانېڭى بىلەن ئىككىلىرى ئۈلپەت بولسىلا .

- سازەندىلەرنىمۇ چاقىرىمىزمۇ ؟

بىكاۋۇلبەگ ھايال ئۆتمەيلا لالىزار راۋاقنىڭ شاھ سۇپىسىغا داستىخان راسلىدى . ئادەتتە سۇلتان ئابدۇللاخان شارابنى دۈملەپ پىشۇرۇلغان سوغۇق قوزا گۆشى بىلەن ئىچەتتى . قوغۇنغا ئالاھىدە ئامراق ئىدى . داستىخان سۇلتان ياخشى كۆرىدىغان نازۇ نېمەتلەر بىلەن تولدۇرۇلدى .

سېھىرلىك مۇقام كۈيلىرى ياڭراۋاتقان تەمبۇرنىڭ يېقىملىق ئاۋازىدىن ھۇزۇرلىنىۋاتقان سۇلتان ئابدۇللاخان خۇددى يۈرىكىگە ناخۇن ئۇرۇلۇۋاتقاندا بىر تۇيغۇدا چوڭقۇر مۇڭغا چۈمگەنىدى . تەمبۇرچى يىگىتنىڭ سۈزۈك ئاۋازى لالىزار راۋاقتىن كۆتۈرۈلۈپ

، كېچە قۇچىقىغا سىڭىپ كېتىپ باراتتى .

يامان يولۋاس يولدا ياتىپ شىرغا يول بەرمەس ،

ئاتا- ئانىسىدىن قارغىش ئالغان ئىلگىرى كەلمەس .

جاللات خېنىم (تارىخىي رومان) -3

تەمبۇرغا تەڭكەش قىلىپ ياڭراۋاتقان ناخشا بايا سۇلتۇن ئابدۇللاخاننىڭ كۆڭلىدىن بىردەملىك كۆتۈرۈلگەن ۋاپاسىز ئوغلى شاھزادە يولۋاسخان ھەققىدىكى ئازابلىق خىياللىرىنى قايتا قوزغاپ قويدى . خان ھەسرەت بىلەن ئۇلۇغ - كىچىك تىنىدى - دە ، ئەپپۇن چىلانغان كۈچلۈك شاراپتىن قاشتېشى جامغا ئارقىمۇ ئارقا ئۈچنى ئېچىۋەتتى .

4

ناشتىدىن كېيىن شاھنىشىغا كىرىپ كەلگەن سۇلتان ئابدۇللاخاننى كۆرۈپ ، خېلىدىن بېرى خاننىڭ ئەتىگەنلىك قوبۇلىنى كۈتۈپ تۇرغان بارلىق چوڭ - كىچىك ئوردا ئەركانلىرى دۈرىدە ئورۇنلىرىدىن تۇرۇشۇپ ، سالام بېرىشكىنچە خاندان ئېسەنلىك سوراشتى .

ئاخشام شارابىنى كۆپ ئىچىۋەتكەنلىكتىنمۇ ، سۇلتان ئابدۇللاخاننىڭ قاپاقلىرى ئىششىپ ، كۆزلىرى قىزىرىپ كەتكەنىدى . يۈرەكلىرى پوكۇلداپ تۇرغان ئەمىرلەرگە خاننىڭ بۇ كۆزلىرى غەزەپتىن قان قۇيۇلغاندەك تۇيۇلۇپ ، ئىختىيارسىز سۈركۈنۈپ كېتىشتى ۋە ئاخشامقى ئۆلۈم ۋەھىمىسى يەنە پەيدا بولدى . خان ئەمىرلەرگە سالقىن نەرزەر تاشلاپ ئولتۇرۇشقا ئىشارەت قىلدى .

- ئانھەزىرتىمگە مەلۇم بولغاي ، - دېدى ھۆدەيچىبەگ سەپنىڭ ئالدىغىراق چىقىپ ،

- تۇرپاننىڭ نائىب ئەمىرى سۇلتان سەئىد باباخان ئالىيلىرىنىڭ خان ئاغچىسى شەمسىبانۇ

مەلىكە قىزى مۆھتەرەم خېنىمنى ئېلىپ ئاستانىگە قاراپ كېلىۋېتىپتۇ .

- ئۇلار ھازىر قەيەردە ئىكەن ؟ - سورىدى سۇلتان ئابدۇللاخان بۇ خەۋەرگە كۆڭۈل بۆلگەن ھالدا .

- ئاخشام كەلگەن چاپارمەننىڭ مەلۇم قىلىشىچە ، - دېدى ھۆدەيچىبەگ بېشىنى تۆۋەن سېلىپ - تۈنۈگۈن كەچ خانلەڭگەردىكى ① ئاۋۇت بەگنىڭ ھويلىسىغا چۈشكۈن قىلىپتۇ . بۈگۈن چۈش - ئاشۋاقتىغىچە كېلىپ قېلىشى مۇمكىن .

سۇلتان ئابدۇللاخان شاھزادە يولۋاسخاننىڭ ئاشۇ يىلدىكى ئەمەلگە ئاشمىغان سىياسىي ئۆزگىرىشىنى يىغىشتۇرغاندىن كېيىن ، زىيادە گۇمانخورلۇق قىلىپ ، بىر قىسىم يېقىن ئەمىرلىرىنى جازالاپ ياقا يۇرتلارغا سۈرگۈن قىلىۋېتىش بىلەن بولدى قىلماي ، بىر تۇغقان ئىنىلىرى شاھزادە ئىسمائىلخان بىلەن شاھزادە ئىبراھىمخاننىمۇ ھاكىمىيەتتىن ، ئوردىدىن چەتلەشتۈرۈش مەقسىتىدە ، ئۇلارنى جۇڭغار ئاقسۇڭەكلىرى تولا پاراكەندىچىلىك سالىدىغان ، پات - پات ئۇرۇش - توپىلاڭ بولۇپ تۇرىدىغان ئۇچتۇرپان بىلەن چالاشنىڭ ② نائىب ئەمىرلىكىگە تەيىنلەپ ، يىراققا ئەۋەتىۋەتكەن ۋە ئاقسۇ ، قەشقەر ، خوتەن قاتارلىق چوڭ شەھەرلەرنى ئۆزىنىڭ ئوغۇل - نەۋرىلىرىگە سۈيۈرغال قىلىپ بېرىۋەتكەندى . بۇ ئىش ئىنىلىرىنىڭ نارازىلىقىنى قوزغاپ ئاكا - ئۇكىلار خېلى ئوبدانلا سوغۇقلىشىپ قالغانىدى . ھازىر ئۆز ئوغلى تەختكە خىرىس قىلىپ تۇرغان مۇشۇنداق جىددىي پەيتتە ، ئىنىلىرى بىلەن گىن - ئاداۋەتنى يۈيۈپ ، مۇناسىۋەتنى بىر ئامال قىلىپ ياخشىلىۋېلىشقا ئۇرۇنۇۋاتقان سۇلتان ئابدۇللاخانغا ئىنىسى سۇلتان سەئىد باباخاننىڭ ئاغىچىسى بىلەن مەلىكىسىنى ئاستانىگە مېھماندارچىلىققا ئەۋەتىشى بىر ياخشىلىقنىڭ ئالامىتى بولۇپ تۇيۇلماقتا ئىدى . يىراق يۇرتلاردىكى ئىنىلىرىنىڭ لەشكىرى ياردىمىسىزمۇ ئۆزىنى قوللاپ ھەمدەمدە بولۇپ تۇرۇشى ھازىرقىدەك ھالقىلىق پەيتتە سەلتەنەت ئۈچۈن ئەڭ چوڭ ياردەم ئىكەنلىكىنى سۇلتان ئابدۇللاخان ناھايىتىمۇ ئوبدان چۈشىنىتتى . شۇڭلاشقا ، ئۇ ئىنىلىرىنىڭ خان ئاغىچىلىرىنى قارشى ئېلىش ئۈچۈن خانىشقا بىر قانچە ئەمىرلەرنى ھەمراھ قىلىپ

كۈتۈۋالدىغان ئوردا كۈتۈۋالدىغان ئوردا قاندىسىنى بۇزۇپ ، شەخسەن ئۆزى ئىستىقبالغا چىقىشنى كۆڭلىگە پۈكتى - دە ھۆدەيچىبەگكە پەرمان قىلدى :

- ھەرەمگە خەۋەر قىلىنسۇن . تۇرپاندىن كەلگەن يەڭگە خان ئاغچىنى بارلىق خانىش - شاھبانۇلار ئاستانە ئەمىرى مىرزا باباقبەگنىڭ ھەمراھلىقىدا خانكۆۋرۈككەچە ① ئىستىقبالغا چىقىپ كۈتۈۋالغاي . مەن باشقا ئەمىرلەر بىلەن شەھەر سېپىلىنىڭ سىرتىدا ئىستىقبالغا چىقىمەن . مېھماننى كۈتۈۋېلىشقا بارلىق ئەمىرلەر ئاغچىلىرىنى بىللە ئېلىپ چىققاي .

خاندان پەرمان ئالغان ھۆدەيچىبەگ قۇللۇق بىلدۈرۈپ شاھنىشىندىن يېنىپ چىقتى . سۇلتان ئابدۇللاخان يەنە ئىش بارمۇ دەپ ئەمىرلىرىگە قارىدى . ئەمىرلىرىدىن سادا چىقىمىغاندىن كېيىن ئاستانە ئەمىرى مىرزا باباقبەگدىن سورىدى :

- ئاسىيەمىر مىرزا يۈسۈپبەگنىڭ جەددى - جەمەتى قىرىپ تاشلاندىمۇ ؟
- ئانھەزىرىتىمگە مەلۇم بولغاي . ئاسىي ئەمىر مىرزا يۈسۈپبەگنىڭ خوتۇن - بالىلىرى ئالدىنقى كۈنلا ئاستاندىن چىقىپ كېتىپتەكەن . مال - مۈلكى خەزىنىگە ئېلىنىپ ، ھويلا - ئاراملىرى كۆيدۈرۈۋېتىلدى . ھەر قايسى بەگلىك ، ئۆتەڭ - لەڭگەر ، كەنت - قشلاقلارغا قاچقۇنلارنى تۇتۇش توغرىلۇق ئالاقە ئەۋەتىلدى . ئىزدەپ تۇتۇش ئۈچۈن ياراملىق ئىزچىلار ، پايلاقچى - يايىلار يولغا سېلىندى .

مىرزا باباقبەگنىڭ جاۋابىدىن سۇلتان ئابدۇللاخان ئانچە رازى بولمىدى .
- دېمىدىممۇ ئوردىدا ساتقۇن بار دەپ ، - سۇلتان ئابدۇللاخاننىڭ تەڭدىن تولىسى ئاقىرىشقا باشلىغان ، قىسقا قويۇۋالغان ساقىلى غەزەپتىن تىتىرىدى . سۇۋارى ئالتۇن قاپلىغان چىشلىرى غۇچۇرلىدى ، - قاپقۇنلارغا ئايغاقچىلار ئالدىن خەۋەر بېرىۋەتكەن گەپ .
سۇلتان ئابدۇللاخان گېپىنى توختىتىپ ، ئاسىي ئەمىرلەرنى تونۇۋالماقچى بولغاندەك قول باغلاپ تۇرغان ئوردا ئەركانلىرىغا نەشتەردەك تىكىلدى . شاھنىشىنى يەنە

ۋەھىمە تۇمانلىرى باستى . شۇ ئەسنادا بايا پەرمان يەتكۈزۈش ئۈچۈن سىتقا چىقىپ كەتكەن ھۆدەيچىبەگ بىر پارچە مەكتۇپ سېلىنغان پەتنۇسنى كۆتۈرگىنىچە شاھنىشىغا كېرىپ كەلدى .

- مەلۇم بولغاى ، ئانھەزىتىمگە شاھزادە يولۋاسخان مەكتۇپ يوللاپتۇ .

شۇ ھامان بارلىق ئەمىرلەرنىڭ نەزىرى پەتنۇستىكى مەكتۇپقا تىكىلدى . سۇلتان ئابدۇللاخاننىڭ چىرايىنى قىزىقىش ، گۇمان ۋە ئىزتىراپ ئارىلىشقان مۇرەككەپ تۇيغۇ چىرمىۋالدى . مەكتۇپنى قاندى بويىچە باش مىرزا ئاۋايلاپ قولغا ئالدى . دە ، خانغا ئېھتىرام بىلەن ئۇزاتتى . خان مەكتۇپنى ئېچىپ شۇنداقلا نەزىرىنى ئاغدۇردى . دە ، يەنە باش مىرزاغا قايتۇرۇپ بەردى . ئادەتتە جەڭ مەزگىللىرىدە يوللانغان مۇھىم ، مەخپىي خەت - ئالاقىلەردىن باشقىلىرىنى سۇلتان ئوقۇمايتتى . باش مىرزا مەكتۇپنى ئۈنلۈك ئاۋازدا ئوقۇشقا باشلىدى :

« ئەسسالامۇ - ئەلەيكۇم ، جانابىي دۆلەتپاناھ ، پەدەرۇ بۇزرۇك ئانھەزىتىمنىڭ ئۆمرىنىڭ ئۇزۇن ، دۆلەت - سەلتەنتىنىڭ زىيادە بولۇشىنى تىلەپ ئۇشبۇ مەكتۇپنى يېزىشىمىزدىكى مۇددىئايىمىز شۇلكى ، بىزلەركىم نادان پەرزەنتلىرىنىڭ قىبلىگاھى بولمىش جانابىي خان ئاتىمىز ئوردىدىكى بىر قىسىم سۇخەنچى ، پىتنىخور ئەمىرلەرنىڭ يالغان - ياۋىداق سۆزلىرى ۋە تۆھپەتلىرىگە ئىشىنىپ م ئاداۋەت تۈگمىنىگە سۇ باشلىغان ئوخشايلار . . مۆھتەرەم پەدەرىمىزنىڭ مەندەك پۇشتىغا ئىشەنمەي ياتلارنىڭ پىتنىسىگە ئىشىنىپ قالغىنىدىن تولمۇ ھەيرەتتە قالدۇم . ئول سۇخەنچىلەرنىڭ مۇددىئاسى پەدەرنى پەرزەنتىگە دۈشمەن قىلىپ ، ئارىنى بۇزۇپ ، قالايمىقانچىلىق ، ياغى پەيدا قىلىپ تەخت سەلتەنتىنى تارتىۋېلىشتۇر . پەدەرىمنى ئول چىقىمچىلار ئەينى يىلى بىر قىسىم رىياكار ئەمىرلىرىمنىڭ دامغا چۈشۈپ كېتىپ ، جانابىي قىبلىگاھىمىدىن بىسوراق تەختتە ئولتۇرۇپ قالغان ئەدەپسىزلىكىمنى مىسال كەلتۈرۈپ ئىشەندۈرمەكچى بولۇشقاندۇر . ئول چاغدا خام ، ساددا ،

نادان ئەقىلسىز ئىكەنمەن . ھازىر شۇ ئىشلارنى ھەر ئويلىسام قاتتىق ئويلىمەن . مەن ھەرگىزمۇ پەردەرگە قىلىچ تەڭلەيدىغان ، پەدەرنىڭ تەخت - سەلتەنتىگە خىرىس قىلىدىغان تۈزكۈر پەرزەنت ئەمەسمەن .

ئۆز نۆۋىتىدە خان ئاتامغا شۇ ئىشمۇ ئاشكارا بولغايكى ، يېقىنقى بىر نەچچە يىلدا ئاستانىگە ئاياغ باسمىغانلىقىم ھەرگىزمۇ جانابىي پەدەرۇ بۇزۇكۋارىمدىن رەنجىگەنلىكىم ، تاجۇتەخت تەمەسىدە باتتىغانلىقىم ئەمەس . ئانھەزىتىمگە قاراڭغۇ ، ئەتراپلىرىنى ، ئوردىنى نەچچە ئونلاپ تۈزكۈر ، ھارام تاماق ، يىلان - چايان مەسەللىك رىياكار ئەمىرلەر ئوربۇالغاندۇر . گەرچە قىبلىگاھىمىزنىڭ نەزىرى كائىناتتەك كەڭرى ، كۆزى بۈركۈتىنىڭكىدەك ئۆتكۈر ، مەرھەمەتى ئاپتاپتىن زىيادە ، ۋۇجۇدى تەڭداشسىز ئىلىم - پاراسەتكە تولغان بولسىمۇ ، لېكىن ئەتراپىدىكى ئول تىلى ھەسەل ، دىلى زەھەر خۇشامەتچى ئەمىرلەرنىڭ يالغان - ياۋىداق بىلجىرلاشلىرى ساداسىدا ياخشى - يامانى ئىلغا قىلمايۋاتىدىلا . شۇ سەۋەبلىك نۇرغۇن ساداقەتمەن ، ئېستېداتلىق ئەمىرلەر ، بەگ - سىپاھلار ئېتىبارسىز قارىلىپ خارلىنىۋاتىدۇ . گەرچە مەن جانابىي پەدەرىمنىڭ ئاپتەپتەك جامالىغا ، زىيادەك مېھرىگە بىر قېنىۋېلىشنى كېچە - كۈندۈز ئارزۇ قىلساممۇ ، لېكىن ئاشۇ يىلان - چايان مەسەللىك ئەمىرلەرنىڭ تۇيدۇرماي نەشتەر سېلىپ قويۇشىدىن ۋايىم يەپ ، بىئىلاجلىق پىغانغا غەرق بولۇپ ، ھەسرەت - نادامەت ياشلىرىدا كۆزۈمنى سۇلاپ ، جانابىي ئالادىن پەدەرىمنىڭ مۇبارەك تېنىگە سالامەتلىك تىلەپ ئولتۇرماقتىمەن .

ئەقىلسىز پەرزەنتنىڭ ساداقىتىدىن مۆھتەرەم پەدەرىم زىنھار گۇمانلانمىغاي .

مېنىڭ بىلىشىمچە ، جانابىي پەدەرىمگە يىگىرمە ئالتە - يىگىرمە يەتتە يېشىدىلا خانلىق سەلتەنەت تەختىدە بەرقارار بولۇش نېسىپ بولغانىكەن . مانا مەن ھازىر ئوتتۇز ئالتە - ئوتتۇز يەتتە ياشقا يېقىنلاشتىم . ئاز كەم ئوتتۇز يىل قەشقەرنىڭ نائىب ئەمىرلىك تىزگىنىنى تۇتۇپ ، يۇرتدارچىلىق ئىشلىرىغا خېلىلا پىشتىم . سەلتەنتىمىزنىڭ

يۇتداچىلىق ئىشلىرى خان ئاتامنى كۆپ ھاردۇرۇۋەتتى . مېنىڭچە ، پەدەررېبۇرۇكۇم ئەمدى كۆپرەك ھاردۇك ئېلىپ خانلىقىمىزنىڭ ئۇششاق - چۈششەك يۇرتدارچىلىق ئىشلىرىغا ئۆزىنى ئۇرۇپ كەتمەي ، مۇبارەك تېنىنى ئاسراپ ، تەختتە خاتىرجەم ئولتۇرۇپ بەرسە ، يۇرتدارچىلىق ئىشلىرىنى بىزلەرگەم پەرزەنتلىرى قەشقەردە تۇرۇپ دۆلەتپاناھىمغا ۋاكالىتەن ئاقتۇسام دېگەن مۇددىئادىمەن .

يەنە بىر ئىش : ئەمىر مىرزا يۈسۈپبەگ جانابىي ئانھەزىتىمىدىن رەنجىپ ئەمەس ، بەلكىم ئوردىدىكى چوڭ مەنسەپلەرنى چاڭگىلىغا كىرگۈزۈۋالغان بىر قىسىم ھارام تاماق ، ناكەس ئەمىرلەرنىڭ يەكلەشەندىن ، پىتنە - پاساتلىرىدىن رەنجىت بۇل دەرگاھىمىزغا كەلگەنىكەن . ئۇنىڭغا كۆپ نەسەپتەلەرنى قىلدىم . خۇدا خالىسا پات يېقىندا ئالدىلىرىغا لەشكەرلىرى بىلەن قايتۇرىمەن . ئاداۋەت تۇتماي ياخشى مۇئامىلە قىلىشلىرىنى ئۆتۈنمەن . ئەڭ ئاخىرقى ئۆتۈنۈپ قىلىدىغان ئىلتىماسم شۇلكى ، ئوردىغا يوشۇرۇنۇۋالغان رىياكار ئەمىرلەرنى تازىلاش ئۈچۈن ، جانابىي قىبلىگاھىمغا ئەڭ ساداقەتمەن بولغان ، ئەلەم ۋە قەلەم ماھارىتىدە كامالەتكە يەتكەن مىرزا غەنىبەگ بىلەن مىرزا نەجىبەگكە يۇقىرى مەنسەپ ئىنئام قىلىپ ، ئەتمۇارلاپ ئىشلىتىشلىرىنى تەۋسىيە قىلىمەن . مىرزا غەنىبەگنى ئاستانە ئەمىرلىكىگە ، مىرزا نەجىبەگنى ئوردا ئىشكائاغىلىق مەنسەپىگە كۆتۈرۈشلىرىنى ئىلتىجا قىلىمەن ...»

- بولدى ، بەس !!!

خاننىڭ غەزەپلىك ئاۋازى ئەمىرلەرنى خۇددى بېشىغا توقماق تەگكەندەك چۆچۈتۈۋەتتى . باش مىرزا مەكتۇپىنى تۇتقىنىچە قېتىپلا قالدى . ئاستانە ئەمىرى مىرزا باباقبەگ بىلەن ئوردا ئىشكائاغىسى مىرزا تەڭرىبەردىبەگنىڭ مەنسەپلىرىدىن ئايرىلىپ قېلىش خەۋپىدە ئاداۋەت ۋە قىزغىنىش تۇيغۇلىرى چىرمۇۋالغان يۈرىكى قىسىلىپ ئەنسىز سوقۇۋاتاتتى . ئۇلار شۇ تۇرقدا شاھزادىنىڭ بۇل مەكتۇپىغا خاننىڭ ئىشەنمەسلىكىنى

خۇدادىن توختىماي تىلىشەتتى . شاھزادە ئىسمىنى ئاناپ تۇرۇپ يۇقىرى مەنەسەپكە تەۋسىيە قىلغان مىرزا غەنىبەگە بىلەن مىرزا نەجىبەگىنىڭ چىراي ئىپادىسىدىن شۇ تاپتا نېمىلەرنى ئويلاۋاتقانلىقىنى بىلمەك تولىمۇ تەس ئىدى . ئۇلارنىڭ چىرايىدا ھاياجانلىنىش تۇيغۇلىرىدىن كۆرە ، ئەجەپلىنىش تۇيغۇسى كۆپرەك ئىدى . خاننىڭ تۇيۇقسىز غەرەپكە كەلگىنىنى كۆرۈپ ۋۇجۇدلىرىنى مۇزدەك تىترەك باستى . شۇ تۇرقىدا خاننىڭ نېمە سەۋەبتىن غەرەپلەنگىنى بارلىق ئەمىرلەرگە قاراڭغۇ ئىدى .

- ئەقلىڭىزگە بارىكالا شاھزادەم ، - دېدى سۇلتان ئابدۇللاخان مەسخىرە ئارىلاش كۈلكىسى بىلەن گەپ باشلاپ ، - بىزلەرگەم خان ئاتىڭىزغا كۆرسەتكەن ۋاپادارلىقىڭىزغا تەشەككۈر ! مەن ئۇششاق - چۈششەك يۇرتدارچىلىق ئىشلىرىغا ئۆزەمنى ئۇپراتماي تەختتە خاتىرجەم ئولتۇرۇشمەنۇ ، ئول بولسا قەشقەردە تۇرۇپ يۇرتدارچىلىق ئىشلىرىنى باشقۇرۇۋاتىمىش . بۇ مەندىن ئوپۇچۇق تەخت تالاشقىنى بولماي نېمە ؟ ئاپىرىن ! ئاپىرىن ! ھىلىگەلىكتە كەمەك ھەيياردىن ئېشىپ كېتىپسىز ، شاھزادەم . ئۆگەتمىسىڭىزمۇ قايسى ئەمىرنى قايسى مەنەسەپكە قويۇشنى ئوبدان بىلىمەن . شۇ كۈنلەردە ئوردىدىكى ساتقۇن ، ئاسىي ئەمىرلەرنى بىلەلمەي يۈرەتتىم . مانا ، قۇۋ تۈلكە تۇمشۇقىدىن ئىلىنار دەپ ، شاھزادەم ئول رىياكارلارنى ئۆز ئاغزى بىلەن ئاشكارىلاپ بەردى ئەمەسمۇ ! - سۇلتان ئابدۇللاخان شۇنداق دېدى - دە ، قول باغلاپ تۇرغان مىرزا غەنىبەگ بىلەن مىرزا نەجىبەگكە نەپرەت بىلەن ئالايىدى . شۇ ھامان بۇرنىغا ئۆلۈم پۇراشقا باشلىغان بۇ ئىككى شور پىشانە ئەمىرنىڭ يۈرىكى قېپىدىن چىقىپ ، پۇت - قوللىرىدا جان قالمىدى .

- كېلىڭلار ! - دېدى سۇلتان ئابدۇللاخان قولىنى غەزەپ بىلەن شىلتىپ ، - ساتقۇن ئەمىر غەنىبەگ بىلەن نەجىبەگنى دەرھال زىندانغا تاشلاڭلار !

ياساۋۇللارنىڭ چاغىلىدا توشقانداك تېپىرلاۋاتقان ئىككى ئەمىر « ئاھ ، ناھەقچىلىك ! ئادالەت ! » دەپ پەرياد كۆتۈرۈشتى .

خاننىڭ غەزىپىدىن قورقۇپ كەتكەن باشقا ئەمىرلەر ئۇ ئىككى ئەمىرنىڭ گۇناھىنى تىلەش تۈگۈل چوڭراق نەپەس ئېلىشقىمۇ پېتىنالمىدى . شۇ تاپتا ئۇلارنىڭ كۆزىگە شاھنشىننىڭ تام - تورۇشلىرىدىكى ئالتۇن سۈيى تالىتىلغان نەپەس گۈل - نۇسخىلىرى ، نەقىش - ئۆرنەكلەر خۇددى تام - تورۇشتىن مىڭلىغان يىلان - چايانلار لۆمۈلدەپ چىقىۋاتقاندا كۆرۈنۈپ ، ۋۇجۇدىغا ھەسسەلەپ دەھشەت سالاتتى .

ئاستاننىڭ ئەمىرلىك مەنسىپى بىلەن ئوردا ئىشكئاغلىق مەنسىپى ئوردىدىكى بارلىق ئەمىرلەرنىڭ كۆزى قىزىرىدىغان ، قولغا كىرگۈزۈشنى كېچە - كۈندۈر ئارزۇ قىلىدىغان مەنەسەپلەردىن ئىدى . چۈنكى ، ئاستانىگە ھاكىم بولغان كىشى قوشۇمچە تۈمەن كىشىلىك ئاستانە قورۇقچى لەشكەرلىرىنىڭ قوماندانلىقىنى ، ئوردا ئىشكئاغىسى بولغان كىشى خىلانغان ئوردا مۇھاپىزەتچىلەر قوشۇنىنىڭ ئەمىرلىك ۋەزىپىسىنى قوشۇمچە ئۆتەيتتى . بۇ مەنەسەپلەر ۋاپاسىز ، تۈزكۈر شاھزادە يولۋاسخانغا سېتىلغان ئەمىرلەرنىڭ قىلغا چۈشۈپ قالسا ، سۇلتان ئابدۇللاخاننىڭ ھېچنىمىگە كۈچى يەتمەيدىغان ئادەتتىكى ئادەمگە ئايلىنىپ قېلىشى بىردەملىك ئىش ئىدى . شاھزادىنىڭ مۇشۇنداق مۇھىم ئورۇنغا مەكتۈپ ئارقىلىق باشقا ئەمىرلەرنى قويۇشقا تەۋسىيە قىلىشى شۇ تاپتا گۇمانخور خاننى ھازىرلا ئەسىرگە ئايلىنىپ قالغاندا كەلگۈچە تۇيغۇغا كەلتۈرۈپ قاتتىق غەزەپلەندۈرگەنىدى .

مىرزا غەنىبەگ بىلەن مىرزا نەجىبەگنىڭ ھەر ئىككىسى سۇلتان ئابدۇللاخاننىڭ ئىشەنچىسىگە ئېرىشىپ ، ئەتىۋارلىشىغا ئائىل بولغان ئەمىرلەردىن ئىدى . يېقىن ئەمىرلىرىنىمۇ شاھزادىگە سېتىلىپ كەتكەنلىكىنى بىلگەن ئابدۇللاخاننىڭ گۇمانخورلۇقى شۇنچىلىك چېكىگە يەتتىكى ، شۇ تاپنىڭ ئۆزىدىلا بارلىق ئەمىرلىرىنى زىندانغا مەھكۇم قىلىشتىن ئۆزىنى ئاران - ئاران تۇتۇۋالدى .

- ئانھەزىتىمگە مەلۇم بولغان ، - دەپ ئالدىغىراق چىقتى بايانتىن بىرى پۇرسەت كۈتۈپ تۇرغان مىرزا ھاجىم ياتىشىپىڭى ① ئېگىلىگىنىچە قۇللۇق بىلدۈرۈپ .

خان ياتىشىپىڭنىڭ قاپقارا ، كوسا چىرايىغا شۇنداقلا قاراپ قويۇپ ئىجازەت بەردى . ئادەتتە ياتىشىپىڭنىڭ شۇم خەۋەردىن ئۆزگە مەلۇمات يوللىمايدىغانلىقىنى ئوبدان بىلىدىغان ئەمىرلەر ئۆزلىرىنى يەنە ئاللىقانداق پالاكەتنىڭ كۈتۈپ تۇرۇۋاتقانلىقىدىن ۋايىم يەپ يۈرەكلىرى سۇ بولدى - دە ، بارلىق سەزگۈلىرىنى قۇلاققا ئايلاندۇرۇشتى .

- ئانھەزرىتىمىنىڭ كېچىلىك مۇھاپىزەتنى ، چارلارنى كۈچەيتىش ھەققىدىكى پەرمانغا بىنائەن شەھەرنىڭ بارلىق چوڭ - كىچىك كوچا ، دەڭ - راباتلىرىغا پايلاقچى - خۇپىيىلەرنى ئورۇنلاشتۇرغاندۇق . كېچە ئېغىر ئېغىر ئەلياتقۇ مەھەلدە گۆر باغدا تىمىسقىلاپ يۈرگەن قەلەندەر سىياقىدىكى بىر ساياق گۇمانىمىزنى قوزغاپ قويدى . تەكشۈرۈپ ئاقتۇرساق ، يېنىدىن شاھزادە يولۋاسخاننىڭ يازغان مۇنۇ مەكتۇبى تېپىلدى .

شاھزادىنىڭ نامى بىلەن چېتىشلىق مەكتۇپنىڭ گېپى چىقىشى بىلەن ئەمىرلەرنىڭ دېمى ئىچىگە چۈشۈپ كەتتى . سۇلتان ئابدۇللاخان بولسا قىزىققان ھالدا تەختكە يۆلەنگەن گەۋدىسىنى رۇسلىدى .

باش مىرزا ياتىشىپىڭنىڭ قولىدىكى قاتلانغان بىر ۋاراق خوتەن قەغىزىنى ئېلىپ خانغا ئۇرراتتى . خان كىرلىشىپ كەتكەن قەغەزگە شۇنداقلا نەزىرىنى ئاغدۇردى - دە باش مىرزىنى ئوقۇشقا بۇيرىدى . باش مىرزا گېلىنى قىرىپ مەكتۇپنى ئوقۇشقا باشلىدى :

« زالىم خاننىڭ دەرگاھىدا ئېتىبارسىز قارىلىپ خارلىنىۋاتقان ، ئەدلىۋ ئادالەت ئىزدەپ كېچە - كۈندۈز ئاللاغا نالە قىلىۋاتقان مۆھتەرەم مىرزا غەنىبەگ ، مىرزا نەجىببەگ ، ئەمىر ئەييۇپ ، مىرزا يامغۇرچىبەگ ، مىرزا خەلىلبەگ ، مىرزا سەيپۇللابەگ ، مىرزا شاھبەگ ، مىرزا نەۋرۇزدىۋان قاتارلىق ئەمىرلەرگە يېتىپ مەلۇم بولغايكى ، سىزلىرىكىم ساداقەتمەن يارۇ بۇرادەرلەرنىڭ دەرۋ ئەھۋالىڭىزلارنى ئەمىر مىرزا يۈسۈپبەگە جانابلىرىدىن ئاڭلاپ خەۋەر تاپتۇق . شۇنداقلا ساداقىتىڭىزلارنى بىلدۈرۈپ ئەۋەتكەن مەكتۇپ ، قىممەتلىك سوۋغا - سالاملىرىڭلارنىمۇ تاپشۇرۇۋالدۇق . مۆھتەرەم جانابىلار ، ئول قارا كۈنلەرنىڭ يوقالمىقىغا ئاز

قالدى . پات يېقىندا ئاستانە ئاسمىندا ئادالەت قىلچى جەۋلان قىلىپ ، ناھەقچىلىك ، زالىملىق مەھشەرگاھقا ئۇزۇتلىدۇ . سىلەر شۇنىڭغىچە قانچىكى خورلۇق تارتساڭلارمۇ يەنىلا تەخىر قىلغايىسىلەر .

خۇدا خالىسا يېقىندا ئەمىر مىرزا يۈسۈپبەگنى لەشكەرلىرى بىلەن ئاستانىگە يولغا سالدى . ئۇنىڭغىچە قەشقەرگە جەمئىي بولغان ھەق - ئادالەت غازاتچىلىرىمۇ ئاستانىگە يېتىپ بارىدۇ . شۇ چاغدا سىلەر مىرزا يۈسۈپبەگە بىلەن ئىچىدىن ماسلىشىپ ، سېپىل قوۋۇقلىرىنى ئىگىلىسەڭلار ، بىز تېشىدىن ھۇجۇم قىلىپ ، ئىچى - تېشىدىن ماسلىشىپ ئاستانىنى پەتمە قىلغايىمىز .

سىر ئاشكارىلانمىغاي . نەمە ئوقۇپ بولۇنغاندىن كېيىن كۆيدۈرۈۋېتىلگەي . جانابىي ئەمىرلەردىن كۆپ ئۈمىدۋارمەن .

خانۇ خاقان يولۋاسخان سۇلتاندىن دەپ بىلۈرسىلەر «

جاللات خېنىم (تارىخىي رومان) -4

خەت ئوقۇلۇپ تاماملىنىشى ھامانلا ، شاھنىشىنى داد - پەرياد قاپلىدى . شاھزادە يولۋاسخاننىڭ مەخپىي خېتىدە تىلغا ئېلىنغان ئەمىرلەر شاھزادىنى تۆھمەتخورلۇقتا ئەيىبلەپ قاقشايتتى . ئۆزلىرىنى خانغا ، سەلتەنەتكە ساداقەتمەن ئىكەنلىكىنى بىلدۈرۈشۈپ زارلىشاتتى . ئامان قالغان ئەمىرلەر بولسا خۇداغا مىڭ - مىڭ قەتلە شۈكرى ئېيتىشىپ ، سۇلتان ئابدۇللاخاننىڭ بۇ كۈتۈلمىگەن بالا - قازانى بىر تەرەپ قىلىشىنى كۈتۈپ تۇرۇشاتتى . بىر ئاش پىشىم ۋاقىت ئىچىدە ئارقىمۇ - ئارقا يۈز بەرەن بۇ دىشۋارچىلىقتىن نېمىنىدۇر سېزىپ ، گۇمانىي تۇيغۇلارغا ئەسىر بولغان بىر قىسىم ئەمىرلەر خىيالىدىن كەچكەنلىرىنى خانغا ئېيتىشقا بىر قانچە قېتىم تەمىشلىشتىيۇ ، خاننىڭ دەھشەتلىك ئەلپازغا قاراپ ئۆزلىرىنىڭمۇ بۇ كېلىشمەسلىككە چېتىلىپ قېلىشىدىن ئەنسىرەپ ،

سۈكۈت قىلىشقا مەجبۇر بولدى . ئۇلار خاننىڭ قاتتىق غەزەپلەنگەن ۋاقتىدا ھېچكىمنىڭ نەسەھەتتىگە قۇلاق سالمايدىغانلىقىنى ئويىدىن بىلىشەتتى .

قەھرى - غەزىپى چىكىگە يەتكەن سۇلتان ئابدۇللاخان ھېلىقى بەختى قارا ئەمىرلىرىنىڭ نالە - پەريادلىرىغا ، يېلىنىش - يالۋۇرۇشلىرىغا قۇلاقمۇ سالماستىن ھەممىنى زىندانغا بۇيرۇدى - دە تۇرپاننىڭ نائىب ئەمىرى - ئىنىسى سەئىد باباخان سۇلتاننىڭ ئاغچىسىنى كۈتۈۋېلىش ئۈچۈن ، كىيىم ئالماشتۇرماقچى بولۇپ ، شاھنىشىندىن چىقىپ كەتتى .

ئامان قالغان ئەمىرلەر « ئۇھ » دەپ يەڭگىل تىن ئېلىشتى - دە ، خاننىڭ پەرمانىغا بىنائەن ، تۇرپاندىن كەلگەن خان ئاغچىنىڭ ئىستىقبالىغا بىللە ئاچقىدىغان ئاغچا - ئايىملىرىنى جابدۇش ئۈچۈن ئوردىدىن چىقىپ ، ئۇدۇل قەسىرلىرىگە يۈگۈرۈشتى .

5

مەلىكە شەمشىبانۇ ئاغچىسىن ھاردۇق سوراپ سېلىنغان شاھانە داستىخان ئوردا بېغىدىكى لالزار راۋاقتا ھازىرلاندى .

سۇلتان ئابدۇللاخان ئالاھىدە ھۆرمەت كۆرسىتىپ شەمشىبانۇ مەلىكە بىلەن ئون ياشلىق قىزى مەلىكە مۆھتىرەم خىنىمغا ئوڭ يېنىدىن ئورۇن بەرگەندى . خاننىڭ سول تەرىپىدە چوڭ خانىشتىن تارتىپ تۆتىنچى خانىشقىچە تەرتىپ بويىچە ئورۇن ئېلىشتى . باشقا ئەمىرلەرمۇ ئاغچىلىرى بىلەن ئۆزلىرىگە مۇناسىپ جايدىن ئورۇن ئېلىشتى . مېھمانلار بىلەن ساھىبىخانا جايلىشىپ ئولتۇرۇپ بولغاندىن كېيىن ، قوللىرىنى دۇئاغا كۆتۈرۈشۈپ قىسقىلا پاتمە قىلىشتى - دە قايتىدىن تىچىلىق - ئامانلىق سوراشتى .

سۇلتان ئابدۇللاخان ، شەمشىبانۇ مەلىكىدىن ئىنىسى سەئىد باباخان سۇلتاننىڭ ئەھۋالىنى قايتىدىن سورىدى ۋە ئىنىسىنى سېغىنغانلىقىنى بىلدۈردى . مەلىكە شەمشىبانۇ خان ئاغچىمۇ خانغا ئېرى سەئىد باباخان سۇلتاننىڭ سالىمىنى يەتكۈزدى ۋە ئەۋەتكەن

مەكتۇپىنى ، ئالغاچ كەلگەن سوۋغا - سالاملارنى تاپشۇردى . بىر قاتار رەسمىيەت - يوسۇنلار ئاخىرلاشقاندىن كېيىن ، داستىخانغا سىنچاينىڭ ئورنىدا ئالتۇن - قاشتېشى جاملاردا مۇزدەك ساقلانغان شەربەتلەر كەلتۈرۈلدى . قوغۇن - تاۋۇز ، ئۆرۈك - شاپتۇل ، ئەينۇلا ... قاتارلىق مېۋىلەر تىزىلدى .

- قېنى ، قوغۇنغا باقسىلا ، - دېدى چوڭ خانىش ، يەڭگە ئاغىچىغا ئالاھىدە ئىلتىپات كۆرسىتىپ ، - ئاستانىنىڭ قوغۇنلىرى تۇرپاننىڭ قوغۇنلىرىدەك تەملىك ئەمەس ، شۇنداق بولسىمۇ ئۇسسۇزلۇقنى باسدۇ .

- ئاستانىنىڭ قوغۇنلىرىمۇ تىلنى يارغۇدەك شېرىن ئىكەن ، - دېدى شەمشىبانۇ ئاغىچا قولغا ئالغان بىر تىلىم قوغۇنغا ئۈنچىدەك چىشلىرىنى نازاكەت بىلەن پاتۇرۇپ .

- تەمى تۇرپاننىڭ قوغۇنلىرىغا يەتمەيدۇ ، - دېدى سۇلتان ئابدۇللاخان سۆز قىستۇرۇپ ، - كىچىك ۋاقتىمىزدا يېگەن قوغۇنلارنىڭ تەمى ھازىرغىچە ئاغزىمدا بار . ھازىرغىچە ئۈنچىلىك شېرىن قوغۇن يەپ باقماپتىمەن .

سۇلتان ئابدۇللاخان شۇنداق دېگەن تۇرپاندا ئۆتكەن بالىلىق دەۋرىنى ئىختىيارسىز ئېسىگە ئالدى . شۇ زامانلاردا تۇرپان ، قۇمۇللارنىڭ خانلىق تەختىدە ئولتۇرغان دادىسى ئابدۇرەھىمخاننى ① كۆز ئالدىغا كەلتۈردى .

- جەننەتماكان پەردەرىمىزى ئابدۇرەھىمخان ھەزرەتلىرى قوغۇنغا ئاجايىپ ئامراق ئىدى . ئۇنىڭ قىشمۇ ياز قوغۇن يېگىنىنىلا كۆرەتتىم . شۇل سەۋەبتىنمۇ قومۇل - تۇرپان دىيارىنىڭ دېھقانلىرىنىڭ قوغۇن پەرۋىش قىلىشقا بۆلەكچە ئېچى بار . ياراتقان ئىگەم پەدەرىمىزگە جەننەتتىمۇ ئاشۇ جەننەت نېمەتلىرىنى تېتىشقا نىسب قىلغاي ئىلاھىم !

مېھمان بىلەن كۆرۈشۈپ سۇلتان ئابدۇللاخاننىڭ ئەتىگەنكى كۆڭۈل غەشلىكى خېلىلا كۆتۈرۈلۈپ كەتكەنىدى . شۇڭلاشقا ، ئۇ داستىخاندا بۆلەكچە ئېچىلىپ ئولتۇردى . سورۇن ئەھلىگە قومۇل ، تۇرپاندا ئۆتكەن بالىلىقى ھەققىدە بىر قىسىم ئەسلىملىرىنى ،

ئىنىلىرى بىلەن قىلغان كۈلكىلىك ، بەگۋاش قىلىقلىرىنى سۆزلەپ بېرىپ ، سورۇندىكىلەرنى كۈلدۈرۈۋەتتى .

مەلىكە شاھبانۇ ئاغىچىنىڭ قېشىدا خۇددى چوڭ كىشىلەردەك تارتىنماي ئولتۇرغان مەلىكە مۆھتەرەم خېنىمغا كۆزى چۈشكەن خاننىڭ دىققىتى بۇ چىيەن قىزىغا مەركەزلەشتى . ئۇزۇن تال - تال كىرىپكىلىرى ، توغاچتەك مەڭزىگە سايە تاشلاپ تۇرغان بۇلاقتەك كۆز ، ئىلىپتەك تۈز ، ناچىدەك نۇقسانسىز بۇرۇن ، بىر تال گىلاسنى پاتۇرۇپ قويغاندەك ئويماقتەك ئېغىز ۋە نېپىز لەۋلەر ئارىسىدىن ماراپ تۇرغان گۈرۈچتەك چىشلار ... قىز ھەقىقەتەنمۇ داڭلىق رەسسامنىڭ قولىدىن پۈتكەن يېگانە گۈزەل سۈرەتكە ئوخشايتتى . سەپەرنىڭ ھاردۇقىدىمۇ ياكى كۆڭلى تارتىمىدۇ مەلىكە مۆھتەرەم خېنىم ھېچنەمە يېمىگەندى . سۇلتان ئابدۇللاخان قىزدىن ئىچ كۆيەرلىك بىلەن سورىدى :

- مەلىكەمگە قوغۇن تېتىمىدىمۇ ، قانداق ؟

- مەلىكە مۆھتەرەم خېنىم خانغا قاراپ تاتلىققىنا كۈلدى - دە تارتىنمايلا جاۋاب بەردى :

- قوغۇنغا تېخى ئېغىز تەگمىگەن تۇرسام ، تەمىنىڭ قانداقلىقىنى نەدىن بىلەي ، خانا

ئاتا ؟!

- ئەمەسە تېتىپ بېقىڭ ، مەلىكەم .

مەلىكە ئالدىدىكى بىر كاسا كۆكچىنى ئىشارە قىلىپ جاۋاب بەردى :

- ئويۇپ يەي دېسەم پىچاق يوق .

سۇلتان سانجىپ قويۇلمىغانلىقىنى سەزدى - دە قاقاقلاپ كۈلۈپ كەتتى :

- ماۋۇ ئىشنى كۆرۈڭ ، بايامنىڭىزى مەلىكەمنى نېمىگە تۇرۇپ قالدىكىن دېسەم ، كاسا

قىلىنغان قوغۇنلارنى ئاستاندا نېمە بىلەن يەيدىغان بولغىيتتىكى دەپ ئويلىنىپ

قايتىكەن ئەمەسمۇ ؟!

خاننىڭ قىزىقچىلىق قىلىپ ئېيتقان سۆزلىرىدىن ھەممەيلەن قاقاقلاپ كۈلۈشۈپ

كەتتى . شۇ ئارىدا بىكاۋۇلبەگ مۇلازىمەتلەرنى جورۇپ ئەپچىلىگىنە قەلەمىتىراشلارنى كەلتۈردى ۋە بىر تال قەلەمىتىراشنى مەلىكە مۆھتەرەم خېنىمغا ھۆرمەت - ئېھتىرام بىلەن ئۇزاتتى . مەلىكە قەلەمىتىراشقا شۇنداقلا قاراپ ياراتمىغان ھالدا سورىدى :

- نېمانداق كىچىك بەكە بۇ ، چوڭراق پىچاقلار يوقمۇ ؟ مىسالەن خەنجەر دېگەندەك .
- بۇ ... بۇ ...

بىكاۋۇلبەگ مەلىكىنىڭ بۇ غەلىتە سوئالىدىن بىر نەچچە دەقىقە دۇدۇقلاپ تۇرۇپ قالدى . دە بىرىنلا ئېسىنى يىغىپ جاۋاب بەردى :

- مەلىكەمگە چوڭراق پىچاق لازىم بولسا ، ھازىرلا ئەكەلدۈرەي .

- بولدى ، ھاجەتسىز ، - دېدى مەلىكە مۆھتەرەم خېنىم بىكاۋۇلبەگكە نەزەر كۆزىنى سېلىپمۇ قويماستىن گېپىنى داۋاملاشتۇرۇپ ، - ماڭا لازىملىق پىچاق مۇشۇ يەردە بار .

مەلىكە مۆھتەرەم خېنىم شۇنداق دېدى - دە دەس ئورنىدىن تۇرۇپ ، ئۆزىگە قىزىقىپ قاراپ تۇرغان سۇلتان ئابدۇللاخاننىڭ قېشىغا كېلىپ ، خان يېنىغا ئېسىلغان ھەر خىل دۇر ، ئالماس ، ياقۇتلاردىن كۆز قويۇپ ياسالغان غىلاپتىن چىقىپ تۇرغان ئالتۇن ساپلىق خەنجەرگە قول ئۇزاتتى .

بۇ خەنجەرنى ئابدۇللاخانغا پەرغانە خانى يىللىق تاپشۇرىدىغان ئولپارنار قاتارىدا شەخسىي نامىدىن سوۋغا قىلغان بولۇپ ، ئاجايىپ ھۈنەر بىلەن ياسالغان بۇ خەنجەرنى خان تولىمۇ ئەتىۋارلاپ يېنىدىن ئايمايتتى .

- مەلىكە ، ئەدەپسىزلىك قىلماي جايىڭىزدا ئولتۇرۇڭ ، - دېدى شەمشىبانۇ ئاغىچا قىزىنىڭ كەپسىزلىكىدىن خىجىل بولغان ھالدا .

سۇلتان ئابدۇللاخان بولسا كۈلۈمسىرىگەن ھالدا مەلىكە مۆھتەرەم خېنىمنىڭ غىلاپتىن خەنجەرنى ئېلىشىغا يول قويدى . مەلىكە خەنجەرنى قولغا ئېلىپ زوقلانغان ھالدا بىر نەچچە دەقىقە قارىۋەتكەندىن كېيىن ئورنىغا قايتىپ كەلدى . دە خەنجەرنىڭ ئۇچى بىلەن

قوغۇندىن بىر چىشلەم ئويۇپ ئاغزىغا سالدى .

- قوغۇننىڭ تەمى قانداقراقكەن ، مەلىكەم ؟- سورىدى ئابدۇللاخان مەلىكىنى گەپكە

سالماقچى بولۇپ .

- تاتلىق ئىكەن ، دېدى مەلىكە تەمكىنلىك بىلەن ، - قوغۇندىن كۆرە مۇنۇ خەنجەر

تېخىمۇ تاتلىق ئىكەن . خان ئاتام ئىجازەت بەرسە بۇ خەنجەرنىمۇ يەۋەتسەم دەيمەن .

سۇلتان ئابدۇللاخان مەلىكە مۆھتەرەم خېنىمنىڭ تولىمۇ چېچەنلىك بىلەن

خەنجەرنى ئۆزىنى سوراۋاتقانلىقىنى بىلىپ ، قىزنىڭ ئەقلىگە ۋە سۆز ماھارىتىگە شۇنداق

قايىل بولدىكى ، ھېچ ئىككىلەنمەيلا ئەڭ ئەتىۋار بۇيۇملىرى قاتارىدا ساقلايدىغان

خەنجىرىنى مەلىكىگە سوۋغا قىلىۋەتتى .

- مەلىكىگە ئىجازەت ، - دېدى ئابدۇللاخان ئالتۇن توقىلىق كەمىرىگە ئېسىۋالغان

غىلاپنى يېشىۋېلىپ مەلىكىگە تەڭلەپ تۇرۇپ ، - ئېلىڭ ، مەلىكەم ئول خەنجەرنى مۇنۇ

غىلاپقا سېلىپ ساقلاپ ، ئالدىرماي يەۋېلىڭ .

خان بىلەن مەلىكە ئوتتورسىدا يۈز بەرگەن بۇ سۆز ئويۇندىن سورۇندىكىلەر

ھۇزۇرلىنىپ كۈلۈشتى .

مەلىكە خاننىڭ ئالدىغا كېلىپ غىلاپنى ئىككى قوللاپ تەۋازۇ بىلەن ئىگىلىپ تۇرۇپ

ئالدى - دە خەنجەرنى غىلاپقا سېلىپ ، غىلاپنىڭ بېغىنى قاشتېشى كەمىرىگە ئۆتكۈزۈپ

يېنىغا ئېسىۋالدى .

- خان ئاتامنىڭ ئېلتىپاتىغا ھەشقاللا ، بۇ خەنجەر ۋاقتى كەلگەندە

سەلتەنتىمىزنىڭ دۈشمەنلىرىنىڭ كۆكرىكىگە ئەجەل تىغى بولۇپ ئۇرۇلغاي !

- تەشەككۈر ، تەشەككۈر ، - دېدى سۇلتان ئابدۇللاخان ھاياجانلىنىپ ، - ئەقىل -

پاراستىڭىز ، غەيرەت - شىجائىتىڭىزگە بارىكالا ، مەلىكەم ، يېشىڭىز كىچىك بولسىمۇ

جاسارىتىڭىز زىيادە ئىكەن . ئىنىم سەئىد باباخان سۇلتان سىزنى قىز بالا دەپ ئولتۇرماي

ئەر ھىممەتلىك قىلىپ تەربىيىلىگەن ئوخشايدۇ . باھادىر مەلىكە بولغايسىز .
- سۇلتان ئالىيلىرى تولا رايىغا بېقىپ ئەرگە كۆندۈرۈپ قويدى ، - دېدى مەلىكە شەمشىبانۇ ئاغىچا سۇلتان ئابدۇللاخانغا ئېھتىرام بىلدۈرۈپ ، - نېمىشقىكىنتاڭ ، مەلىكىنىڭ تەڭ دېمەتلىكلىرى كەشتە تىكىش ، قونچاق ، تاشتەرمەك ئويناشقا ئامراققۇ ، مەلىكەم بولسا ياراغقا ئامراق ، خەنجەر - پىچاققا ئالاھىدە ئىشتىياقى بار . تۇرپاندىكى ھۇجرىسىدا ساقلىغان خەنجەرلىرى ئوتتوزدىن ئاشىدۇ . تېخى جانبازلىققا روقمەنلىكىنى دېمەيلا .

- نېمە ؟ جانبازلىققىمۇ زوقى بارمۇ مەلىكەمنىڭ ؟- دېدى چوڭ خانىش ھەم ھەيران بولغان ، ھەم ياراتمىغان بىر خىل تەرزىدە ، ھەممەيلەننى ئاڭلىسۇن دېگەندەك ئاۋازىنى ئۈنلۈكرەك چىقىشقا تىرىشىپ .

-شۇنداق ، شاھبانۇ ئالىيلىرى ،- دېدى مەلىكە شەھىشبانۇ ئاغىچا ، چوڭ خانىشقا قاراپ ، - مەلىكە ئوقيا ئېتىش ، نەيزە - قىلىچ ئوينىتىشقا خېلىلا ماھارەت ئىگىلىدى . مەلىكە مۆھتەرەم خېنىمنىڭ مەلىكىلەرگە يات بۇ ھەۋىسىنى ياراتمىغان چوڭ خانىش چاندۇرماي تۇمشۇقنى ئۇچلىدى . لېكىن ، بۇ جاۋاب ئابدۇللاخاننى تېخىمۇ بەك قىزىقتۇردى .

- شۇنداقمۇ تېخى ، ئۇنداق بولسا مەلىكەم بىلەن كېلەر ھەپتە بىللە ئوۋغا چىققاچ ماھارىتىنى كۆرۈپ باقسام قانداق بولۇر ؟

- ئەمىسە ، ۋەدىلىرى ۋەدە - ھە ، خان ئاتا ، دېدى مەلىكە مۆھتەرەم خېنىم چاققانلىق بىلەن .

شۇ ئارىدا سۇلتان ئابدۇللاخاننىڭ قېشىغا كەلگەن بىكاۋۇلبەگنىڭ قولىغا بىر نېمىلەرنى كۆسۈرلىدى .

- ئەمىرلەر ساقلاپ تۇرسۇن ، مەن ھازىرلا چىقىمەن ، - دېدى ئابدۇللاخان

بىكاۋۇلبەگكە ۋە مەلىكە شەمسىبانۇ ئاغچىغا قاراپ ئۆزرە ئېيتتى ، - كېلىن ئاغچا خېنىمغا كۆپرەك ھەمراھ بولالمايدىغان بولدۇم . بۈگۈن بىر قانچە ساتقۇن ئەمىرلەرنى جازالاپ رەئىيەتكە ئىبىرەت قىلدۇرماقچىدىم . مەن ئوردىغا چىقاي . يەنە باشقا كۈنى مۇلاقەتتە بولارمىز .

- خان ئاتام بىلەن بىللە بارسام بولامدۇ ؟ - دېدى مەلىكە مۆھتەرەم خېنىم مېڭىشقا تەمشەلگەن خاننىڭ ئالدىنى توسۇپ .

- ئۇ دېگەن تاماشا كۆرىدىغان سورۇن ئەمەس ، مەلىكەم ، - دېدى چوڭ خانىش خاننىڭ جاۋابىنى كۈتمەستىنلا مەلىكىگە قاراپ ، - قەتلىگاھقا قىز بالا بارسا بولمايدۇ . ئۇ يەرگە بېرىپ قورقۇپ كېتىپ ئاغرىپ قالمىسىلا يەنە .

- قوقمايمەن ، - دېدى مەلىكە قەتئىيلىك بىلەن ، - مەن تۇرپاندىمۇ پەدەرىم سەئىدباباخان ئالىيلرىنىڭ قەتلىگاھىغا ئىشتىراك قىلغانمەن . بىللە بېرىپ خان ئاتامنىڭ ئول ساتقۇنلارنى جازالىغىنىنى ئۆز كۆزۈم بىلەن كۆرگۈم بار . قىلىچىدىن قان تامدۇرۇشنى بىلگەن كىشى ئاندىن يۇرت سورىيالايدۇ . شۇنداقمۇ ، خان ئاتا ؟

مەلىكىنىڭ يېشىغا ماس كەلمىگەن ھالدا سورىغان بۇ سوئالى سۇلتان ئابدۇللاخاننىمۇ ، خانىشلارنىمۇ ۋە باشقا سورۇن ئەھلىنىمۇ ھەيران قالدۇردى .

6

ئاستاننىڭ كۈنچىقىش تەرىپىدىكى چوڭقۇر يارلىقنىڭ لىۋىگە جايلاشقان قەتلىگاھ ئادەم دېڭىزىغا ئايلانغانىدى . چەمبەرچاس باغلانغان سەككىز نەپەر ساتقۇن يارنىڭ لىۋىگە قاتار تىزلاندىرۇپ ئولتۇرغۇزۇپ قويۇلغانىدى . قىلىچلىرىنى يالىڭاچلىغان ياساۋۇللار قەدەمدە بىر ياي شەكىللىك سەپ تۈزۈپ دەۋرەپ تۇرغان خەلقنى ئۆتكۈزمەي جازا ھەيدىنى مۇھاپىزەت

قىلىپ تۇراتتى .

قەتلىگاھنىڭ كۈنپېتىش تەرىپىدىكى بىرگەز ئېگىزلىكتە كۆتۈرۈپ ياسالغان شاھانە لاپاسنىڭ سايىسىدە سۇلتان ئابدۇللا خان قەلەمدار - ئەلەمدار ئەمىرلەرنىڭ ئوتتۇرىسىدا ئاتلىق ھالاتتە ھەيۋە بىلەن تۇراتتى . بېشىدىكى شاھەنە دۇبۇلغىسىنىڭ ئالتۇن قۇبىلىرى قۇياش نۇرىدا كۆزنى قاماشتۇراتتى . ئۈچىسىدىكى ساۋۇتقا بېزەك ئورنىدا تۇتۇلغان تۈرلۈك جاۋاھىراتلار يۇلتۇزدەك چاقنايتتى . ئالتۇن توقىلىق كەمىرىگە تەڭداشسىز ھوقۇق ، كۈچ - قۇدرەتنىڭ سىمۋولى بولغان ئالماس ساپلىق زۇلىپقارى ئېسىقلىق ئىدى . باشقا ئەمىرلەرمۇ جەڭ كىيىمى كىيىشىۋالغان بولۇپ ، قەتلىگاھ بەئەينى جەڭ مەيدانىغا ئوخشاپ قالغانىدى .

سۇلتان ئابدۇللاخاننىڭ ئوڭ يېنىدا تۇم قارا ئايغىرغا مىنىۋالغان مەلىكە مۆھتەرەم خېنىمۇ بېشىغا دۇبۇلغا ، ئۈچىسىغا ساۋۇت كىيىۋالغان بولۇپ ، تېخى بايىلا ئابدۇللاخاندىن سوراپ ئېلىۋالغان ئالتۇن ساپلىق خەنجىرنى كەمىرىگە ئېسىۋالغانىدى . ئۇ ئات ئۈستىدە تولىمۇ جەسۇر كۆرۈنەتتى . تۇرپاندىن ئالغاج كەلگەن ئوقياسىنى يېنىغا ئېسىۋالغان بولۇپ ، ساغرىسىغا چۈشۈپ تۇرغان نەقىشلىك كۆن ئوقدانغا لىق ئوق قاچىلانغانىدى ،

جازا دىۋانىنىڭ ئەمىرى خاننىڭ ئىجازىتىنى ئېلىپ جاكارچىنى خان يارلىقىنى جاكارلاشقا بۇيرىدى . جاكارچى ئېتىنى دېۋىتتېپ جازا مەيدانىنىڭ ئوتتۇرىغا كەلدى ، - دە مەخسۇس خان يارلىقى سېلىنىدىغان ، نەپىس ئىشلەنگەن تېرە قاچىچۇقتىن بىر يۆگەم قەغەزنى ئېلىپ ئوقۇشقا تەييارلاندى . ئۇنىڭغىچە جاكارچىنىڭ ياردەمچىسى قولىدىكى مىس تېۋىلبازنى بىر نەچچە قېتىم چالدى - دە كانىيى يىرتىلىپ كەتكۈدەك ۋارقىراپ ، خەلقىنى تەرتىپكە چۆندى . دېڭىزدەك دەۋرەپ تۇرغان ئادەملەر شۇ ھامان تىمتاسلىققا چۆمدى .

جاكارچى گېلىنى ئىككى قېتىم قېرىپ ، يارلىقىنى ئوقۇشقا باشلىدى :

- ئەييۈھە - ناس - ئەييۈھە ناس يارلىققا قۇلاق سېلىڭلار ئامۇخاس ! ھازىر

ئادالەتنى نوشىرۋان ، ئەل - رەئىيەتكە پاسىبان ، ئەغيارلىرى يەر بىلەن يەكسان دۆلەت پاناھىمىز سۇلتان ئابدۇللاخان ئالىيلىرىنىڭ يارلىقى جاكارلىنىدۇ .

يارلىق :

ئاستانىدىكى بارلىق ئۇلۇغ - ئۇششاق ، ئەر - ئايال ئاۋام رەئىيەتكە ، باشقا شەھەر ، يۇرت - قىشلاقلاردىكى پۇقرالارغا يېتىپ مەلۇم بولسۇنكى ، ئۇزۇندىن بېرى ئوردىنىڭ تۈزىنى يەپ ، ئالىي شاھانە ئىنئاملارغا ئېرىشىپ ، سەلتەنەتتىمىزدە ئەتمۈرلىنىپ كېلىۋاتقان سەككىز ئەمىرنىڭ خانغا ئاسىيلىق ، سەلتەنەتكە ساتقۇنلۇق قىلىش گۇناھى ئۈچۈن ، ئەل - رەئىيەت ئالدىدا جازالاپ ئۆلۈمگە بۇيرۇلدى . ئۇلارنىڭ ئىلگىرىكى كۆرسەتكەن تۆھپىسىنى نەشەرگە ئېلىپ ، مال - مۈلكى ، ۋە جەددى - جەمەتى دەخلى - تەرۇزغا ئۇچرىمايدۇ . بارلىق سەئىدىيە پۇقرالىرى بۇ ئىشتىن قاتتىق ئىبرەت ئالغاي !...

جاكارچى گۇناھكار ئەمىرلەرگە قانداق جازا بېرىلگەنلىكى ھەققىدىكى پەرماننى ئوقۇپ تۈگەتكەندىن كېيىن جاللاتلار مىرغەزەپنىڭ ① باشچىلىقىدا ھۆكۈمنى ئىجرا قىلىشقا باشلىدى . ئاۋۋال مىرزا غەنىبەگ بىلەن مىرزا نەجىبەگنى پورۇقلاپ قايناۋاتقان ياغقا باستى . ئاندىن ئەمىر ئەييۇپبەگ بىلەن مىرزا يامغۇرچىبەگنىڭ كاللىسى بىر قىلىچ بىلەن ئۈزۈپ تاشلىدى . مىرزا خەلىلبەگ بىلەن مىرزا سەيپۇللابەگ دارغا ئېسىلدى . ئەڭ ئاخىرىدا مىرزا شاھبەگ بىلەن مىرزا دىۋان ئوقيا بىلەن ئېتىپ ئولتۇرۇشكە بۇيرۇلدى .

ئوقيا بىلەن ئېتىپ ئولتۇرۇشكە بۇيرۇلغان بەگلەر بىردىن تۇۋرۇككە ئۆرە تۇرغۇزۇلۇپ باغلىناتتى - دە ، تاللانغان ئون نەپەر مەرگەن يۈز قەدەم يىراقلىقتىن نۆۋەت بويىچە ئوق ئېتىپ ئولتۇرەتتى . مەرگەنلەر ئاۋۋال مىرزا شاھبەگنىڭ كۆكرىكىنى نىشانغا ئېلىپ ئوق ئۈزۈشكە باشلىدى . شۇئال سۇلتان ئابدۇللاخاننىڭ يېنىدا تۇرۇپ تاماشا قىلىۋاتقان مەلىكە

مۆھتەرەم خېنىمنىڭ تىرىقلىرىغا تۈجۈپىلەپ خېنە يېقىلغان نازۇك بارماقلىرى بويىغا ئېسىلغان ئوقياغا يۈگۈردى . مەلىكە دەققە ئىچىدە يانى ئوقلىدى . دە ، قېشىدىكى سۇلتان ئابدۇللاخانغا مۇراجىئەت قىلدى .

- خانائاتام ئىجازەت قىلسا ، مەنمۇ بىر تال ئوق ئېتىپ باققان بولسام .

خان مەلىكە مۆھتەرەم خېنىمنىڭ نازۇك بارماقلىرى مەھكەم تۇرۇپ تۇرغان ، نەپىس ياسالغان ئوقياغا ھەۋەس بىلەن قاراپ قويۇپ ، رازىمەنلىك بىلەن باش لىڭشىتىپ ئىجازەت بەردى .

- ئېھتىيات قىلىڭ ، مەلىكەم ،- دېدى ئابدۇللا خان ياننىڭ كىرىچىنى تارتىۋاتقان مەلىكە مۆھتەرەم خېنىمنى ئاگاھلاندۇرۇپ ، - ئوقىڭىز نىشانغا تەڭمەي بىگۇناھ رەئىيەتنى زەخمىلەندۈرۈپ قويمىسۇن .

مەلىكە ئۆزىنىڭ ئوقيا ئېتىش ماھارىتىگە ئابدۇللاخاننىڭ ئانچە ئىشەنچ قىلالمايۋاتقانلىقىنى سېزىپ ھەم رەنجىدى ، ھەم لىۋىنى مەھكەم چىشلىگىنىچە ئوقلانغان ياننىڭ كىرىچىنى تارتىپ تولۇن ھالەتكە كەلتۈردى . دە ، نىشاننى قارىغا ئېلىپ تۇرۇپ كىرىچىنى قويۇۋەتتى . شۇ ھامان تۈۋرۈككە مىخلانغان مىرزا نەۋرۇز دىۋان ئېچىنىشلىق داد - پەرياد كۆتۈردى . مەلىكىنىڭ ئاتقان ئوقى ئۇنىڭ دەل ئوڭ كۆزىگە بېرىپ قالدغانىدى .

- بارىكالا ، مەلىكەم ، ھەقىقەتەن مەركەنكەنسز ،- دېدى سۇلتان ئابدۇللاخان مەلىكىنىڭ ماھارىتىگە ئاپىرىن ئوقۇپ .

- ئاپىرىن ! ئاپىرىن

كاتتا ماھارەت !

باشقا ئەمىرلەرمۇ خانغا ئەگىشىپ مەلىكە مۆھتەرەم خېنىمنى ماختاپ كېتىشتى .

ماختاش سادالىرىغا كۆمۈلۈپ كەتكەن مەلىكە ھاياجانلانغان ھالدا ئوقداندىن يەنە بىر تال ئوق ئالدى . دە ئوقنى ياغا سېلىپ كىرىچىنى كۈچەپ تارتقىنىچە مىرزا نەۋرۇز دىۋاننىڭ

سول كۆزىنى نىشانغا ئالدى

ئىككىنچى باب مەزھەپ توپانى

1

كۈن چۈشتىن قىيىلغان مەھەل .

تونۇردەك قىزىپ كەتكەن قەشقەر شەھىرىدە سەئىدىيە دۆلىتىنىڭ كاتتا شەھەرلىرىگە خاس قاينام - تاشقىنلىق ھايات داۋاملاشماقتا . بولۇپمۇ دوغايچى ، باققالارنىڭ بازىرى چاپ - چاپ ، دوغچىلار سايىۋەنلەر ئاستىغا توختىتىۋالغان دوغ غالتىكى ئۈستىدىكى تۈگمەن تېشىدەك يوغانلىقتىكى خۇستالدەك سۈزۈك مۇزلارنى تۆمۈر ۋاشاق بىلەن گۈرۈچتەك - گۈرۈچتەك تاراشلاپ سول قولىدىكى ھېجىر تاۋاقلارغا زايە قىلماي چۈشۈرۈپ ، كۈپتىكى پاكىز سۇ بىلەن چايقاپ ، خېرىدارلارنىڭ تەلىپى بويىچە ① ساراڭ توغ ، ② شىرنە دوغ ، ③ قېتىق دوغ ، ④ كاشكاپ دوغ ، ⑤ شەرىپەت دوغ ... لارنى چاققانلىق بىلەن تەييارلاپ م قوشۇق بىلەن چوقۇپ بېشىدىن ئىككى - ئۈچ گەز بېگىزلىكتە ئىككى - ئۈچ قېتىم سۈرۈپىتى . تولىمۇ سەنئەتلىك سورۇلغان دوغلار بىر تېمىمۇ زايە بولماي، يەنە ھىجرغا قىيۇلاتتى ، ئەنە شۇ يوسۇندا تەييار بوغلان دوغلارنى خېرىدارغا قوش قوللاپ ئۈزىتاتتى .

ھەم سوغۇق ، ھەم ئۆزگىچە تەملىك ، ھەم پۇراقلىق بۇ سوغۇق ئىچىملىكلەر ئۈسسۈزلۈقنى باسقاننىڭ سىرتىدا بەزىلىرى ئىسسىق ئۆتۈپ كەتكەن بىمارغا ، بەزىلىرى سوغۇقى ئېشىپ كەتكەن بىمارلارغا شىپا بولاتتى ، بەدەننىڭ ھارارىتىنى تەكشۈپ تۇرىدىغان بۇ ئىچىملىك بىر يۇتۇم ئىچكەن ئادەمنى خۇمار قىلىپ قوياتتى . كوچىغا چىققان ھەر قانداق بىرەر ھىجر ئىچمەي قالمايتتى . شۇكۈنلەردە قەشقەر شەھىرىدە دوغنىڭ بازىرى ئەڭ ئىنتىك ئىدى.

ئوردا بېغىدىكى تالزارلىق راۋاقتا كىيىملىرى بىلەنلا سەگىدەپ ئولتۇرغان

قەشقەرنىڭ نائىب ئەمىرى شاھزادە يولۋاسخان قاشتېشى قەدەھتىكى ئەييۈن ئارىلاشتۇرۇلغان كۈچلۈك شارابنى بىر كۆتۈرۈپلا ئىچىۋەتتى - دە ، ئالتۇن تاۋاقتىكى ساراڭ دوغنى قولغا ئېلىپ گۈپۈلدەتتىپ سۈمۈرۈشكە باشلىدى . ئادەتتە يالغۇز ئولتۇرۇپ بەزمە - ئىچكۈۋازلىق قىلمايدىغان شاھزادە بۈگۈن نېمە ئۈچۈندۈر ئۆلپەتسىز ئىدى . ئىككى يېنىدا ئولتۇرغان ئىككى كېنىزەك تۈز پېيىدە ياسالغان يەلپۈگۈچ بىلەن يەڭگىل يەلپۈيتتى .

يەنە ئىككى كېنىزەك داستىخاندىكى تۈرلۈك يەل - يېمىش ، يېمەكلىك ۋە ئىچىملىكلەرگە قونماقچى بولغان چىۋىنلەرنى تىنىمسىز قورۇيتتى . يەنە بىر كېنىزەك (شاھزادىنىڭ ھەرىمىدىكى خاس توقاللىرىدىن بولسا كېرەك) بوشىغان قاشتېشى جامغا مەي تولدۇرۇۋاتتى . شاھزادە ساقىيلىق قىلىۋاتقان بۇ كېنىزەككەمۇ ئىچكۈزگەن بولسا كېرەك ، ھەر ئىككىلىسىنىڭ چىرايى قىزىرىپ - كۆزلىرى خۇمارلىشىپ قالغانىدى .

داستىخاننىڭ تۆۋەن تەرىپىدە شاھزادىگە ئۇدۇلمۇ ئۇدۇل ئولتۇرغان يەنە بىر جۇۋان دۇتار چېلىپ ناخشا ئېيتىۋاتتى . ئۇنىڭ سۈزۈك ، يۇمشاق ، لەرزىلىك ئاۋازى جىمجىت ئوردا بېغىنىڭ بارلىق بۇلۇڭ - پۇچقاقلرىغا تەكشى تارقىلاتتى :

كىشى ئاشىق ئىسە ئوتتىن يانارمۇ ؟

ئەزىز مەشۇقىغە جانىن ئايارمۇ ؟

دىلۇجان بىرلە ھەر كىم بولسە ئاشىق ،

بولۇر مەشۇقىغە جانىدەك مۇۋاپىق . ①

مۇڭ بولۇپ ئولتۇرغان شاھزادە ناخشا ئاخىرلىشىشى ھامان ئالدىكى قاشتېشى جامنى قولغا ئالدى - دە ناخشىچى خۇۋانغا تەڭلىدى :

- بۈگۈن خېلىلا پەيزىڭ بارغۇ ، گۈلشەن ، تۈتە ماۋۇ بىر قەدەھ شارابنى ئىچىۋېتىپ

شوخراق پەدىگە چال .

- ئىلتىپاتلىرىغا ھەشقاللا ، شاھزادەم ، - دېدى جۇۋان ئورنىدىن تۇرۇپ شاھزادىگە نازاكت بىلەن ئېگىلىپ سالام قىلىپ ، - ھېلىمۇ باياتىن ئىچكەن شاراب بىلەن خېلىلا مەست بلۇپ قايتىمەن . ئەمدى ئىچمەي ، ناخشىنى سىلى زېرىكىپ قالغۇچە ئېيتىپ بېرەي .
- نېمانچىۋالا تولا گەپ قىلسەن ، گۈلشەن ، - دېدى شاھزادە تەئەددى قىلىپ ، - مەن بىلەن ئىچمەي كىم بىلەن ئىچەتتىڭ ، مەست بولۇپ قالساڭ ھېچ ۋەقەسى يوق . سەن مەست بولمىساڭ قىزىقچىلىق قانداق چىقىدۇ . مەن سېنىڭ ناخشاڭغىمۇ ، مەستلىكىڭگىمۇ خۇشتار .

شاھزادە ئۇيۇشتۇرغان بەزمىلەرگە داۋاملىق ئىشتىراك قىلىپ تۇرغاچقىمۇ ، ناخشىچى چوكان سۇر - ھەيۋىسى بىلەن پۈتكۈل قەشقەرنى تىترىتىپ تۇردىغان شاھزادىدىن ئانچە ھېيىق كەتمەيدىغاندەك قىلاتتى .

- مېنى شارابقا زورلاپ تاماشا كۆرۈشنىلا بىلىلا ، شاھزادەم ، - دېدى گۈلشەن تۈجۈپىلەپ ئوسما قويغان چىرايلىق ئەگم قاشلىرىنى نازلىق ئېتىپ ، چىرايغا ھەر قانداق بىر ئەركەكنىڭ ئىچى كۆيگۈدەك تەبەسسۇم يۈگۈرتۈپ ، - مەست بولۇپ يىقىلىپ قالسام ، ھېچكىمنىڭ كارى يوق مەن بىلەن .

گۈلشەننىڭ بۇ سۆزىنى ئاڭلاپ شاھزادە قاقاقلاپ كۈلۈپ كەتتى . قەشقەردىكى بەگزادە ، بايۋەچچە ، زەردارلار ئۈچۈن « ھىندى سارىيى » دەپ ئاتىلىدىغان ساراينىڭ ئىچكىرىسىدە خۇپىيانە ئېچىلغان بەزمىخاننىڭ ناخشىچىسى بولغان بۇ چوكاننىڭ خېلىلا داڭقى بار ئىدى . شاھزادە يولۋاسخان ئۆزىنىڭ نائىب ئەمىرلىك ۋە شاھزادىلىق سالاھىيىتى بىلەن بۇ بەزمىخانغا بېرىش ئىمكانىيىتى بولمىغانلىقى ئۈچۈن بۇ چوكاننى پات - پات ئوردىغا قىچقارتىپ بەزمە سورۇنلىرىدا دۇتار چالدۇرۇپ ناخشىسىدىن ھۇزۇر ئالاتتى .

گۈلشەنمۇ ئانچە - مۇنچە ناز قىلىپ قويغان بىلەن خېلى - خېلى ئەركەكلەردىن قېلىشماي شاراب ئىچەتتى - ئوبدانلا مەست بولۇپ قالاتتى . بەزمە ئاخىرلاشقاندا شاھزادە ۋە

باشقا ئەمىرلەر ، بەگ - تۆرىلەرنى ، زەردار مېھمانلارنى خىزمەتكار - مۇلازىملار يۆلەپ خاس مېھمانخانلارغا ئەكىرىپ ، مەپە - خادىكلارغا چىقىرىپ ھالىدىن خەۋەر ئالغىنى بىلەن ، بۇ مەيخور ، دۇتارچى جۇۋان بىلەن نېمە ئۈچۈندۈر خىزمەتكارلارنىڭ كارى بولمايتتى . ئۇ مەستچىلىكتە جايلاپ ماڭالماي يىقىلىپ چۈشۈپ ، توپا - تۇمانلارغا مىلىنىپ كىيىم - كېچەكلەرنى رەسۋا قىلىۋالاتتى - دە ، ئۇدۇل كەلگەن بىر يەردە يېتىپ قالاتتى . مەستلىكىدىن يېشىلگەندە تۇرقىغا قاراپ ئۆزى بىلەن كارى بولمىغان خىزمەتكارلارنى بولدى دېگۈچە قارغايىتى . ئىككىنچىلەپ ئوردىغا ئاياغ باسمىلىققا ، شاھزادىنىڭ بەزمە سورۇنلىرىغا قاتناشماسلىققا قەسەمىياد قىلاتتى . ئەمما شاھزادە قىچقارتىپ مەپە ئەۋەتكەن ھامان ، ھېلىقى قەسەملىرىنى پۈتۈنلەي ئۈنتۈيتتى - دە ياسىنىپ - جابدۇنۇپ ئوردىغا يۈگۈرەيتتى . گۈلشەننىڭ مەست ۋاقتىدا قىلغان سۆز - ھەرىكەتلىرىنى خىزمەتكارلىرىغا سۆزلىتىپى ئاڭلىغان شاھزادە يەنە قانغۇچە كۈلەتتى . « مەن گۈلشەننىڭ ناخشىسىغىمۇ ، مەستلىكىگىمۇ خۇشتار » دەيتتى شاھزادە ھۇزۇرلانغان ھالدا . شۇ تاپتا شاھزادە گۈلشەننىڭ ئاشۇ قىزىقارلىق ھەرىكەتلىرىنى كۆز ئالدىغا كەلتۈرۈپ كۈلۈپ كەتكەندى .

- خاتىرجەم ئىچمۇ ، - دېدى شاھزادە كۈلكىدىن ئىكزىن تۇتالمىغان ھالدا ، - خىزمەتكارلارغا تاپىلاپ قويىمەن . ئۇلار سېنى ئارامخانغا ئەكىرىپ قويدۇ .

گۈلشەن شاھزادە بىلەن ئارتۇقچە تالاشمىدى . گەرچە ئۇ ھازىر كەيپ بولغان بولسىمۇ ئەدەپتىن چىقىپ كەتكۈدەك دەرىجىدە ئەمەس ئىدى . شۇڭلاشقا ، ئىكزىنى تۇتۇۋالغان ھالدا شاھزادىگە مۇراجىئەت قىلدى :

- ئۇنداقتا مەن باشقا جامدا ئىچەي ، شاھزادەمنىڭ مۇبارەك لەۋلىرى تەگكەن قەدەھكە لەۋ تەگكۈزۈپ ئەدەپسىزلىك قىلىشقا ھەددىم ئەمەس .

- ئەجەپ ئەقىللىق جۇمۇسەن ، گۈلسەن ، - دېدى شاھزادە شەھۋەت ئۇچقۇنلىرى چاچراۋاتقان كۆزلىرىنى گۈلشەننىڭ خۇمارلاشقان كۆزلىرىگە تىكىپ تۇرۇپ ، - توغرا ،

شاھزادىنىڭ لەۋلىرى تەگكەن يەرگە باشقىلارنىڭ لەۋ تەگكۈزۈشىگە قەتئىي بولمايدۇ .

شاھزادە ساقىيلىق قىلىۋاتقان كېنىزەككە قاراپ بۇيرۇدى :

- گۈلشەنگە ئۆزىنىڭ پىيالىسىدە شاراب تۇت .

جاللات خېنىم (تارىخىي رومان) -5

- ئازراق قۇيسلا خېنىم ، - دېدى گۈلشەن ساقىيلىق قىلىۋاتقان كېنىزەككە قاراپ .

داستىخان راسلىغاندا گۈلشەنگە شاراب قۇيغىلى مەخسۇس قەدەھ تەييارلانمىغانلىقى ئۈچۈن شەربەت قۇيۇلغان كىچىكرەك ئالتۇن پىيالىدىن بىرنى بىكارلاپ شاراب قۇيۇپ بەرگەندى .

شۇ تاپتا گۈلشەن ، ساقىي كېنىزەكنىڭ پىيالىنى تولدۇرۇۋېتىشىدىن ئەنسىرەپ قالغانىدى . بىراق گۈلشەننى راسا بىر مەست قىلىپ تاماشىسىدىن ھۇزۇرلىنىشىنى كۆڭلىگە پۈككەن شاھزادە يولۋاسخان ، كېنىزەكنى ئالتۇن پىيالىگە لىق شاراب قويۇشقا ئىشارە قىلدى . گۈلشەن غۇدۇرغان ھالدا لىقمۇ لىق بىر پىيالى شارابنى ئۈچكە بۆلۈپ ئىچمەۋەتتى ، - دە ، رەنجىگەننى قىلىپ چىرايىنى پۈرۈشتۈرگىنىچە سورىدى :

- ئەمدى قايسى پەدىنى ئاڭلاشنى خالايسىڭىز ، شاھزادەم .

- توختار تۇر ، - دېدى شاھزادە يولۋاسخان ئالدىدىكى قاشتېشى قەدەھنى قولغا ئېلىپ ، مەن ساڭا ھازىر مېنىڭ لېۋىم تەگكەن يەرگە لەۋ تەگكۈزۈشۈڭگە پەرمان بېرىمەن . ھازىرچە مۇشۇ قاشتېشى قەدەھ ئارقىلىق لەۋلىرىمىز جۈپلەشكەچ تۇرغاي .

بەرمە ، ئىشقۇزلىق سورۇنلىرىدا تولا يۈرۈپ پىشىپ كەتكەن ، ئەمدىلا ئوتتۇز بەش ياشنىڭ قارىسى ئالغان ، تېخى ياشلىق جەزىبىسىنى يوقاتمىغان گۈلشەننىڭ ئولتۇرسا - قوپسا ئارمان قىلىدىغىنىمۇ شاھزادە يولۋاسخاننى ئىشىق قارمىقىغا بىرەر قېتىم بولسىمۇ ئىلىندۈرۈش ، شۇ ئارقىلىق شاھزادىنىڭ كۆڭلىنى ئوتۇپ ئىشەنچىسىگە ئېرىشىپ ، شاھزادە

ھەرمىنىڭ كېنىزەكلىرىنى باشقۇرۇش مەرتىۋىسىگە ئېرىشىپ تىرىكچىلىك يول تېپىش ، بەزمىخانىدىن تولۇق قوتۇلۇپ چىقىپ كېتىش ئىدى .

شۇ تاپتا شاھزادە يولۋاسخاننىڭ ئۇنى ئەخمەق ئېتىپ ئېيتقان بۇ سۆزلىرى ئۇنىڭ يۈرىكىنى ئوينىتىۋەتتى - دە دەس ئورنىدىن تۇرۇپ شاھزادىنىڭ قولىدىكى قاشتېشى قەدەھنى ئىككى قولىدا ئېلىپ بىر كۆتۈرۈپلا ئىچىۋەتتى . ئاندىن قەدەھنىڭ گىرۋەكلىرىنى پاك - پاكىز يالىۋەتتى . ئۇنىڭ بۇ قىلىقىدىن شاھزادە يولۋاسخان ۋە كېنىزەكلەر كۈلكىدىن ئۆزىنى تۇتۇۋالماي قېلىشتى .

- قېنى ئەمدى شوخ پەدىلەردىن بىرىگە چالە ، - دەپ بۇيرۇق قىلدى شاھزادە . خېلىلا مەست بولۇپ قالغان گۈلشەن دۇتارنى قولغا ئېلىپ پەدىسىنى سەل - پەللا تەڭشەپ ، نازۇك بارماقلىرى بىلەن دۇتارنىڭ تارىسىنى چېكىشكە باشلىدى :

تامدىن ئېگىز چىتلارى ،
بارسام قاۋار ئىتلارى .
ئاخشام ياتسام غوجام بىلەن ،
ئۇخلايمىدى پىتلارى .

ناخشىنى ئاڭلاپ شاھزادىمۇ ، كېنىزەكلەرمۇ تېلىقىپ كۈلۈشكە باشلىدى . گۈلشەم بولسا شاھزادىنى كۈلدۈرەلىگەنلىكىدىن ھاياجانلىنىپ ناخشىنى تېخىمۇ ئەۋجىگە چىقىشقا باشلىدى . ئۇ ھەر بىر كۈپىلىت ناخشا ئاخىرلاشقاندا ئاخىرىغا «ئاھ غوجام» « تاتلىق غوجام » ، «ۋايىجان - ۋايىيە» دېگەندەك سۆزلەرنى نەقرات قىلىپ غىلغىڭلايتتى .

چايقايدۇ يا ، چايقايدۇ ،
ئىلمان سۇدا چايقايدۇ .

ئاشۇ غوجامنى بىر سۆيسەم

نەدەن - بەدەنگە تارقايدۇ

كۈچلۈك شاراب بىلەن گۈلشەننىڭ شوخ پەددىكى شەھۋانىي تۇيغۇلارنى قوزغاتقۇچى ناخشىسى ۋە ناخشىغا قوشۇپ قاش - كۆزلىرىنى ئوينىتىپ خۇلق قىلىشى شاھزادىنى ئوبدانلا مەست قىلىپ قويغانىدى . شاھزادىگە يېقىنلىشىشى ئارزۇ - ئۈمىدىنى بۈگۈنكى مۇشۇ خاس سورۇنغا باغلىغان گۈلشەن بارلىق ھۈنەر - ماھارەت ، نازۇكەرەشمىسىنى ئىشقا سېلىۋاتاتتى . شەھۋانىي ھەۋسى قوزغىلىشقا باشلىغان شاھزادە ئۆزىنىڭ سالاھىيىتىنى ئۈنۈتۈغان ھالدا ، گۈلشەننىڭ سۈرمە سۈركەلگەن چوڭ - چوڭ كۆزلىرىگە شەيدالىق بىلەن تىكىلىپ قالغانىدى ...

دەل مۇشۇ دەقىقىدە ئوردا بېغىنىڭ قاراۋۇللار بېشى پالاقلاپ كەلگىنىچە شاھزادىنىڭ قېشىغا كېلىپ توختىدى - دە ، قول باغلاپ تۇرغىنىچە ئىجازەتمۇ سورىماستىن سۆزلەشكە باشلىدى :

- مەلۇم بولغايسى ، سۇلتان ئالىيلىرى ، خوجا ھىدايتۇللا پىر بۇزۇرۇكۋار ھەزرەتلىرى دىدارلىرىغا مۇلاقەتتە بولۇش ئۈچۈن دەرۋازا ئالدىدا ساقلاپ قالدى .

شاھزادىنىڭ چېكىگە يېتىشكە باشلىغان شەھۋانىي تۇيغۇلىرى خۇددى بىر چېپەك سۇ قويۇۋەتكەندەك سوۋۇپ كەتتى . ھاياجاندىن چىققان ۋۇجۇدى لاسسىدە بوشاشتى . بىمەھەل ۋاقىتتا كېلىپ كەيپىنى بۇزغان قاراۋۇللار بېشىغا غەزەپ بىلەن ئالايدى . ئەمما ، ئۇنى جازاغا بۇيرۇمىدى . چۈنكى ، شاھزادە خوجا ھىدايتۇللا ئىشانغا قول بېرىپ پىر تۇتقاندىن بېرى ، ئىشاننىڭ شېرىن سۆزلىرى ، دەبەبىلىك ئۇچۇرۇپ ماختاشلىرى ، كەلگۈسى تەقدىرى ھەققىدىكى ئاجايىپ كاتتا بېشارەتلىرى شاھزادىنى ۋەسۋەسىگە سېلىپ قويغانىدى . ئىشاننىڭ بۇنداق سۆزلىرىگە خۇددى ئەپپيۈن ئارىلاشتۇرۇلغان كۈچلۈك شارابقا

خۇمار بولۇپ قالغاندەك خۇمار بولۇپ قالغان شاھزادە يولۋاسخان شۇ تاپتا بۇئەدەپسىز چاكارنى جازالايمەن دەپ دەرۋازا ئالدىدا قالغان پىر بۇزرۇك ھەزرەتلىرىنى ساقلىتىپ قويۇشتىن ئەنسىرىگەندى . شۇڭا ، ئۇ قاراۋۇللار بېشىغا دەرھال بۇيرۇق قىلدى :

- ماڭ ، پىرىمنى دەرھال باشلاپ كىر .

قاراۋۇللار بېشى سەل دېلىغۇل بولغان ھالدا يەنە سوردى :

- ئىشان پىرىمنى نەگە باشلايمەن ، ئالىلىرى ؟

بۇ سوئالنى ئاڭلاپ شاھزادە يولۋاسخاننىڭ بىردىنلا ئوغىسى قاينىدى :

- ھوي كالۋا ، نېمە تىلىڭنى چاپناپ تۇرىسەن ، ئىشان پىرىمنى مېنىڭ قېشىمغا

باشلاپ كەلمەي ، ئاناڭنىڭ قېشىغا باشلامتىڭ ...

شاھزادىنىڭ تىل - ھاقارەتلىرى ئاخىرلىشىپ بولغۇچە قاراۋۇللار بېشى غايىب

بولدى ، چۈنكى ، ئۇ قەشقەر خەلقىنىڭ تەڭدىن تولىسى دېگۈدەك « ئىشان پىرىم » ، « پىر

بۇزرۇكۋار » « خوجا ئىشان ھەزرەت » دەپ قول بېرىپ مۇرىت - مۇخلىس بولغان ئىشقىيە

سۈلۈكىنىڭ بۇ كاتتا پېشۋاسىنى مۇشۇنداق مەي - شاراب ، ناخشا - ساز ۋە نامەھرەم بىلەن

بەزمە - سۆھبەت قۇرۇپ ئولتۇرغان سورۇنغا باشلاپ كېلىشنى لايىق كۆرمىگەن ۋە بۇنى ئۆزى

ھەم شاھزادە ئۈچۈنمۇ قاتتىق گۇناھ ھېسابلىغانىدى . شۇ سەۋەبتىن شاھزادىدىن

ياندۇرۇمىلاپ سورىغانىدى . ئەپسۇسكى ، شاراب بىلەن ناخشىچى جۇۋاننىڭ ناز - كەرەشمىسىدە

مەست بولۇپ كەتكەن شاھزادىنىڭ بۇلارنى ئويلاشقا چولىسى يوق ئىدى .

بىردەمدىلا بېشىغا ئاق داكىدا چاقما كاۋىدەك يوغانلىقتا سەللە ئوربۇۋالغان ، ئىشانلىق

جەندىسىنى چۈچىلىق ناۋات رەڭ رومال بىلەن باغلىۋالغان ، ئېڭىكىدىكى بىر تۇتام قاپقارا

ساقلىلى قان تەپچىرەپ تۇرغان ، گىردىدەك چېھرىگە خويمۇ ياراشقان خوجا ھىدايتتۇللا ئىشان

تالزار راۋاققا يېتىپ كەلدى - دە شاھزادە يولۋاسخانغا پۈكلىنىپ تۇرۇپ سالام قىلدى .

- ئەسسالا مۇ - ئەلەيكۇم ، خانۇ خاقان ئالىلىرى ، ئالتۇن بويلىرى ئېسەنمىكىن ؟

شاھزادە ، ئىشاننىڭ سالىمىنى دەلدۈگۈنۈپ دېگۈدەك ئورنىدىن تۇرۇپ ئىلىك ئالدى - دە ، يېنىدىن جاي كۆرسەتتى .

- كە ... كەلسە ... پىر بۇزۇكۇم ، ھە بۇياققا .

خوجا ھىدايتۇللا ئىشان ناخشىچى - چوكان بىلەن مەي كوزىلىرىغا ھېرىسمەنلىك بىلەن ، داستىخاندىكى نېمەتلەرگە ئاچ كۆزلۈك بىلەن پىزلا نەزىرىنى يۈگۈرتتى - دە كالىچىنى سېلىپ تاشلاپ كۆرپىنىڭ ئۈستىدە شاھزادىگە ياندىشىپ دېگۈدەك جايلىشىپ ئولتۇرۇۋالغاندىن كېيىن دۇئاغا قول كۆتۈردى ۋە ئاۋازىنى ئۈنلۈك چىقىرىپ ئاڭلىتىپ تۇرۇپ شاھزادىنىڭ ئۆمرىنىڭ ئۇزۇن ، دۆلىتىنىڭ زىيادە ، دۈشمەنلىرىنىڭ زەبۇن - خار بولۇشىنى تىلەپ ئۇزۇندىن - ئۇزۇن دۇئا قىلغاندىن كېيىن « ئاللاھۇ ئەكبەر » دەپ يۈزىنى سىيىدى - دە ، ئورنىدىن قوپۇپ قول باغلاپ تۇرغىنىچە شاھزادىدىن قايتا ئېسەنلىك سورىدى .

- ئىنشائاللا - دېدى ئىشان ئەتلەس كۆرپە ئۈستىگە قايتا جايلىشىپ ئولتۇرۇۋالغاندىن كېيىن سۆز باشلاپ ،- ئىشلەتكەن « قارا خەت » پەنتىمىز تولۇق كۈچىنى كۆرسىتىپتۇ ، سۇلتانىم . ئاستانىدىكى يارەنلەرنىڭ ئەۋەتكەن مەكتۇپىدىن مەلۇم بولۇشىچە م ھېلىقى مەكتۇپنى كۆرگەن پەدەرلىرى ئابدۇللاخان ئالىيلىرى قاتتىق غەزەپلىنىپتۇ - دە نېرى - بېرىسىنى سۈرۈشتۈرمەيلا مەكتۇپتا تىلغا ئېلىنغان ئەمىرلەرنىڭ ھەممىسىنىلا شۇ ھامان زىندانغا بۇيرۇپ ئەتسى قەتلىگاھتا كالىسىنى ئاپتۇ . بىر پارچە مەكتۇپ بىلەنلا پەدەرلىرىنىڭ قولى ئارقىلىق بىر مۇنچە دۈشمەنلىرىمىزنى يوق قىلدۇق .

- بۇ نۇسرەت يەنىلا جانابىي ئىشان پىرىمىنىڭ كامالى ئەقلى - پاراستىنى ئىشقا سېلىپ كۆرسەتكەن تەدبىرىدىن قولغا كەلدى ، - دېدى شاھزادە يولۇساخان بۇ خۇش خەۋەردىن سۆيۈنۈپ ،- ئەتتەك ئاستانە ئەمىرى مىرزا باباقبەگە بىلەن ئوردا ئىشكئاغىسى مىرزا تەڭرىبەردىبەگىلەر ئامال قالدى - دە پىرىم ، يەنە تېخى ئەمىر كەبىر ھىندىقۇش

مىرزىمۇ بار دېسىلە . مەكتۇپقا ئول ئەمىرلەرنىڭ ئىسمىنىمۇ كىرگۈزۈپ قويدىغان ئىش ئىكەن .

- ئول ئۈچ ئەمىر سۇلان ئابدۇللاخان ئالىيلەرنىڭ تىلىمۇ يېقىن مەھرەملىرىدىندۇر . شاھزادەم ، ناۋادە ئۇلارنىڭ ئىسمىنىمۇ مەكتۇپقا پۈتۈپ قويغان بولساق ، خان ئالىيلەرى ئول مەكتىپتىن گۇمانلىنىپ قېلىشى ، سىر - مۇددىئايىمىز پاش بولۇپ قېلىشى مۇمكىن ئىدى. ئىنشائاللا ئۇلارنىمۇ پات ئارىدا يوقاقتايىمىز . جانابلىرىنىڭ بۈيۈك سەئىدىيە خانلىقىنىڭ تەخت - سەلتەنتىدە بەرقارار بولماقلىرىغا ، مۇبارەك باشلىرىغا خانۇ خانلىق تاجى كىيمەكلىرىگە ئۇزاق ۋاقىت قالمىدى ، شاھزادەم .

- ھەزرىتى ئىشان بۇزۇرۇكنىڭ دۇئاسىنىڭ بەراكاتى ، شۇنداقلا ئەقىل - پاراسەت نۇرلىرىنىڭ يول كۆرسىتىشى بىلەن خان ئاتامنىڭ كۆڭلىگە ئاللا ئىگەم ئىنساپ بېرىپ قالسا ئەجەپ ئەمەس ، - دېدى يولۋاسخان ھاياجانلانغان ھالدا .

- خان پەدەرلىرىنىڭ ئاللىقاچان تەخت سەلتەنتىنى ئۆزلىرىگە ئۆتكۈزۈپ بېرىش مۇددىئاسى بار ، شاھزادەم ، ئەپسۇسكى خان پەدەرلىرىنىڭ ئەتراپىنى قارا بۇلۇتتەك ئورۇۋالغان سۈلۈكى ئىسھاقىيەچى قارا مۇسۇلمان ئەمىرلەر خان پەدەرلىرىنىڭ كاللىسىنى ئايلاندۇرۇپ تاجۇ تەختنى ئۆزلىرىگە ئۆتكۈزۈپ بېرىشكە يوق قويمايۋاتىدۇ ، - دېدى خوجا ھىدايتۇللا ئىشان سۆھبەتنىڭ تېمىسىنى سەلىي مۇددىئاسىغا يېقىنلاشتۇرۇپ ، - ئۇلار ئاداۋەت تۈگمىنىنىڭ سۈيىنى ئۇلغايتىپ ھەمدە تۈرلۈك پىتنە - پاساتلىرى ئارقىلىق ئۆزلىرىدەك ئەزىز پەرزەنتىنى خان پەدەرگە دۈشمەن كۆرسىتىپ ، پەدەرلىرىنىڭ ئۆزلىرىگە بولغان ئىشەنچىنى يوقىتىشقا ئۇرۇنۇۋاتىدۇ . شۇڭلاشقا ، خان ئالىيلەرى تاجۇ تەختنى ئۆتكۈزۈپ بېرىش ئىشىنى كەينىگە سۈرەپ سۈكۈت قىلىپ تۇرۇۋاتىدۇ .

ئىشاننىڭ بۇ سۆزلىرىدىن غەزەپلىنىپ ، چېكە تومۇرلىرى كۆپۈشكە باشلىغان شاھزادە خۇددى كۆزى چۈشكەن نەرسىگە ئېرىشەلمەي ، رەنجىپ قالغان كىچىك بالىغا ئوخشاپ

قالغانىدى ، ئۇ ئەلەم بىلەن تىنانتى ، چىشلىرىنى غۇچۇرلىتىپ ئاللىكىملىرىگە غەزەپ قىلاتتى . يۈرىكىدىن چىقىرىپ خەپلەيتتى .

شاھزادە ئىشانغا قاراپ مۇراجىئەت قىلدى :

- ئېيتسىلاچۇ ، پىرىم . ئەمدى قانداق قىلسام بۇلۇر ؟

خوجا ھىدايتۇللا ئىشان شۇ تاپتا شاھزادە يولۋاسخاندىن دەل مۇشۇ سوئالنى كۈتۈۋاتاتتى . ئەمدىلا قىرىق ياشنىڭ قارىسىنى ئالغان ئىشان ۋۇجۇدىكى تۈگمەس ھىيلە - نەيرەڭلىرى ، جىن - شەيانى ئۇسسۇلغا سالالغۇچى ئاجايىپ سېھرىي ئەپسۇندىن ئالتە - يەتتە ياش كىچىك شاھزادە يولۋاسخاننىڭ بەئەينى ئالتە - يەتتە بالغا ئايلاندۇرۇپ تاجۇ تەخت ۋەسۋەسىدىن ئىبارەت بىر ئوتنى يۈرىكىگە تۇتۇشتۇرۇۋەتكەندى .

ئىشان شاھزادىنىڭ ئۆزىدىن مەدەت تىلەپ تەلمۈرۈپ تۇرغان ، شاراب تەسىرىدىن بەقەسەمدەك قىزىرىپ كەتكەن كۆزلىرىگە قاراپ كۆڭلىگە پۈككەن مۇددىئاسىنى ئاشكارىلىدى :

- ئاستانىگە لەشكەر تارتماقلىق كېرەك ، شاھزادەم .

- ئاستانىگە لەشكەر تارتامدۇق ؟

قاتتىق چۆچۈگەن شاھزادە يولۋاسخان تەئەججۈپلەنگەن ھالدا ئىشانغا تىكىلدى . خوجا ھىدايتۇللا ئىشاننىڭ يىلاننىڭ كىزلىرىدەك سۈرلۈك كۆزلىرى ئىپادىسى ئىدى . پىر بۇزۇكتىن سادا چىقمىغانلىقىنى كۆرگەن شاھزادە ئۆزىگە سۆزلىگەندەك غۇدۇرىدى :

- ئاستانىگە لەشكەر تارتىش دېگەنلىك ، خان پەدەرگە قىلىچ تەڭلەش دېگەنلىك ئەمەسمۇ ، پىرىم ؟ بۇ ئىش ئەل - رەئىيەتنىڭ كۆڭلىگە ياقماسمىكىن .

- يېڭىلىشتىلا ، سۇلتان ئالىيلىرى ، - دېدى خوجا ھىدايتۇللا ئىشان يولۋاسخاننى « شاھزادەم » دېسەمتىن « سۇلتان ئالىيلىرى » دەپ ئاۋازىنى ۋەزىمىن چىقىرىپ ، - جانابلىرىنىڭ ئاتانىگە لەشكەر تارتىشتىكى مەقسەتلىرى ھەرگىزمۇ خان پەدەرلىرىنىڭ نۇرانە

كۆزلىرىنى قارا بۇلۇتتەك سايە تاشلاپ ئېتىۋالغان ئىسھاقىيەچى مۇرتەت ، مۇناپىق ، قارا نىيەت ئەمىرلەرنى جازالاشتۇر ، شۇنداقلا خان پەدەرلىرىنى ئول رىياكارلارنىڭ قارا چاڭگىلىدىن قۇتۇلدۇرۇشتۇر .

- بۇ خان پەدەرلىرىنى سەلتەنەت ، يۇرتدارچىلىق ئىشلىرىنىڭ جاپاسىدىن خالاس قىلىپ ، پەرزەنتلىك بۇرچلىرىنى ئادا قىلىدىغان ، ئاللاتائالانىڭ رەھىمتىگە نائىل بولىدىغان كاتتا ساۋابلىق ھەم ئۇلۇغ ئىشتۇر . سۇلتان ئالىيلىرى ، - ئىشان يەنە قوشۇپ قويدى ، بۇ ئىشتا ئىككىلەنمىگەيلا ، مۇشۇ ئىش سەۋەبلىك ھېلىغۇ ئەل - رەئىيەت ئىكەن ناۋادا جانابىي خان پەدەر ئالىيلىرى خاتا چۈشىنىپ قالسىمۇ ھېچ ۋەقەسى يوق . ئاۋۋال تاجۇ تەخت ئەتراپىدىكى مۇناپىق رىياكارلارنى يوقىتىشتىن ئىبارەت تاجۇ ئۇلۇغ ئىشنى روياپقا چىقىرىپ بولغاندىن كېيىن ، ئاندىن خان پەدەرلىرىگە مەقسەت - مۇددىئالىرىنى ئالدىرماي سۆزلەپ چۈشەندۈرۈۋالسىمۇ، زىنھار كېچىككەن بولمايلا ، ئول چاغدا پەدەر بىلەن پەرزەنت ئوتتۇرىسىدا ئاداۋەت - نىزا پەيدا قىلىدىغان ھېچقانداق توسالغۇ قالمايدۇ ، شەۋكەتلىك سۇلتانم .

- پىرىمنىڭ بەرگەن تەلىمى كۆڭلۈمدىكى تۇمانلارنى تارقىتىۋەتتى . - دېدى شاھزادە يولۋاسخان ، خوجا ھىدايتۇللا ئىشاننىڭ چۈشەندۈرۈشلىرىنى ئاڭلىغاندىن كېيىن ۋۇجۇدىنى بېسىپ تۇرغان غەم - ئەندىشىلەردىن قۇتۇلغاندەك بولۇپ ، - جانابىي ئىشان پىر بۇزۇرۇكۈمنىڭ ئەمىرى شۇ بولسا شۇنداق قىلايى ئەمىسە .

- ماشائاللا ، دانا پىكىر بولدى ، سۇلتانم ، - دېدى خوجا ھىدايتۇللا ئىشان گۈلئەقەلىرى ئېچىلغان ھالدا ، - بۇ ئۇلۇغ ئىشقا تېزىرەك تۇتۇش قىلغىنىمىز ئەۋزەلدۇر .
- لەشكىرىي ئىشلارغا ئالدىراش بىھاجەت ، پىرىم ، - دېدى يولۋاسخان ئويچانلىق بىلەن شۇ تاپتا ئۇنىڭ مەستلىك كەيپى پۈتۈنلەي يېشىلىپ كەتكەندى ، - ئاۋۋال ئەتراپلىق تەييارلىق كۆرۈپ ، لەشكەرلەرنى پۇختا مەشىقلەندۈرەيلى . ئات - ئۇلاغ ، قورال - ياراغ ،

ئوزۇق - تۈلۈكلەرنى تولۇق غەملىۋېلىپ ، ئاندىن ئاستانىگە يۈرۈش قىلساقمۇ كېچەككەن بولمايمىز .

- ئارى ، دېدى ئىشان مەمنۇنلۇقىنى بىلدۈرۈپ - مەن شاھزادەمنىڭ خانۇ خاقانلىق تەختىدە بەرقارار بولۇپ ئولتۇرغىنىنى تېزەك كۆرۈشنى ئارزۇ قىلىمەن . ئىنشائاللا پىرىبۇزۈكلىرىمىز ، مازار - ماشايخلارنىڭ مەدەت بېرىشى بىلەن ئول مۇراد - مەقسەتلىرىمىز ئاز كۈندە روياپقا چىققاي .

ئىشاننىڭ سۆزلىرىدىن ھاياجانلىنىپ ھازىرلا سەئىدىيە خانلىقىنىڭ ئالتۇن تەختىدە ئولتۇرىدىغاندەك تۇيغۇغا كېلىپ قالغىنا شاھزادە يولۋاسخان قاشتېشى قەدەھ بىلەن ئالتۇن پىيالىنىڭ بىرنى ھىدايتۇللا ئىشانغا ، يەنە بىرنى باياتىن بېرى مۈگدەپ ئولتۇرغاندەك بولۇۋېلىپ شاھزادە بىلەن ئىشاننىڭ گەپلىرىنى تىڭشاپ ئولتۇرغان گۈلشەنگە تەڭلىدى .

- قېنى ئالسىلا ، پىرىم ، مۇراد - مەقسەتلىرىمىزنىڭ تېزىرەك روياپقا چىقىشى ئۈچۈن كۆتۈرەيلى !

- بەخت - ئامەتلىرىمىز ئۈچۈن كۆتۈرەيلى ! - دېدى ئالتۇن پىيالىنى قولغا ئالغان گۈلشەن چىرايىغا ئاستىرتىن شەھۋانلىق بىلەن تىكىلىپ تۇرغان ئىشاننىڭ يىلان كۆزلىرىگە نازلىق بىقىپ .

خوجا ھىدايتۇللا ئىشان بىردەم شاھزادىگە ، بىردە ئۆزىگە نازۇكەرەشمە بىلەن تىكىلىپ تۇرغان گۈلشەنگە ، بىردە ئالتۇن پىيالىدىكى شارابقا قارىۋەتكەندىن كېيىن ، ئۇسساپ كەتكەنلىكىدىنمۇ ئەيتاۋۇر تەكەللۇپسىزلا ئالتۇن پىيالىنىڭ گىرۋىكىگە تۇمشۇقنى تەگكۈزدى - دە خۇددى خامانغا قاتقان كالا سۇ ئىچكەندەك ، شارابنى غورتۇلدىتىپ ئىچكىنىچە ، پىيالىنى قۇرۇقداپ قويدى .

پۈتكۈل ئەزايدا تىرناقچىلىك قارىسى يوق ئاق ئارغىماقنى ئىختىيارىي مېڭىشىغا قويۇۋەتكەن خوجا ھىدايتۇللا ئىشان ، رىتىملىق يورغىلاپ كېتىپ بارغان ئارغىماقنىڭ ئۈستىدە يەڭگىل تەۋرەنگىنىچە ئولتۇراۋېتىپ ئاللىقانداق شېرىن خىياللارغا غەرق بولۇپ كەتكەندى . ئاتنىڭ كەينىدىن ئىشاننىڭ بىر توپ سوپى - دەرۋىشلەرنى ئاياغلىرى ئاستىدىن تۈزۈغان بۇلۇتتەك چاڭ - تۈزەنلەر ئارىسىدا ھاسىراپ - سۆمۈدەشكىنىچە كېلىشىۋاتاتتى . نەپەس ئالغۇسىز قويۇق چاڭ - تۈزەنلەر بىلەن تىنچىق ھاۋادا ئۈستۈشلىرىدىكى جەندە - كۈللەرنى ئۇلارغا خۇددى مىڭ پاتمانلىق يۈك ئارتىلغاندەك ئېغىر كەلگەن بولۇپ ، باش - كۆزلىرىلىق يۈك ئارتىلغاندەك ئېغىر كەلگەن بولۇپ ، باش - كۆزلىرىدىن قويۇلغان تەرلەر ، بويۇنلىرىدىن يەلكە - بەللىرىگىچە سالۋاراپ تۇرغان پاختاق چاچلىرى ئارىسىدىن يۈندى بولۇپ ئاقاتتى . روھىي ۋە جىسمانىي جەھەتتىن ئېزىلىپ كەتكەن بۇ سوپى - دەرۋىشلەرنىڭ گەرچە بىقىنلىرى يەر تارتىپ ، سايىراق بىرەر جايىنى تېپىپ سەگىدىگەچ تازا بىر ئېغىنلاپ يېتىۋالغۇسى كېلىپ تۇرسىمۇ ، لېكىن ئاق تۇلپار ئۈستىدە خۇددى بىر پارچە ئاق بۇلۇت پىرىدىن ئىجازەت بېرىلمىگىنى ئۈچۈن نائىلاج قەدەملىرىنى تەستە يۆتكەشەتتى . ئۇسساق چاچلىشىپ كەتكەن تاڭلايلىرىنى چاكىلدەتتىشىنىچە ، شۇ دەقىقىدە بىرەر ئەھلى - سۈلۈكتىكى باينىڭ ھەشەمەتلىك قورۇسىدىن يۈگۈرۈپ چىقىپ ، ئىشان پىرىنىڭ ئاق ئارغىمىقىنىڭ چۆلۈۋىرىغا ئېسىلغىنىچە ، ھويلىسىغا كىرىپ بىرەر پىيالىدىن ئۇسسۇلۇق ئېچىپ مېڭىشقا ياكى بېيغا كىرىپ بىرەر تالدىن يەل - يېمىش يەپ سەگىدەشكە تەكلىپ قىلىشنى تەمە قىلىشاتتى .

سوپى - دەرۋىشلەرنىڭ بارغانسېرى روھى چۈشۈپ ئېزىلىپ كېتىپ بارغانلىقىنى كۆرگەن ئابدۇرازاق خەلىپە سوپى - دەرۋىشلەرنى روھلاندىرۇش ھەم ئىشان پىرىنىڭ سۈر -

ھەيۋىسىنى نامايىش قىلىش ، ھەم شەھەردىكى ئەھلى - سۈلۈككە كىرىشكە ئانچە ئېرەنشىمەيۋاتقان بىر قىسىم نادان خەلقنى سۈلۈككە كىرىشكە دەۋەت قىلىش ئۈچۈن توپ ئارىسىدىكى ياش ھاپىزنى تەلەقن ئوقۇشقا بۇيرۇدى . ياش ھازىنىڭ ئاۋازى ھەقىقەتەن جاراڭلىق ھەم سۈزۈك ئىدى . مۇڭلۇق سوپى - دەرۋىشلەرگە خۇددى روھلاندىرۇش دورىسى بەرگەندەك دەرھال تەسىرىنى كۆرسەتتى .

دەسلەپ ئۇ يەر - بۇ يەردىن ئاڭلانغان « ھۆم ، ئاللا ھۆم ! » « ھەق دووست ، يائاللا ! » دېگەن ئاجىز ، بوغۇق جەررە ساداسىغا بىردەمدىلا پۈتكۈل توپ قېتىلدى . شۇ ھامان قەشقەرنىڭ تۆشۈك دەرۋازىسىغا ئېلىپ بارىدىغان بۇ كوچىنى مۇڭلۇق تەلەقن ساداسى ، ساپايىلارنىڭ رىتمىلىق جالداقلاشلىرى ۋە ئۇنىڭغا قوشۇلۇپ كۆتۈرۈلگەن ھەيۋەتلىك جەررە سادالىرى بىر ئالدى . ياش ھاپىز ئاۋازىنى تېخىمۇ بەك قويۇۋېتىپ ھۆكمەت ئوقۇماقتا ئىدى .

دۇنيا مېنىڭ دېگەنلەر ،

جاھان مالىن ئالغانلار .

ئاچ كۆز قۇشتەك بولۇبان ،

ئول ھارامغا پاتقانلار .

ھاپىزنىڭ مۇڭلۇق ئاۋازىغا تەڭكەش بولۇپ سوپى - دەرۋىشلەرنىڭ جەررىلىرى

گۈرۈلدەيتتى :

ھۆم ئاللا ھۆم - ھۆم!

ھۈۋۈي ئاللا ھۆم !

ياش ھاپىز جەررىگە ئۇلاشتۇرۇپ يەنە ھۆكمەت ئېيتىشقا باشلايتتى :

پانىي دۇنيا دېگەنلەر ،
سۈلۈكنى تەرك ئەتكەنلەر ،
ھەمدۇسانا دېمەستىن ،
كەيپ - ساپا سۈرگەنلەر ،
قىيامىتى مەدەتسىز .

سوپى - دەرسىزلىك كۆزلىرىنى يۇمۇپ ، باشلىرىنى ئىككى تەرەپكە ، ئالدى - كەينىگە
گىلدىڭلىتىپ م قوللىرىنى ھەرە تارتىۋاتقانداك ئۇسۇلدا ھەرىكەتلەندۈرۈپ ، بىردە ئوڭغا ،
بىردە سولغا پىرقىراپ ، يەرگە گۈلۈپ - گۈلۈپ دەسسەپ ، شالا - تۈكۈرۈكلىرىنى
چاچرىتىشىپ ، بارلىق ئاۋازى بىلەن جەررە سالاتتى :

يائاللا دوس ، يائاللا !

ھەق دوست ، يائاللا !

بۇ « گۈلدۈر - غالاپ » « ھۈ - ھۈ » لار ئاق ئارقىماق ئۈستىدە يەڭگىل چايقىلىپ
كېتىپ بارغنا خوجا ھىدايتۇللا ئىشاننىڭ شېرىن خىياللىرىغا ھالاقىت
يەتكۈزەلمىگەنىدى . شاھزادە يولۋاسخاننىڭ ھۇزۇرىدا ئارقىمۇ ئارقا ئىچكەن تۆت پىيالە
كۈچلۈك شارابنىڭ كەيپىدىنمۇ ياكى نەچچە ۋاقىتتىن بېرى پۈكۈپ كەلگەن پىلانلىرىغا
شاھزادىنى ئاسانلا ماقۇل كەلتۈرگەنلىكىدىنمۇ ، ئەيتاۋۇر ، ئىشاننىڭ كەيپى تولىمۇ چاغ
ئىدى . پۈتكۈل ۋۇجۇدى خۇددى قىز كۆچۈرۈپ كېتىپ بارغان يىگىتتەك شېرىن ھېس - تۇيغۇ ،
خىياللارغا ئەسىر بولغانىدى .

« ... ئەنە ، پەدەرى سۇلتان ئابدۇللاخاندىن سەئىدىيە تەختىنى تارتىۋالغاندا شاھزادە

يولۋاسخان سەلتەنەتلىك ئالتۇن تەختتە كىدىيىپ ئولتۇرماقتا . پۈتكۈل خانلىقنىڭ دىنىي ھوقۇقىنى قولغا كىرگۈزۈۋالغان خوجا ھىدايتۇللا ئىشان بولسا پىر بۇزۇكلۇق سالاھىيىتى بىلەن پادىشاھئالەم يولۋاسخانغا ئەقىل ئۆگەتمەكتە ، يول كۆرسەتمەكتە ، ئەل - يۇرتقا يولۋاسخان نامىدىن تۈرلۈك يارلىق ، پەرىمانلارنى چۈشۈرمەكتە . قىيامەتلىك دۈشمەنلىرى بولغان ئىسھاقىيە سۈلۈكىدىكى قارا تاغلىق ئىشان - خوجىلارنى ، سوپى - دەرۋىش ، مۇرتلارنى ھەپسىگە ئېلىپ ، زىندانلارغا تاشلاپ ، تۈرلۈك جازالار بىلەن قىنىماقتا ، ئۆلتۈرۈپ ئۆچ ئالماقتا ...»

- ئەسسالامۇ ئەلەيكۇم ، پىرۇلھەرق ①!

تۇيۇقسىز بېرىلگەن بۇ سالامدىن چوڭقۇر خىيالغا پېتىپ ئولتۇرغان ئىشانمۇ ھەم ئاستىدىكى ئاق ئارغىماقمۇ چۆچۈپ كەتتى . ئارغىماق قومۇش قۇلاقلىرىنى شىڭغايىتىپ ، يورغىسىنى سوكۇلداشقا ئۆزگەرتتى . ھىدايتۇللا ئىشان شېرىن خىياللىرىغا ھالاقىت يەتكۈزگەن بۇ ئەدەپسىزگە نارازىلىق بىلەن شۇنداقلا قارىدى . دە ، ئۆزىنىڭ ئاللىقاچان شەھەرنىڭ تۆشۈك دەرۋازىسىغا كېلىپ قالغانلىقىنى ، بايا سالام بەرگەن كىشىنىڭ تۆشۈك دەرۋازىسىنى قوغدايدىغان لەشكەرلەرنىڭ باشلىقى ئىكەنلىكىنى كۆرۈپ ، چىرايىدىكى نارازىلىقنىڭ ئورنىغا ياسالما كۈلكە ئالماشتۇردى . شۇ تاپتا دەرۋازا تۈۋىدىكى ، دەرۋازا ئۈستىدىكى قاراۋۇلخانىدىكى ۋە سېپىل ئۈستىدىكى بارلىق لەشكەرلەر ئىشانغا سالام بېرىپ ، ھۆرمەت - ئېھتىرام بىلەن قول باغلاپ تۇراتتى . ئىشان بېرىپ ئۇلارنىڭ سالىمىنى ئىلىك ئېلىپ سالام قايتۇردى . دە ئاق ئارغىماقنى مېڭىشقا بۇيرۇپ كالىچى بىلەن يەڭگىل بىقىندى . دەرۋازىدىن كىرىپ - چىقىۋاتقان خالايق دەرھال ئىككى تەرەپكە ئۆتۈپ ، قول باغلاشقىنىچە ئىشانغا يول بەردى .

جاللات خېنىم (تارىخىي رومان) -6

قەشقەر شەھىرىنىڭ بۇ دەۋرۋازىسىنى شاھزادە يولۋاسخان خوجا ھىدايتۇللا ئىشانغا قول بېرىپ مۇرىت بولغاندىن كېيىن ، ئىشان پىرىنىڭ شەھەرگە كىرىپ - چىقىشىغا ۋە ئەسلى - سۈلۈكتىكى مۇرىت - مۇخلىسلارنىڭ ئىشان پىرىنى ۋە ھەزرەت مازىرىنى زىيارەت - تاۋاپ قىلىشىغا ئاسان بولۇشى ئۈچۈن ئالايتەن پىلىدىن تۆشۈك ئاچقۇزۇپ ياساتقۇزغان بولۇپ ، شەھەر خەلقى بۇ دەۋرۋازىغا « تۆشۈك دەۋرۋازىسى » دەپ نام بەردى . ئادەتتە شەھەرنىڭ بارلىق دەۋرۋازىلىرى ناماز ئەسىردىن كېيىن تاقىلىپ تاكى بامداتقىچە ھەرقانداق ئادەم ئۈچۈن ئېچىلمايتتى . ئەمما ، ھىدايتۇللا ئىشان قولغا دەستەك يېزىپ بەرگەن بىر قىسىم مۇھىم سوپى - دەرۋىشلەر ئۈچۈن تۆشۈك دارۋازىسى ھەر قاچان ئوچۇق ئىدى . چۈنكى ، ھىدايتۇللا ئىشان ئاچقۇزغان بۇ دەۋرۋازىغا يولۋاسخاننىڭ لەشكەرلىرى ئارىسىدىكى ئۆزىگە قول بەرگەن ئەڭ ئىشەنچلىك مۇرىت - مۇخلىسلىرىدىن تاللاپ قاراۋۇللۇققا تەيىنلەتكۈزگەنىدى . شۇڭلاشقا ، ھىدايتۇللا ئىشان تۆشۈك دەۋرۋازىسىدىن مەيلى كىرىۋاتقاندا ، مەيلى چىقىۋاتقاندا بولسۇن ، دەۋرۋازىنى مۇھاپىزەت قىلغۇچى بارلىق لەشكەر ، ھەتتا دەۋرۋازا ئۈستىدىكى كۆزىتىش مۇنارىسىدا تۇرۇۋاتقان قاراۋۇللارغىچە ھىدايتۇللا ئىشانغا پۈكلىنىپ سالام بېرەتتى ، ئېسەنلىك سورايتتى . باشقا ئاددىي كىشىلەر دەرھال ئۆزلىرىنى چەتكە ئېلىپ يول بېرىشەتتى .

خوجا ھىدايتۇللا ئىشان ھەزرەت مازىرىنىڭ يېنىدىكى ھەشەمەتلىك قەسىرنىڭ ئالدىغا يېتىپ كەلگەندە ، قەسىرنىڭ ئالدىدىكى شەرىپەت كۆلىنىڭ ئەتراپىدىكى سۆڭەتلەرنىڭ سايىسىدە توپىلارغا مىلىنىپ ، بەدەنلىرىنى قۇرت - قوڭغۇزلارغا چاقتۇرۇپ ، سۆڭەچ - تېقىملىرىنى كارتىلىدىتىپ قاشلاپ ، ئەسنەپ يېتىشقان جۇل - جۇل كىيىملىك ، قاسماق چىرايى بىر توپ سوپىلار دۈرىدە ئورۇنلىرىدىن قويۇپ قول باغلاپ تۇرۇشتى . ئىشان ئالدىغا يۈگۈرۈپ كەلگەن سوپى خىزمەتكارنىڭ قولىغا ئاق ئارغىماقنىڭ چۇلۋۇرىنى تۇتقۇزۇپ

قويۇپ ، ئابدۇرازاق خەلىپە قاتارلىق يۇقىرى دەرىجىلىك خەلىپە سۈلۈك مەسئۇللىرىنىڭ ھەمراھلىقىدا دەۋازىدىن كىرىپ ئۇدۇل كېڭەشخانىسىغا قاراپ ماڭدى .

خوجا ھىدايتۇللا ئىشاننىڭ قەسىرى تاشقىرىي ساراي ، ئوتتۇرا ساراي ۋە ئىچكى ساراي دەپ ئۈچكە بۆلۈنەتتى . تاشقىرىي ساراي - ھەزرەت مازىرى بىلەن تام تۇتاش بولۇپ ، ئۇنىڭدا كاتتا ھەزرەت خانىقاسى ۋە خانىقاغا يانداش سېلىنغان يامغۇر يېشىن ، قارا - بوراندىن دالدا بولغۇدەك بىر قانچە ئېغىز ئۆي ، شۇنداقلا ئاتخانا ، ئېغىل ، سامانخانا ، كەپتەرخانا ، ئانچە مۇھىم بولمىغان لاقا - لۇقىلارنى قويىدىغان ئامبار ، لاپاس ۋە سوپى - خىزمەتكارلارنىڭ تۇرالغۇلىرى جايلاشقاندى . ھەزرەت مازىرىنىڭ تۈنەكخانا ، ئېتىكاپخانا ۋە قەلەندەرخانىلىرىغا سىغماي قالغان سوپى - دەرۋىشلەر يازنىڭ يامغۇر - يېشىنلىرىدا ، قىشنىڭ قار - سوغۇقلىرىدا تاشقىرىي ساراينىڭ بوش ئۆيلىرىگە ، لاپاسنىڭ ئاستىغا كىرىۋېلىپ پاناھلىناتتى . تاشقىرىي ساراينىڭ كەڭرى سەيناسىدا ئۆيدەك يوغانلىقتىكى ، ئىچىگە مەخسۇس شونا قويۇپ يۇمىسا قول يەتمەيدىغان ، ئادەم بويلاشمايدىغان چوڭقۇرلۇقتىكى چوڭ - كىچىكلىكى ئانچە پەرقلىنىپ كەتمەيدىغان تۆت داندا داش قازان يەرنى ئويۇپ سايالغان ئوچاقلارغا مىندۈرۈلگەن بولۇپ ، جۈمە كۈنلىرى تاۋايچى ، زىيارەتچىلەرنىڭ ۋە سوپى - دەرۋىشلەرنىڭ ئاز - كۆپلۈكىگە قاراپ بىر ياكى ئىككى داش قاش قاينىتىلاتتى .

ئوتتۇرا ساراي ، گۈللۈك ، كۆل ، راۋاق بىر گەۋدىلەشتۈرۈلۈپ بىنا قىلىنغان بولۇپ ، غاز - ئۆدەك ، توز ، شاتۇتى ، كەكلىك ، تورغاي ۋە ئاللىقانداق قۇشلار ، شۇنىڭدەك بۇغا ، كىيىك دېگەندەك ئەتمۇارلىق ھايۋانلار كۆزگە چېلىقىپ تۇراتتى . ئوتتۇرا ساراينىڭ تۆر تەرىپىگە ھىدايتۇللا ئىشاننىڭ خاس خۇتبىخانىسى ، مۇھىم ئىشلىرىنى مەسلىھەت قارار قىلىدىغان كېڭەشخانىسى ، مۇھىم مېھمانلارنى ، مۇرىتلىرى ئارىسىدىكى زىيارەتكە كەلگەن ئەمەلدار ، بايلارنى ، زەردار - تۆرىلەرنى كۈتۈۋالىدىغان قوبۇلخانىسى ، زىياپەتخانىسى ۋە

يۇقىرى دەرىجىلىك خەلىپە - سۈلۈك مەسئۇللىرىنى ، كاتتا مېھمانلىرىنى قوندۇرۇۋېلىش ئۈچۈن ئالاھىدە زىننەتلەپ ياساتقان ھەشەمەتلىك ساراىغا مەخسۇس ئىشان جەمەتىنىڭ ئۈچ ۋاخ تامىقىنى تەييارلايدىغان ئاشخانا ۋە يۇيۇنۇش ئۈچۈن مۇنچا - ھاممام ، تەرەپ ئېلىش ئۈچۈن مۇستەھەپخانا جايلاشقاندى .

ئىچكىرىدىكى ساراى ھىدايتتۇلا ئىشاننىڭ خاس ھەرىمى بولۇپ ، بۇ ساراينىڭ باشقا سارايلاردىن پەرقى : تاملىرى ئېگىز ھەم مۇستەھكەم بولۇپ ، ئىشاننىڭ ئاغچا - توقاللىرى ۋە ئۇلارنىڭ كېنىزەكلىرى تۇراتتى . بۇ ساراىغا ئالاھىدە تەربىيەلەنگەن ، پىچىپ ئاختا قىلىۋېتىلگەن سوپى خىزمەتكارلاردىن باشقا ئىشان ۋە ئۇنىڭ ئوغۇل پەرزەنتلىرىلا بىمالال كىرىپ - چىقالايتتى .

ئىشان قەسىرىنىڭ ئالدىدا ناھايىتىمۇ چوڭ ۋە ھەشەمەتلىك ياسالغان ، قۇببە - مۇنارلىرى كۆككە بوي سوزۇپ تۇرىدىغان ھەزرەت خانىقاسى ھەيۋەت بىلەن چوقچىيىپ تۇراتتى . ئىچكىرىدىكى خانىقا ۋە تاشقىرىقى خانىقا دەپ ئىككىگە بۆلۈنگەن بۇ كاتتا ئىمارەتتە تۆت - بەش مىڭ سوپى - دەرۋىش بىمالال ھەلقە - سۆھبەت قۇرۇپ ، جەررە - ساما سېلىپ ، ئىبادەتكە مەشغۇل بولالايتتى .

خوجا ھىدايتتۇلا ئىشان خەلىپىلىرىنى ئەگەشتۈرۈپ ئۇدۇل كېڭەشخانىسىغا كىرىپ توختىدى . ئۇنىڭغىچە ئىشانغا سوڭدېشىپ دېگۈدەك كىرىپ كەلگەن سوپى خىزمەتكار ئىشاننىڭ بېشىدىن يوغان سەللىسىنى ئېلىپ قوزۇققا ئاستى ، ناۋات رەڭ رومىلىنى يېشىپ ، ئېغىر جەندىسىنى سالدۇردى . ئاخىرىدا مەسە - كالىچىنى سالدۇردى - دە تۆر تەرەپتىكى قوشلاپ سېلىنغان تەتىللا كۆرىپىنىڭ ئۈستىگە يانپاشلىغان ئىشاننىڭ بېقىنىغا ئاجايىپ ماھارەت بىلەن قۇراپ تىكىلگەن ئىككى تەككىنى يۆلىدى ۋە يوغان يەلپۈگۈچ بىلەن چىپ چىپ تەرلەپ كەتكەن ئىشاننى يەلپۈشكە باشلىدى .

ئابدۇرازاق خەلىپىدىن باشا خەلىپىلەر ئىشاننىڭ ئالدىدا جەندىلىرىنى يېشىپ

بەھۇزۇر ئولتۇرۇشتىن ئەيمىنىپ ، پەگاھدىلا يۈكۈنۈشتى . ھايال ئۆتمەي خىزمەتكارلار داستىخان سېلىپ ، داستىخان ئۈستىنى يېڭىلا تونۇردىن سويۇلغان پېتىر قاتلىما ، پاخان گۆشى ، ۋە سوغۇق باجكا كاۋىپى ، قېتىق ، قايماق ، كاشكاپ ، شەربەت ، ۋە قوغۇن - تاۋۇزلار بىلەن كۆمۈۋەتتى . ئىشان ئانچە ئىشتىھاسزلا ، باشقا خەلىپىلەر يىرتقۇچلارچە ئاچ كۆزلۈك بىلەن داستىخانغا تاشلاندى .

بىر چوگۇن چاي قاينىمىچىلىك ۋاقتتا ئۆزىنى ئۇنتۇغان ھالدا يالماپ - يۈتۈش ، يەپ - ئىچىشلەردىن كېيىن داستىخاندىكى گۆش - كاۋاپ سېلىنغان لېگەن - تاۋاقلار پۈتۈنلەي قۇرۇقدالدى . باشقا نازۇ نېمەتلەرمۇ ئاساسەن ئېشىپ قالمىغان بولۇپ ، داستىخاندا سۆڭەك ۋە قوغۇن - تاۋۇز شاپاقلىرى دۆۋىسى پەيدا بولغاندى . قورسىقنىڭ تويغىنىنى بىلەلمەي ئاچ كۆزلۈك بىلەن زىيادە جىق يەۋەتكەن خەلىپىلەرنىڭ بىر قانچىسى سىڭىرەلمەي « كارت - كارت » قىلىپ كېكىرىشكە باشلىدى . قىسقىلا دۇئادىن كېيىن ، داستىخان يىغىۋېتىلدى . ئىشان ئىشىك تۈۋىدە قول باغلاپ تۇرغان سوپى خىزمەتكارنى چىقىپ كېتىشكە ئىشارەت قىلدى - دە ، قورسىقى تويۇپ مۈگدەشكە باشلىغان خەلىپىلىرىگە قاپقىنى تۈرۈپ قارىۋەتكەندىن كېيىن سۆز باشلىدى :

- بىردەم مۈگدەشمەي ئولتۇرۇشىڭىزلا تەقسىرلىرىم ، - دېدى ئىشان ئۇلارنى ئادىتى بويىچە « ئەھلى - سۈلۈكنىڭ باھادىرلىرى » دەپ تەرىپلىمەستىن قوپالراق بىر خىل تەرزىدە گەپ باشلاپ . ئىشاننىڭ ئاۋازىدىن چۆچۈپ ئېسىگە كەلگەن كەلىپىلەر قايتىدىن يۈكۈنۈپ قەددىنى رۇسلاشتى . ھىدايتۇللا ئىشان قەلەمىتىرانشىڭ ئۇچى بىلەن چىشىنى كولاۋاتقان موللانەقى خەلىپىگە ئالىپ بىر قارىۋەتكەندىن كېيىن گېپىنى داۋاملاشتۇردى ، - بايام شاھزادە ئالىپلىرى بىلەن مۇلاقەتتە بولۇپ ، ئاستانىگە لەشكەر تارتىش ئىشىنى قارارىدىن ئۆتكۈزۈم ، ئىنشائاللا ، بۇ ئىش پات يېقىندا ۋۇجۇدقا چىققۇسى ، شۇل ۋەجىدىن بىزمۇ دەرھال ئاستانىدىكى مۇرىدىل ھىدايەچى يارۇ بۇرادەرلەرنى ھەرىكەتلەندۈرۈپ تەييارلىق قىلىپ

تۇرۇشىمىز كېرەك ، - ھىدايتۇللا ئىشان بىر باغ بېدىدەك ئاپپاق ساقاللىرى كىندىكىگە چۈشۈپ تۇرغان قېرى خەلىپىسى ئابدۇرازاق خەلىپىگە قاراپ قويۇپ گېپىنى داۋاملاشتۇردى ، - ئابدۇرازاق خەلىپەم قەشقەردىكى يارەنلەردىن ياش - كۈچتۈڭۈرلەرنى يىغىپ بىر سوپى لەشكەرلەر قوشۇنى تەشكىللەپ ، ئۆزى بۇ قوشۇنغا باش بولىدۇ . لازىملىق قورال - ياراغلارنى شاھزادە ئالىيلرىغا دەپ ئوردا لەشكەر خانىسىدىن ئالدۇرۇپ بېرىمەن . قالغانلىرىڭلار موللا ساقى خەلىپەم بىلەن موللا نەقى خەلىپەمگە ياردەملىشىسىلەر . ھازىرلا ئاستانىگە يولغا چىقىپ ، ئاستانە ، مەكىت ، قاغىلىقتىكى يارەنلەردىن سوپى لەشكەرلەر قوشۇنى تەكشىلىگەندىن سىرت ، ئۇشبۇ يۇرتلاردىكى سۈلۈكنى تەرك ئەتكەن ئاۋام ئارىسىدا شاھزادە يولۋاسخان ئالىيلرىنىڭ ئەدلۇئادالىتى ، مېھىر - شەپقەتلىرى ھەققىدە ، سۇلتان ئابدۇللاخاننىڭ ئادالەتسىزلىكى ۋە زالىملىقى ھەققىدە تەرغىبات ئېلىپ بارىسىلەر . ئول يۇرتلاردىكى سوپى لەشكەرلەر دەرھال قەشقەرگە جەمئىي بولغاي . ئاستانىگە لەشكەر تارتىشتىن ئىبارەت مەقسەت - مۇددىئالار ناھايىتىمۇ پىنھان تۇتۇلغاي . بولۇپمۇ مەخدۇمزاڧىلەر باشچىلىقىدىكى ئەھاقىيە سۈلۈكىدىكى قارا تاغلىق مۇرتەتلەردىن تولىمۇ ئېھتىيات قىلىسۇنلار . ۋاقتى - سائىتى كەلگەندە شاھزادە يولۋاسخان ئالىيلرىنىڭ نۇسرىتى ئۈچۈن ، ئاستانىنى بېسىپ ياتقان ، سەلتەنەتنى چاڭگىلىغا ئېلىۋالغان ئىسھاقىيەچى قارا مۇسۇلمانلارنى قوغلاپ چىقىرىش ئۈچۈن تەڭ كۈچ چىقارغايىمىز .

- ئىلاھائامى !

- پىرىمنىڭ ئەمرى خۇدانىڭ ئەمرى !

خەلىپىلەر شۇنداق دېيىشكىنىچە دايتۇللا ئىشانغا ئەگىشىپ دۇئاغا قول كۆتۈرۈشتى - دە « ئاللاھۇ ئەكبەر ! » دەپ يۈزلىرىنى سىپياشتى .

دۇئادىن كېيىن ئىشان چاۋاك چېلىپ خىزمەتكارنى چاقىردى ۋە ئىشىك تۈۋىدە قول باغلاپ پەيدا بولغان سوپى خىزمەتكارغا « چىلىم » دەپ بۇيرۇق قىلدى . كېڭەشتىن كېيىن

چىلىم ئىلتىپات قىلىش ئىشاننىڭ كېڭەشتىن مەنمۇ بولغانلىقىنى ئىپادىلەيتتى . چىلىمنىڭ گېپىنى ئاڭلاپ خەلىپىلەر قايتىدىن روھلاندى . تاماقتىن كېيىنلا خۇمارى تۇتۇشقا باشلىغان ئابدۇرازاق خەلىپىنىڭ گاللىرى قىمىلداپ ، بۇرىدىن سۇ ئېقىشقا باشلىغانىدى .

ھايال ئۆتمەي ئىككى نەپەر سوپى خىزمەتكار مۇشتۇمدەك سەيخانىسى بار ، نەپىس ياسالغان ئىككى چىلىم بىلەن چويۇن چوغداننى كۆتۈرۈپ كىردى - دە ، بىرىنچى چىلىمنى ھىدايتۇللا ئىشانغا ھۆرمەت بىلەن تەڭلىدى . ئىشان چىلىمنى قولغا ئېلىپ بلغۇچە يەنە بىر سوپى خىزمەتكار لىق نەشە بېسىلغان چىلىمنىڭ سەيخانىسىغا چويۇن چوغداندىكى ئۆرۈك ئوتۇنىنىڭ چوغىنى لاخشىگر بىلەن قىسۇپلىپ سالدى . ئىشان چىلىمنى خورۇلدىتىپ شوراقتا باشلىدى . چىلىمنىڭ سەيخانىسىدىن دەسلەپتە كۆكۈچ ئىس كۆتۈرۈلدى ، كېيىن لاپىدە قىلىپ ئوت ياندى . ئىشان چىلىمنى ھەر قېتىم ئىشتىھا بىلەن شوربۇۋالغاندا چىلىمنىڭ سەيخانىسىدىن بىر غېرىچ ئېگىزلىكتە ئوت يالقۇنى كۆتۈرۈلەتتى . ئىشاننىڭ ئاغزى - بۇرىدىن يەڭدەك تۇتۇن پۇرقىراپ چىقاتتى . بىر ئاز خۇمادىن چىققاندا بولغان ئىشان چىلىمنى نەپىسى تاقىلداپ كىزلىرىدىن ياش ئېقىشقا باشلىغان ئابدۇرازاق خەلىپىگە تەڭلىدى . چىلىمغا نۆۋەت كۈتۈپ تۇرغان باشقا خەلىپىلەر بولسا ئۆي ئىچىدە لەيلەپ تۇرغان كۆكۈچ ئىسلارنى ئاچ كۆزلۈك بىلەن ئىچىگە تارتىشقا باشلىدى . ئىككىنچى چىلىمۇ ھىدايتۇللا ئىشاندىن باشلاپ ئەنە ئاشۇ تەرزىدە ئايلىنىشقا باشلىدى .

چىلىمنى خۇماردىن چىققۇچە تاتىپ كۆزلىرىگە ھەررەڭ - سەررەڭ نەرسىلەر كۆرۈنۈشكە باشلىغان خەلىپىلەر « ئىشقى ، ئىشقى » دەپ توۋلاشقا باشلىدى . ھىدايتۇللا ئىشاننىڭ كۆزىگە بايا شاھزادە يولۋاساننىڭ ھۇزۇرىدا بىللە شاراب ئىچكەن دۇتارچى جۇۋاننىڭ نازلىق جىلۋىسى قايتىدىن زاھىر بولۇپ ، تومۇرلىرى شەھۋەت تۇيغۇلىرى غەلىيان

كۆتۈرۈشكە باشلىدى - دە ، كۆڭلى ئىختىيارسىز ھەرىمىنى تارتىشقا باشلىدى ، ئۇ بىرلىرى تامغا يۆلەنگىنىچە ، بىرلىرى بېشىنى ئىككى تىزىنىڭ تۆۋىنىگىچە ساڭگىلاتقىنىچە ئاللىقانداق شېرىن خىياللارغا ئەسىر بولۇپ كەتكەن خەلىپىلىرىنى تاشلاپ قويۇپ ، دەلدۈرگۈنۈپ ئورنىدىن تۇردى - دە سوپى خىزمەتكارىنىڭ يۆلەشتۈرۈشى بىلەن كېڭەشخانىسىدىن چىقىپ ئۇدۇل ھەرەمخانسىغا قاراپ ماڭدى .

3

ئوردا بېغىنىڭ خاس خانىسىدا پۈتكۈل قەشقەرنىڭ ئەمىرى بولغان شاھزادە يولۋاسخاننىڭ نەزىرىگە ئىلىنىپ ، ئەسەبىيلەرچە سۆيۈشكە ، ئەركىلىتىشىگە ، ۋىسال لەززىتى بەخش ئېتىشىگە نائىل بولغان گۈلشەن ، شاھزادە بىلەن ئۇزاقراق ئىشقاۋازلىق قىلىشقا ۋە بارلىق ناز - خۇلقىنى چىقىرىپ شاھزادىنىڭ كۆڭلىنى تولۇق ئۈتۈۋېلىشقا نىيەت قىلغان بولسىمۇ ، شارابىنى كۆپ ئىچىپ قويغان شاھزادە بىر قېتىملىق پەيزىدىن كېيىن كۆرەككە چۈشۈپ كەتكەنىدى .

ئۆزىنى ئوردا كېنىزەكلىرىنى باشقۇرۇش مەرتىۋىسىگە ئېرىشىپ بولغاندەك تۇيغۇغا كېلىپ قالغان گۈلشەن شاھزادىنى ئەنە ئويغىنىپ قالار ، مانا ئويغىنىپ قالار دېگەن تەمە بىلەن ، كەلگۈسىدىكى تاتلىق خىياللىرىغا ئەسىر بولۇپ قايسى ۋاقىتتا ئۇخلاپ قالغانلىقىنى ئۆزىمۇ تۇپماي قالدى .

كۈن ئولتۇرۇشقا ئاز قالغان ۋاقىتتا ئۇيقۇسىدىن ئويغانغان گۈلشەن تۆشەكتە ئۆزىنىڭ قىپپالغىچ ھالەتتە يالغۇز ياتقانلىقىنى كۆرۈپ ھەم تەئەججۈپلەندى ، ھەم مەيۈسلەندى ، لېكىن شاھزادە بىلەن يايام قىلىشقان ئىشقاۋازلىقىنى خىيالىدىن قايتا ئۆتكۈزگەندە ۋۇجۇدى قايتىدىن بىر بەختىيارلىق تۇيغۇسى چىرمىۋالدى .

ئەمما . ئۇ مەستلىكىدىن يېشىلىپ ، ئۇيقۇسىدىن ئويغانغان شاھزادە يولۋاسخاننىڭ ئۆزىنى ئويغىتىپ قويۇشقىمۇ رايى بارماي كىيىملىرىنى چالا - بۇلا كىيىپلا بەخىرامان ھالدا باغدىن چىقىپ كەتكەنلىكىدىن زىنھار خەۋەرسىز ئىدى .

گۈلشەننىڭ خىياللىرى تىنىمىسىز ئىدى . ئۇنىڭ كالىسىدا شاھزادە بىلەن ھىدايتۇللا ئىشاننىڭ ئاستانىگە لەشكەر تارتىش توغرىلۇق قىلىشقان مەسلىھەتى ۋە شاھزادىنىڭ ئۆزىنى ئەسەبىيلەرچە سۆيۈۋېتىپ « خۇش بول ، گۈلشەن ، سېنى ھازىر قەشقەرنىڭ بىر نائىب ئەمىرى ئەمەس ، پۈتكۈل سەئىدىيە تەسەررۇپىنىڭ خاقانى سۆيۈۋاتىدۇ ، پات يېقىندا جانلىق تەختىدە ئولتۇرسام سېنىمۇ ئاستانىگە ئەكىتمەن » دېگەن سۆزلىرى خىرە - شىرە زاھىر بولدى - دە ، خان ئوردىسىنىڭ ھەرىمىدىكى كېنىزەكلەرنى باشقۇرۇش مەرتىۋىسىگە ئېرىشىش نېمىدىگەن زور بەخت - ھە ! ئۇ چاغدا گۈلشەن تاۋار - دۇردۇن ، ئالتۇن - كۈمۈش ، ئۈنچە - مەرۋايىتلارغا پۈركىنىپ ياشايدىغان مەرتىۋىلىك ، زەردار ئاغىچا خېنىملاردىن بولۇپ قالىدۇ . نۇرغۇن خىزمەتكارلار ، دېدەكلەر ، كېنىزەكلەر قىزلار ئۇنىڭ خىزمىتىگە قول باغلاپ خوش - خوش دەپ تۇرىدۇ . ھەرەمە كېنىزەك تاللاش ، ھەرەمدىكى كېنىزەك خىزمەتكارلارنىڭ خىراجەتلىرىنى باشقۇرۇش ، تارقىتىش ... ھەممىسى گۈلشەننىڭ باشقۇرۇشىدا بولىدۇ . مەنەن دېگەن ئەمىرلەر ، بەگزادىلەر ، بايۋەچچە ، زەردار - تۆرىلەر ئۇنىڭ ئېتىكىگە دۈم چۈشىدۇ . ساندۇق - ھەمىيانلىرىنى تىللا ، جاۋاھىراتلار بىلەن تولدۇرۇۋېتىدۇ . ھەئە ، ئۇ چاغدا گۈلشەن بەزمىخانىنىڭ ھېلىقى غىتمەك خوجايىنىنى قانداق خورلاشنى ، قانداق جازالاشنى ئالدىرىماي ئويلىشىدۇ . ئۇنىڭ قىلغان ھاقارەت - خورلۇقلىرىنى بىر - بىرلەپ كۆزىگە كۆرسىتىدۇ ...

گۈلشەن ئەنە شۇنداق تىنىمىسىز خىياللار ئىلكىدە سۈرە ئوقۇشىمۇ ئۇنتۇپ غۇسۇل قىلدى . ئاندىن كىيىملىرىنى كىيىپ ، بېزەكلىرىنى تاقاپ ، ئوردا بېغىنىڭ دارۋازىنى تەييارلاپ قويغان مەپىگە چىقتى - دە ئۇدۇل ھىندى سارىيىدىكى بەزمىخانىغا چۆندى .

ئادەتتە ئەسىر ۋاقتىدىن بۇرۇن ئانچە قىزمايدىغان بەزمىخانا بۈگۈن قازاندەكلا قايناپ كەتكەندى . ساراينىڭ كەڭرى سەيناسىدىكى ئون نەچچە مەپىگە قاراپ گۈلشەن بۈگۈن بەزمىخانغا خېلى كۆپ مېھمان كەلگەنلىكىنى پەملىدى . بەزمىخانا ئىچىدىكى ئايرىم خانىلاردىن ئاڭلانغان « ئاللا ، ئاللا » سادالىرى بەزمىخاننىڭ قېلىن تاملىرىدىن ئەكس سادا قايتۇراتتى .

گۈلشەن ئۆزىنىڭ ھۇجرىسىغا كىرىپ يوغان تىكلەمە ئەينەكنىڭ ئالدىدا گىرىم قىلىشقا تۇتۇندى . شۇ ئەسنادا تەكەللۇپسىزلا كىرىپ كەلگەن بەزمىخانا خوجايىنى بوسۇغىدىن پۇتىنى ئالا - ئالمايلا گۈلشەنگە تەنە تاشلىرىنى ئېتىشقا باشلىدى :

- ۋاي ئاللا ، گۈلبېلىق خېنىم ، ئەمدى كەللىمۇ ، سىلنىڭ جودالىرىنى قىلىپ يوللىرىغا تەلمۈرۈپ تۇرغان بايۋەتچىلەر بېشىمنى ئوچاق ئېتىۋېتەيلا دېدى . ماڭا قايلىسىلا ، مىسىلداپ ئولتۇرماي پەدازلىرىنى غاچ - غۇچلا قىلىپ ، مېھمانلىرىنىڭ ئالدىغا چىقسىلا .

ئاۋازى ئاياللارنىڭكىدەك زىل ، يۇمشاق چىقىدىغان ساقالسىز كوسا يۈزىگە سۇس ئەڭلىك ، چاقماق كىرىپكىلىك چىرايلىق كۆزلىرىگە سۈرمە ، نازاۋك ئىنچىگە بارماقلىرىغا خېنە يېقىپ ، ئاياللاردەك ناز - خۇلق بىلەن سۆزلەشنى ياخشى كۆرىدىغان ئوتتۇش - ئۆتتۈز بەش ياشلار چامسىدىكى بۇ غىتمەك خوجايىندىن گۈلشەن ئادەتە ئۆلگۈدەك قورقاتتى ، ھەر قانداق بۇيرۇقىدىن چىقالمايتتى . ئۇنىڭ سىزغان سىزىقىدىن قىلدىن قىيىق كەتمەسلىككە تىرىشاتتى .

ئايىدەك جامالى ، يېقىملىق سۈزۈك ئاۋازى ، تەڭداشسىز دۇتار چېلىش ماھارىتى سەۋەبلىك بۇنىڭدىن ئون نەچچە يىل بۇرۇن كۆڭۈلنىڭ كەينىگە كىرىپ بىر نامەردگە ئەگىشىپ بۇ بەزمىخانغا كىرىپ قالغان گۈلشەن نۇرغۇن قەرز ھېسابىغا مۇشۇ بەزمىخانغا

گۈۈگە تۇتۇپ قېلىنغانىدى . شۇنىڭدىن كېيىن ئۇ بۇ ھىندى سارىيىدىن ئۆز ئىختىيارلىقى بىلەن بىر قېتىمىمۇ ئايرىلىپ باقمىدى . دۇتار چېلىپ ، ناخشا ئوقۇپ بېرىپ بەزمىخانغا كىرگەن بايۋەچچىلەرنىڭ كۆڭلىنى ئاچتى . ئەمما ، بەزمىخاندىن بېشىنى ئېلىپ چىقىپ كېتىشكە ھەرگىز جۇرئەت قىلالمايتتى . ھىندى سارايۋەن بىلەن مۇشۇ غىتمەك خوجايىنلا ، شەرىئى مەھكىمىسىنىڭ چالما - كېسەك قىلىپ ئولتۇرۇشكە بۇيرۇشىدىن قوغداپ كېلىۋاتاتتى . گۈلشەن ، تۈرلۈك بەزمىلەرە چىلاپ ئەۋەتكەن ياسىداق مەپىلەرگە چىقاي ، كوچىغا پىيادە چىقسىلا ئون نەچچە قەدەم ماڭمايلا شەھەر خەلقىنىڭ غەزىپىگە ئۇچرايدىغانلىقىنى ئوبدان بىلەتتى . ئۇ چاغدا ئۇنى ھېلىقى بەگ - تۈرلەرنىڭ ھېچقايسىسى قوغداپ قانات ئاستىغا ئالالمايتتى . شۇڭلاشقا ، ئۇ ھەر قانچە خورلۇق تاتسىمۇ ، بۇ غىتمەك خوجايىننىڭ كۆزىگە قاراشقا مەجبۇر ئىدى . ئۇنىڭسىزمۇ بەزمىخانسى ۋە مال - دۇنياسى بىلەن قەشقەرنىڭ لۈكچەك - كالا كېسەللىرىنى ئىندەككە كەلتۈرۈۋالغان بۇ غىتمەكنىڭ قولىدىن ھەر بالا كېلىدىغانلىقىغا گۈلشەن ئىشىنەتتى . شۇڭلاشقىمۇ ، ھەر ئاماللارنى قىلىپ شاھزادە يولۋاسخاننىڭ ھىمايىسىگە ئېرىشىپ ، بۇ يەردىن قۇتۇلۇپ چىقىشنى كېچە - كۈندۈز ئارزۇ قىلاتتى .

بۈگۈن شاھزادىنىڭ ئالاھىدە ئىلتىپاتىغا نائىل بولغان گۈلشەن خېلىلا يۈرەكلىك بولۇپ قالغانىدى . شۇڭا ، ئۇ خوجايىننىڭ غۇنچىدەك قەددىگە ، قېنىق پەرداز قىلىۋالغان ئاق پۇسىمىلاق چىرايىغا ياراتمىغان قىياپەتتە نەزەر تاشلىدى . دە لەۋلىرىنى يىمىرىپ جاۋاب بەردى .

- نېمانچىۋالا ئالدىرىتىلا ، غوخام ، - دېدى گۈلشەن « غوخام » دېگەن سۆزنى مەسخىرە بىلەن سوزۇپ تەلەپپۇز قىلىپ ، شاھزادە ئالىيلىرىنىڭ قېشىدىن خالىغانچە يېنىپ كەلگىلى بېشىم ئونمىدى مېنىڭ . شاھزادە ئالىيلىرى ماڭغىلى قويماي تۇتۇپ قالدى . ھېلىمۇ خېلىلا ئالدىرىدىم ، بولمىسا ، بىز دېگەن شاھزادە ئالىيلىرىنىڭ

ئالدىدا بىر تال خەستەكلا ئادەملەرمىز .

غىتمەك خوجايىن گۈلشەننىڭ شاھزادىنى پەش قىلىپ تەئەددى قىلىۋاتقانلىقىنى ، يەنە تېخى سەن شاھزادىنىڭ ئالدىدا نېمىنىڭ ؟ بىر تال خەسكىمۇ ئەرزىمەيسەن دەۋاتقانلىقىنى چۈشىنىپ غەزەپتىن تىترىدى .

شۇنداقتىمۇ ئىچكى تۇيغۇسىنى ئاشكارىلىمىدى . ئۇ گۈلشەننىڭ چاچلىرىنىڭ يۇيۇلغان بولسىمۇ ئۆرۈلگەنلىكىنى ، چىرايىدىكى گىرىملەرنىڭ ، ھەتتا كۆزلىرىگە سۈرۈلگەن سۈرمىنىڭمۇ پاكىز يۇيۇلۇپ كەتكەنلىكىگە قاراپ ، بۈگۈن گۈلشەننىڭ شاھزادىگە يالغۇز دۇتارلا چېلىپ بەرمىگەنلىكىنى ، شۇڭلاشقىمۇ ئۇنىڭ بىردىنلا يۈرەكلىك ، تەكەببۇر بولۇپ قالغانلىقىنى جەزم قىلدى - دە ، ھەر ئېھتىمالغا قارشى ئۆزىنى بېسىۋېلىپ ، ئېھتىياتچان پوزىتسىيە تۇتتى .

« راستىنلا شاھزادە ئالىيلرىغا ياراپ قالغانىدۇر بۇ بۇزۇق ئايال ، تۇرقىدىن قارىغاندا شۇنداقتەك قىلىدۇ ، ھاكاۋۇرلۇقىنى قارىمامدىغان ، شاھزادە ئۇنىڭغا بىرەر ئىشنى ۋەدە قىلغان ئوخشىمامدۇ ؟ شاھزادە ئۇنىڭغا راستىنلا ھامىيلىق قىلامۇ ؟ مۇمكىن ئەمەس ، بەلكىم بۇ بۇزۇق ئايالنىڭ قاش - كۆزلىرىنى ئوينىتىپ ، ناز قىلىپ خۇلق چىقىرىشىغا چىداپ تۇرالماي بىرەر قېتىم كۆڭلىنى ئاچسىمۇ ئاچقاندۇر . شۇنداق ، شاھزادىنىڭ ھەرىمىدە ئەركەك چىۋىن قونمىغان نى - نى قىزلار ساماندىك تۇرسا ، بۇ قېرى بۇزۇق ئايالغا قاراشقا شاھزادىنىڭ نەدە چولپىسى ؟! خەپ توختاپتۇر . ئەتىگىچە راسا بىر ئەدىپىڭنى بېرىپ ئۆزۈڭنىڭ كىملىكىڭنى ئۆزۈڭگە تونۇتۇپ قويمايدىغان بولسام ... »

- ئاستانىدىن كەلگەن بايۋەتتە غوجام نېمىشقا ھازىرغىچە يېنىمغا كىرمەيدۇ دەپ كايىپ كېتىپ بارىدۇ .

مۇغبەچەنىڭ ① بۇ سۆزلىرى غىتمەك خوجايىننىڭ خىيالىنى ئۈزۈپ قويدى . ئۇ دەرھال ئېسىگە كەلدى - دە ، گۈلشەنگە قاراپ چىرايىغا ياسما كۈلكە يۈگۈرتتى .

- ئەيىنا ، دېمىدىممۇ ، گۈلبېلىق خېنىم ، باياتىن بېرى سىلنىڭ قەغىشلىرىنى قىلىپ ، جودا قىلغان دەل ئاشۇ ئاستانىدىن كەلگەن بايۋەتتە . شۇ خەقنى تەقەززا قىلماي ئىلدام بولسىلا ، ئالتۇن بېلىقىم .

غىتمەك خوجايىنىڭ «ئالتۇن بېلىقىم» دەپ پەپىلەشلىرىدىن كۆرە «ئاستانىدىن كەلگەن بايۋەتچە» گۈلشەننىڭ بەكرەك دىققىتىنى تارتقانىدى .

«ئاستانىدىن كەلگەن بايۋەتچە بولسا تونۇشۇپ قويۇش كېرەك ، پات يېقىندا شاھزادە يولۋاسان بىلەن ئاستانىگە بارسام ، دەماللىققا تونۇش - بىلىشىسىز ، ئۆلپەتسىز قالمايمەن . بۇنىڭ قىلچىلىك زىيىنى يوق ..»

گۈلشەن تارتىشىپ تۇرمايلا ئورنىدىن تۇردى - دە غىتمەك خوجايىنىڭ كەينىدىن ئەگشتى .

خاس خانغا كىرىپ كەلگەن گۈلشەن تۆردىكى كىمخاب كۆرىنىڭ ئۈستىدە باداشقان قۇرۇپ ئولتۇرغان ، ئەمدىلا ئوتتۇز ياشلارنىڭ قارىسىنى ئالغان ، قاپقارا بۇرۇتلىرى گۈل رەڭ چىرايىغا خويمۇ ياراشقان ، قارا قاشلىق ، كۆزلىرى چاقناپ تۇرىدىغان ، ئوڭ قېشىنىڭ ئۈستىدە بىر ئىلىك تارتۇقى بار سۆلەتلىك بۇ يىگىتنى بىر قاراپلا تونۇدى - دە ، خوشاللىقتىن يۈرەكلىرى ئويىناپ كەتتى .

يىگىت گۈلشەننىڭ جاۋابىن سالىمغا ئورنىدىن تۇردى .

مېھماننىڭ سۆلەتلىك كىيىنىشىدىن ، يەپ - ئىچىش ئۈچۈن زىيادە كۆپ نازۇ نېمەتلەرنى بۇيرۇتۇپ ، سېخىلىق بىلەن پۇل تاپشۇرىشىدىن ، مېھمانغا گۈلشەننى تېپىپ بەرسە تېخىمۇ كۆپ نەپكە ئېرىشىدىغانلىقىغا كۆزى يەتكەن غىتمەك خوجايىن باياتىن بېرى گۈلشەننىڭ يولىغا ئۇنىڭدىنمۇ بەكرەك تەلمۈرۈپ كەتكەنىدى . شۇڭلاشقا گۈلشەننى كۆرۈپلا ئاچچىقلاپ كېتىشىنىڭ سەۋەبىمۇ شۇ ئىدى .

- ئۆزلىرى باياتىن بېرى تولا جېدىلنى قىلىپ كەتكەن ئالتۇن بېلىق خېنىم مانا

مۇشۇ ، - دېدى غىتمەك خوجايىن بايۋەچچە يىگىتكە گۈلشەننى ئالاھىدە تونۇشتۇرۇپ ، - قېنى بېلىقنى ئالدىلىرىغا ئەكىلىپ بەردىم . ئەمدى ئۇسىلنى ئېرىتىپ بىر دەريا سۇغا ئايلاندۇرۇپ ھالىلىرىدىن كەتكۈزۈۋەتمەسە ھېساب ئەمەس . بۇ بېلىقنى قارماقلىرىغا ئېلىندۇرۇش - ئېلىندۇرەلمەسلىك قارماقلىرىغا دەستىسىنىڭ چىڭ - بوشلۇقىغا باغلىق بولۇپ قالدى ، ئەمەسە .

غىتمەك خوجايىن قىلغان گېپىگە ئۆزىنىڭ مەستلىكى كېلىپ ، قوشلاپ ئالتۇن ئۈزۈك سېلىۋالغان بارماقلىرىنىڭ دۈمبىسى بىلەن ئاغزىنى ئېتىۋېلىپ نازلىق كۈلدى . - دە ، بەللىرىنى تولغاپ ، كاسسىنى ئويناقتىنچە خانىدىن چىقىپ كەتتى ۋە ئىشك تۈۋىدىكى كۈتكۈچىگە مېھماننىڭ بۇيرۇتمىلىرىنى ۋاقتى - ۋاقتىدا ئەكىرىپ بېرىپ ، ياخشى كۈتۈشنى ئالاھىدە تاپىلاپ قويۇپ غايىپ بولدى .

- ئەھۋاللىرى ياخشىمۇ ، بايۋەتتە غوجام ؟- دېدى گۈلشەن مېھماندىن قايتىدىن ئەھۋال سوراپ ، - شۇ كەتكەنچە بۇ بەزمىخانغا پەقەتلا ئاياغ باسمىدىلا . ھەر قېتىم ئەسلىگىنىمە بىلىپ - بىلمەي كۆڭلىنى چىڭىپ بولغىمىدىم دەپ كۆپ ئىزتىراپ چەكتىم .

- يوقسۇ ، مەنمۇ خېنىمنى دائىم ئەسلەپ تۇردۇم . مانا بۈگۈن قەشقەرگە كېلىپلا ئۇدۇل بەزمىخانغا كەلدىم . ئۆزلىرىنى سىرتقا چىقىپ كەتكەن ، ھېلىغىچە كېلىدۇ دېيىشتى . كېلىمدىن ھېچنەمە ئۆتمەي يوللىرىغا قاراپ تۇرۇشۇم .

گۈلشەن يىگىتنىڭ شېرىن - شېكەر سۆزلىرىدىن خۇددى چايغا سالغان قەنتتەكلا ئېرىپ كەتتى ۋە بۇنىڭدىن ئۈچ يىل ئاۋۋالقى ئىشلارنى غىل - پاللا كۆز ئالدىدىن ئۆتكۈزدى . شۇ چاغدا يىگىتنى بۇ بەزمىخانغا قەشقەردىكى بىر نەچچە بەگزادىلەر تاسادىپىي باشلاپ ئەكىرگەن ۋە گۈلشەننى قىچقارتقۇزۇپ ، دۇتار چالدۇرۇپ بەزمە قىلىپ بەرگەندى . شۇ چاغدا گۈلشەننىڭ يېقىملىق ئاۋازى ۋە ماھارەتلىك دۇتار چېلىشلىرىغا شەيدا بولۇپ قالغان

يىگىت گۈلشەندىن كۆزىنى ئۈزەلمىگەندى . ئىشقاۋازلىقتا خېلىلا پىشىپ قالغان گۈلشەنمۇ قاش - كۆزلىرىنى ۋە مەنىلىك بېقىشلىرى ئارقىلىق يىگىتكە كۆڭۈل - مەنىلىنى بىلدۈرگەندى . بەزمە ئاخىرلاشقاندا يىگىت دوستلىرى بىلەن چىقىپ كېتىپ ھايال ئىكتمەيلا يالغۇز يېنىپ كىردى - دە گۈلشەن بىلەن بىر كېچە بىللە بولدى ۋە ئەتىگىنى خوجايىغا بېرىشقا تېگىشلىك ھەقنىڭ سىرتىدا گۈلشەنگە ئىككى تىللا ھەدىيە قىلدى . گۈلشەن بۇ ئىككى تىللانى غىتمەك خوجايىدىن يوشۇرۇپ ، بوينىغا ئېسۋالغان تۇمارنىڭ قېتىغا تىكىپ ساقلاپ قويغان بولۇپ ، بۇ ئىككى تىللا ھازىمۇ ئاشۇ تۇمار بىلەن بوينىدا بار ئىدى . گۈلشەن يىگىتنىڭ مەردلىكى ، سېخىلىقى ۋە ئىشقاۋازلىقتا يولمۇ يېگانە بىر يىگىت ئىكەنلىكىنى ھەر قېتىم ئېسىگە ئالغاندا ، ئاشۇنداق بىر كېچىنىڭ يەنە بىر تەكرارلىنىشىنى تولمۇ ئارمان قىلاتتى .

مانا بۈگۈن گۈلشەن بارلىق تىلەكلىرىگە يېتىدىغان ئوخشايدۇ . چۈشتە شاھزادىنىڭ ئىلتىپاتىغا نائىل بولدى . مانا ئەمدى ئۈچ يىلدىن بېرى يۈرىكىنىڭ چوڭقۇر قېتىدا ئۆچمەس ئىز قالدۇرۇپ كەتكەن يىگىتى بىلەن قايتا دىدارلاشتى .

- ئۆزلىرىنىڭ كېلىدىغانلىقىنى بىلگەن بولسام ھېچ يەرگە چىقماي كۈتكەن بولاتتىم ،- دېدى گۈلشەن شاراب تولدۇرۇلغان جامنى يىگىتكە تەڭلەپ تۇرۇپ ، - خۇدا خالسا پات يېقىندا ئاستانىگە بېرىپ قالسام ، پات - پات دىلدار كۆرۈشۈپ تۇرىمىز .

- ئىنشائاللا ، دېگەنلىرى كەلگەي ئىلاھىم ، - دېدى يىگىت ، جامدىكى شارابنى ئىچەيلى ، ئاشۇ چاغدا بىللە شاراب ئىچكىنىمىز پەقەتلا ئېسىمىن چىقمايدۇ ، - يىگىت نېمە ئۈچۈندۈر ئىچكىرىلەپ سوراپ قالدى ، - ئاستانىگە نېمە ۋەجىدىن بارىدىغان بولۇپ قالسا ، خېنىم .

- شاھزادە يولۋاسخان ئالىيلىرى بىللە ئاپىرىدىغان بولدى ، - دېدى ھاياجانلانغان گۈلشەن ماختانغان ھالدا ئەزۋەيەلەپ سۆزلەپ ،- بۈگۈن مېنى شاھزادە ئالىيلىرى ھۇزۇرىغا

چاقىرتىپ مەپە ئەۋەتىپتىكەن ، ئوردا بېغىدا بەزمە قىلىپ ئولتۇرساق م ھىدايتۇللا ئىشان ھەزرەتلىرى ئاستانىگە لەشكەر تارتىدىغاننىڭ مەسلىھەتىنى قىلىشتى . ئىشان ھەزرەتلىرى كەتكەندىن كېيىن شاھزادە ئالىيلىرى ماڭا پات يېقىندا ئاستانىگە بېرىپ تەختتە ئولتۇرۇسام سېنىمۇ بىللە ئەكىتمەن دېدى . ئاستانىگە بېرىپلا قالسام بۇنداق شاراب ئىچىشكە كۆڭۈل ئاچىدىغان پۇرسەتلەر كۆپ بولىدۇ ، غوجام .

شۇ تاپتا يىگىت گۈلشەننىڭ چىرايىدىن كۆرە ، گېپىگە بەكرەك ئېتىبار بېرىۋاتاتتى . ئۇ ئۆزىنىڭ قەشقەر سەپىرىگە چىققانلىقىدىن ھەم بۇ بەزمىخانغا كەلگەنلىكىدىن تولمۇ مەنمۇ بولغاندەك كۆرۈنەتتى .

يىگىت گۈلشەننىڭ ئاغزىدىن ھەممە سۆزلەرنى يولۇۋېلىۋېلىشقا ئالدىراۋاتاتتى . لېكىن ، يىگىت ئۆزىنى تۇتۇۋالغان بولۇپ ، تولمۇ ئېھتىياتچان ئىدى . كۆڭلىدىكى چاندۇرپۇ قويماسلىق ، گۈلشەننى قىلچىلىك گۇمانىي تۇيغۇغا كەلتۈرۈپ قويماسلىق ، ئۇنى ئۆز ئىختىيارى بىلەن سۆزلىتىش ئۈچۈن كۆڭلىدە قىسقىلا پىلان تۈزدى . دە بۇلۇڭدىكى خۇرجۇننىڭ ئىزمىسىنى ئېچىپ ، يەكەننىڭ بىر كىيىملىك خانئەتلىسىنى ، بىر كىيىملىك ئۈستىگە ھەمىيىنىدىن ئىككى تال تىللا ئالدى . دە ھەممىسىنى گۈلشەننىڭ ئالدىغا قويدى .

- خېنىننىڭ لايىقىدا بولمىسىمۇ ، بۇ ئەرزىمەس سوۋغاتلارنى ئالغىچ كەلگەندىم . ئاز بولسىمۇ قوبۇل قىلغايلا .

سوۋغا - سالاملارنى كۆرۈپ خۇشاللىقىدىن گۈلشەننىڭ كۆزلىرى چاقناپ كەتتى . دە باشقىچە ناز - خۇلۇقلىرى بىلەن يىگىتنىڭ كۆڭلىنى ئۇتۇشقا تىرىشتى . يىگىت تولمۇ سەگەك ئىدى . ئۇ شارابنى ئازراق ئىچىپ گۈلشەننى كۆپرەك ئىچىشكە دەۋەت قىلاتتى ۋە چاندۇرمايلا گەپنى گۈلشەننىڭ ئاستانىگە بېرىش ئىشىغا يۆتكەيتتى . ھېچنىمىدىن بىخەۋەر گۈلشەن بولسا يىگىتكە بۈگۈن چۈشتە شاھزادە يولۋاسخاننىڭ ئوردا بېغىدا ھىدايتۇللا

ئىشان بىلەن قىلىشقا مەسلىھەتلىرىنى ۋە مەستلىكتە ئۆزىگە بەرگەن ۋەدىسىنى تولۇقى بىلەن سۆزلەپ بەردى .

دىيارىم مۇنبىرىدىن ajrim يولغان <http://bbs.diyarim.com/read.php?tid=2320>

جاللات خېنىم (تارىخىي رومان) - 7

4

«پەگاھدا ئېشەك ھاڭرىسا ، ئۇنى تۆرگە يەتمىگۈدەك» چوڭلۇقتىكى ھەزرەت خانىقاسىنىڭ ئىچى تۆت - بەش يۈزچە سوپى - دەرۋىشنىڭ «ھۆم - ھۆم» ، «ھۇ - ھۇ» لىرى بىلەن قايناپ كەتكەندى . خانىقانىڭ قىبلە تەرىپىدىكى مېھرابتا ئىشان پىر بۇزۇڭنىڭ ئورنىلا بوش بولۇپ ، ئاشۇ بوش ئورۇننىڭ ئىككى تەرىپىدە تام بويلاپ ئولتۇرۇشقان ساقاللىرى كىندىكىگە چۈشكەن قېرى دەرۋىشلەر ، قىزىۋاتقان جەررە - سامانىڭ رىتىمىغا ماشلاشتۇرۇپ ، گەۋدىسىنى ئىككى تەرەپكە تەڭ ئىرغاڭلىتىپ ، باشلىرىنى ئالدى - كەينىگە گىلدېڭىشتىقنىچە «ھۆم ئاللاھ ھۆم - ھۆم ، ھۇۋۇ ئاللاھ ھۇم !» دەپ جەررە تارتىپ ئولتۇرۇشاتتى . پۈت - قوللىرىنىڭ ماغدۇرى بار تەندۇرۇس ياش ۋە ئوتتورا ياش سوپىلار تۈكۈرۈڭلىرىنى چاچراتقىنىچە «ھۆم - ھۆم!» دېيىشىپ ، ھېلى ئوڭ ، ھېلى تەتۈر پىرقىراشقىنىچە ، يەرگە گۈلۈپ - گۈلۈپ دەسسەپ ، سورۇننىڭ دەل ئوتتۇرىسىدا ساپايلىرىنى جالداقشەتتەپ چالغىنىچە تەلقىن ئېيتىۋاتقان تۆت نەپەر ھاپىزنى چەمبەر شەكلىدە ساما ، ھەرە تارتىشماق ئۇسسۇلى ئويناشماقتا ئىدى .

ئابدۇرازاق خەلىپە بولسا جەررە - سامادا تولا چۆرگىلەپ ھېرىپ كەتكەن ياكى بېشى قېتىپ ئولتۇرۇۋالغان سوپىلارنى قولدىكى ھاسسى بىلەن خۇددى قۇشقانغا ئولتۇرۇۋالغان ئېشەكنى ھەيدىگەندەك سۆڭىگەچلىرىگە سانجىپ ، بېقىنلىرىغا نىقتاپ ، گەدەنلىرىگە ئىتتىرىپ ، سورۇنغا چۈشۈشكە ھەيدەكچىلىك قىلاتتى . جەررە بىلەن سامانىڭ

رىتىمى بۇزۇلۇپ ، پۇت - قوللىرى ھىكمەتنىڭ ئۇدارىغا كەلمەي قالغان توپنىڭ قېشىغا كېلىپ ، خۇددى دىرىزورلارغا ئوخشاپ ئىما - ئىشارەتلەر بىلەن جەررە - سامانى قايتىدىن ھۆكمەتنىڭ رىتىمىغا چۈشۈرۈپ ماسلاشتۇراتتى . « ھۆم - ھۆم ! » سادالىرى خۇددى خانىقانىڭ چىخ ۋاسلىق ئۆگزىسىنى ئېچىۋەتكۈدەك دەرىجىدە گۈرۈلدەيتتى . بۇ گۈرەلدەشلەر ئىچىدە ھاپىزىلارنىڭ تەللىقلىرى خۇددى يەرنىڭ تېگىدىن چىقىۋاتقاندەك ناھايىتىمۇ ئاجىز ئاڭلىناتتى . ئۇلارنىڭ نېمىدەپ مۇناجات ئېيتىۋاتقانلىقىنى بىلمەك تولىمۇ تەس ئىدى .

جەررە - ساما بولسا بارغانسېرى ئەۋجىگە چىقماقتا . شۇ دەقىقىدە ئوڭ - تەتۈر پىرقىراشقىنچە ھەرە تارتىشماق ئۇسۇلى ئويناۋاتقان بۇ سوپىلارنى بايام چەككەن نەشنىڭ كەيپى ئوبدانلا تۇتقان بولۇپ ، پىرقىراۋېرىپ خۇددى يوقىتىشقاندى . شۇ تاپتا بىرلىرى ئۆزىنى ھاۋادا پەرۋاز قىلىۋاتقاندەك ، بۇلۇتلار ئۈستىدە لەيلەپ يۈرگەندەك ياكى جەننەتتىكى ھۆرلەرنىڭ پاختىدەك يۇمشاق ، بېلىقتەك شوخ قۇچاقلىرىغا ھەشقىچەكتەك چىرماشقاندەك سېزىلىپ ، ئۆزلىرىنىڭ پىرقىراۋاتقانلىقىنى ياكى خانىغا تاملىرىنىڭ پىرقىراۋاتقانلىقىنى بىلمەي قېلىشقاندى . مانا بىر قانچە سوپى ئاغزىدىن كۆپۈك يېنىپ ، يەرگە يىقىلىشقا باشلىدى . بىردىمىلا خۇددى ئۈجمە تۆكۈلگەندەك يىقىلىشقا باشلىغان بۇ سوپىلارنى سورۇندىن چەتكە تارتىپ ئاچقىپ ئۈلگۈرمەيۋاتقانلىقىنى كۆرگەن ئابدۇرزاق خەلىپە « ئەۋۋۇ !... » دەپ نەرە تارتتى . بۇ سورۇندا تېخىچىلا پىرقىراۋاتقان جەررە - ساماچىلارغا توخاشقا بېرىلگەن بۇيرۇق ئىدى . ئابدۇرزاق خەلىپە بىر قانچە قېتىم نەرە تارتقاندىن كېيىن خۇددى يوقىتىش دەرىجىسىگە تېخى يەتمىگەن بىر قىسىم سوپىلار توختاپ شاققىدە سورۇندىن چىقىشتى . ئەمما خۇددى يوقىتىپ ياكى ئۆزىنىڭ ۋە ياكى خانىقا تېمىنىڭ پىرقىراۋاتقانلىقىنى بىلمىگۈدەك دەرىجىگە يەتكەن بىر قىسىم سوپىلار بولسا ھەر بىر نەپەس ئېلىشىدا بىر قېتىمدىن « ھۆم - ھۆم ھۆم ! » دەپ بىر ئىزىدا

چۆرگىلەپ ، جەررە- سامادىن توختىمايۋاتاتتى . ئابدۇرازاق خەلىپە بۇلارنىمۇ ھاسسىنى شىلتىپ يۈرۈپ مىڭ بىر جاپادا ئاران توختاتتى .

جەررە- ساما تىنچىغاندىن كېيىن ، باياتىن بىرى ئاۋازىنى بولدى دېگۈچە قويۇپ بېرىپ ھۆكەمەت ئوقۇپ ئۇنى بوغۇلۇپ قالغان ھاپىزلارنىڭ ئورنىغا باشقا ھاپىزلار ئالماشتى - دە ، سورۇننىڭ ئوتتۇرىسىغا كېلىپ ئولتۇرۇپ ، يۈرەكنى ئەزگۈدەك مۇڭلۇق ئاۋازدا ھۆكەمەت ئوقۇشقا باشلىدى :

ئىشقى دەفتەرى سىغماس ، دوستلار ، دەرگاھىغا ،
جۈملە ئاشىق يىغىلىپ بارغاي بارگاھىغا .
يەتتە سەۋزەخ تاقەت قىلماس بىر ئاھىغا ،
ھەرنە قىلساڭ ئاشىق قىلغىلى ، پەرۋەردىگار

ئىشقى دەردىنى تەلەپ قىلدىم دەرمىنى يوق ،
ئىشقى يولىدا جان بەرگەننىڭ ئارمانى يوق .
بۇيوللاردا جان بەرمىسە ئىمكانى يوق ،
ھەرنە قىلساڭ ئاشىق قىلغىلى ، پەرۋەردىگار.

ئىشقى بازىرى ئۇلۇغ بازار سودا ھارام ،
ئاشىقلارغا سەندىن ئۆزىگە غەۋغا ھارام .
ئىشقى يولىغا كىرگەنلەرگە دۇنيا ھارام ،
ھەرنە قىلساڭ ئاشىق قىلغىلى ، پەرۋەردىگار ①

ھەم ۋەھىمە ، ھەم مۇڭ - ھەسرەت ئارىلاشقان بۇ تەلەقنى سادالىرى ئاڭلىغۇچىلارنىڭ يۈرەك - باغرىنى ئېزىپ ، ئىختىيارسىز ھالدا بىلىپ - بىلمەي ئۆتكۈزگەن گۇناھكەبىرلىرىنى ئەسلەشكە ، توۋا قىلىشقا ، گۇناھىدىن پاكلىنىش ئۈچۈن ئىشانغا قول بېرىپ سۈلۈككە كىرىشكە مەجبۇرلايتتى . ۋۇجۇدغا قىيامەتنىڭ تۈرلۈك قىيىنچىلىقى - ئازابلىرى ۋەھىمە سالغان ساددا ، ئاق كۆڭۈل ، نادان سوپى - دەرۋىشلەر قورقۇنچ ، تەشۋىش ئىلكىدە ئازابلىنىپ ئوتقا چۈشكەن قىلدەك تولغىناتتى . تۇغۇلغىنىغا ، ئادەم بولغىنىغا ، تىرىكچىلىك ئۈچۈن تىرماشقىنىغا مىڭ بىر پۇشايمان قىلىپ ، ئىچ - ئىچىدىن ئېزىلىپ ، ھۇ تارتىشىپ يىغلىشاتتى . بۇ ئازابلاردىن قۇتۇلۇش ئۈچۈن ئىشان پىرىدىن مەدەت تىلشەتتى . ئىنسانلىق غۇرۇرى ، ئەركەكلىك جاسارىتى ، ئادەمىيلىك ئېڭى پايخان بولغان بۇ سوپى - دەرۋىشلەر شۇ دەقىقىدە ئۆزلىرىنىڭ ئاللاتائاللا دۇنيادىكى بارچە مەخلۇقاتنىڭ ئەڭ ئەقىللىقى ، ئەزىزى ، كاتتىسى مۇرۇۋەتلىكى قىلىپ ياراتقان سۆيۈملۈك ئىنسان ئىكەنلىكىنى پۈتۈنلەي ئېسىدىن چىقىرىپ قويۇشقانىدى .

ھەلقى - ساما سورۇنىنى باشلاپ بېرىپ خانىقادىن يېنىپ چىققان بوجا ھىدايتۇللا ئىشان پات يېقىندا شاھزادە يولۋاسخان بىلەن ئاستانىگە لەشكەر تارتىپ بارغاندىن كېيىن قىلىدىغان ئىشلىرى ھەققىدە خىيال سۈرۈپ ، بىر بېسىپ ، ئىككى بېسىپ دادىسى خوجا مۇھەممەد يۈسۈپ ئىشاننىڭ قەبرىسى تۈۋىگە كېلىپ قالغىنىنىمۇ تۇيماي قالدى .

كىچىكرەك بىر ئېغىز ئۆيدەك ياسالغان ھەزرەت گۈمبىزى ① كېچە قاراڭغۇسىدا ئانچە كۆزگە چېلىقمايتتى . ھىدايتۇللا ئىشان گۈمبەزنىڭ ياغاچ پەنجىرىلىك ئىشىكىنى ئېچىپ ئىچىگە كىردى - دە ، جايىناماز ئورنىدا ئۆچكە ، قوي تېرىسى سېلىنغان ئۈچ يايلىك قەبرىنىڭ تۈۋىدە يۈكۈندى . پېشانىسىنى قەبرىگە تەگكۈزۈپ تۇرۇپ ئۆكسۈپ - ئۆكسۈپ

يىغلىۋەتتى . شۇ تاپتا دادىسى خوجا مۇھەممەد يۈسۈپ ئىشاننىڭ ۋاقتىسىز ئۆلۈمى ئۇنىڭ يۈرىكىدىكى قىساسخورلۇق ئوتىنى لاۋۇلداتماقتا ئىدى . ئۇ ھەر قېتىم مەيلى خۇشال بولسۇن ، مەيلى خاپىلىق تارتسۇن ، سۈلۈك تەۋرىتىش ئىشلىرى مەيلى ئىككى تارتسۇن ، مەيلى ئوڭۇشسىزلىققا ئۇچرىسۇن ، ئۇدۇل دادىسىنىڭ قەبرە بېشىغا كېلەتتى - دە يالغۇز ئولتۇرۇپ تۇرغانى تېڭىدا ئۇلايتتى . يېڭىدىن - يېڭى پىلانلارنى ، ھەر خىل قۇۋلۇق - شۇملۇقلارنى دادىسىنىڭ قەبرىسىنى قۇچاقلاپ تۇرۇپ تۈزەتتى . دادىسى بىلەن خىيالىي مۇڭدشاتتى ، ئوي - خىياللىرىنى دەيتتى ۋە كۆڭلىگە پۈككەن مەقسەتلىرى ئۈچۈن مەسلىھەت سورايتتى . دادىسىنىڭ ئىشقىيە سۈلۈكىنى تارقىتىش يولىدا ئېلىپ بارغان چاپلىق رىيازەتلىرىنى ئەسلىەيتتى .

بۇ يەردە ئۆزىگە يېڭىدىن - يېڭى ئىشەنچ ، غەيرەت - شىجائەت تاپاتتى . شۇ تاپتا ئۇ بۇنىڭدىن يىگىرمە يىل بۇرۇن دادىسى قازا شەرىپىنى ئىچىشكە ئېلىپ بارغان ئاستانە سەپىرىنى خىيالىدىن ئۆتكۈزۈۋېدى ، ئىچى ئاچچىق بولۇپ كەتتى . ۋۇجۇدىغا بىر ھەسسە زەھەر يىغىلدى ...

دىيارىم مۇنبىرىدىن ajrim يولغان <http://bbs.diyarim.com/read.php?tid=2320>

5

مىلادىيە 1646 - يىلى كەچ كۈز .

قەشقەر شەھىرىنىڭ كۈنچىقىش تەرىپىگە جايلاشقان ياغدۇدىكى ① خوجا مۇھەممەد يۈسۈپ ئىشاننىڭ خانىقاسى يۈزلىگەن سوپى - دەرۋىشلەر بىلەن تولۇپ كەتكەندى . چاچ - ساقاللىرىنى بولدى دېگۈچە قويۇۋېتىشكەن ، جۇل - جۇل جەندىلىك بۇ دەرۋىشلەر خانىقا سەپىنىسىدىكى ئەسكى كىگىز - بورىلارنىڭ ئۈستىدە ۋە خانىقا تاملىرىغا يۆلىنىپ ئولتۇرۇپ ئاپتاپسىنغاچ ، سۆڭىگەچ - ئېغىزمانلىرىنى كارتىلىدىتىپ قاشلاپ ،

قويۇنلىرىدىن ، ئىشتانلىرىنىڭ ئېغىلىرىدىن پىتلارنى بېقىشىپ ، نېرىراقتا قايناۋاتقان داشنىڭ تېزىرەك پىشىشىنى كۈتۈپ ، تەمەگەرلىك بىلەن ئولتۇرۇشاتتى . يەنە كىملىرىدۇر ھەزرىتى مازار پادىشاھى پىر بۇزۇك ① خوجا مۇھەممەد يۈسۈپ ئىشاننىڭ چەكسىز مېھىر - شەپقەتلىرى ، ئاجايىپ كەشپۇ كارامەتلىرى ھەققىدە ئاغزىدىن كۆپۈك چاچرىتىپ سۆزلەۋاتاتتى . ھەئە ، ئۇلارنىڭ شۇتاپتا كەچ كۈزنىڭ جاندىن ئۆتىدىغان سوغۇقىدا ئاپتاپسىنىپ ، پىت بېقىپ ئولتۇرۇشلىرىمۇ ، كۈندە ئۈچ ۋاخ قايناۋاتقان داشقا تەلمۈرۈپ ، ئەمگەك قىلماي قارىنى بېقىشلىرىمۇ ئاشۇ پىر بۇزۇكنىڭ چەكسىز شەپقەت - ئىنايەتلىرىنىڭ جۈملىسىدىن ئىدى ، ئەلۋەتتە .

خوجا مۇھەممەد يۈسۈپ ئىشان بولسا شۇ تاپتا باھاردەك ئىلىپ كەتكەن ياسىداق خۇتبىخاننىسىدا ئۆرۈك ئوتۇننىڭ چوغىدا يال - يال ئىسسىق چىقىرىپ تۇرغان يەكتىكى بىلەنلا پەي ياستۇققا يۆلەنگىنىچە ئولتۇراتتى . ئون ئۈچ - ئون تۆت ياشلىق خىزمەتكار سۈپىچاق يۇمران مۇشتۇملىرى بىلەن ئىشاننىڭ گەجگىسىگە يەڭگىل مۇشتلاۋاتاتتى . شۇ ئەسنادا ئابدۇرازاق خەلىپە يەڭگىل قەدەم بىلەن كىرىپ كەلدى - دە ، ئىشانغا ئېگىلىپ تۇرۇپ سالام بەردى .

- ئەسسالامۇئەلەيكۇم ، ھەزرىتى پەيزۇلئەنۋار ② پىرىم !

خوجا مۇھەممەد يۈسۈپ ئىشان سالامغا جاۋابەن « لەببەي ! » دېگىنىچە ئاستا قىمىرلىدى - دە ، پەي ياستۇقتىن سېمىز گەۋدىسىنى كۆتۈرۈپ تىكلەندى ۋە نېمە ئىش دېگەندەك قىلىپ تاپسىدا قول باغلاپ تۇرغان خەلىپىگە قارىدى .

- نېمەتلىك ئىشان پىرىمغا مەلۇم بولغاي ، ئاستاندىكى يارەنلەردىن خەۋەر كەلدى .

ئىسھاقىيەچى قارا مۇسۇلمانلارنىڭ پىر بۇزۇكى خوجا شادى دېگەن مۇرتەت ئۆلۈپتۇ .

- نېمە ، خوجا شادى ئۆلۈپتۇ ؟ خوجا مۇھەممەد يۈسۈپ ئىشان چاچراپ ئورنىدىن تۇردى

- دە بىر نەچچە دەقىقىدىن كېيىن يەنە جايىدا ئولتۇردى . پۈتتىنى سەندەلگە يېپىلغان

ئىسسىق يوتقانغا تىقتى . تاپسىدا ھىجايغىنىچە قول باغلاپ تۇرغان ئابدۇرازاق خەلىپىدىن قايتۇرۇپ سورىدى :

- بۇ خەۋەر ئىشەنچلىكمۇ ، خەلىپەم ؟

- ئىنشائاللا ، راستتۇر ، پىرىم ، - دېدى ئابدۇرازاق خەلىپە ، - ئاستانىدىن خەۋەر

ئەكەلگەن بۇرادىرىمىز تاشقىرىقى ھويلىدا ھەزرىتىمنىڭ قوبۇلىنى كۈتۈپ تۇرۇپتۇ .

خوجا مۇھەممەد يۈسۈپ ئىشاننىڭ چىرايىدىن خۇشاللىققىمۇ ، قايغۇغىمۇ

ئوخشاشمايدىغان بىر خىل ئىپادە يالت قىلىپ ئۆتۈپ كەتتى .

- دەرھال باشلاپ كىرسىلە ئول ياراننى .

- خوش .

ئابدۇرازاق خەلىپە ئىشانغا ئېگىلىپ بىر تەزىم قىلىۋەتكەندىن كېيىن ،

خۇتبىخانىدىن چىقىپ كەتتى - دە ، ھايال ئۆتمەي قىرىق - قىرىق بەش ياشلار

چامىسىدىكى ئېگىز بوي ، تەمبەل بىر ئادەمنى باشلاپ كىردى . مېھمان ئەتىگەندىن بېرى

توختىماي ئاتلىق يول ماڭغان بولسا كېرەك ، قۇلىقىغىچە چۆكۈرۈپ كىيىۋالغان قارا كۆرپە

تۇمىقىنىڭ ئالدى تەرىپىنى ، تاشلانمىغان كۈرەك جۇۋىسىنىڭ كىچىرىپ ياقىسىنى قېلىن بىر

قەۋەت قىرو باغلاپ كەتكەندى ، ساقال - بۇرۇتلىرىدا قېتىپ قالغان مۇزلار تېخى

ئېرىمىگەندى . ئۇ خۇتبىخانىغا كېرىپ خوجا مۇھەممەد يۈسۈپ ئىشاننى كۆرۈپلا سەندەل

قويۇلغان سۇپىغا ئۆزىنى گۈلۈپپىدە تاشلىدى - دە ئۆمىلەپ بارغىنىچە ئاۋۋال ئىشاننىڭ

پۈتىنى ، ئاق يەكتىكىنى پېشىنى ، ئاندىن گۈشلۈك ، يۇمشاق قولىنى كۆزلىرىگە سۈردى ۋە

سۆيدى .

خوجا مۇھەممەد يۈسۈپ ئىشان ئىسسىق قولىغا بۇ مۇخلىسىنىڭ ساقال -

بۇرۇتىدىكى قىرو - مۇزلارنىڭ تېگىپ سۇۋۇشىدىن يىرگەنگەن بولسىمۇ ، لېكىن ئىچكى

تۇيغۇسىنى يوشۇرۇپ ، بۇ مۇخلىسىنىڭ ساداقەتمەلىك بىلەن قىلىۋاتقان ھەرىكەتلىرىگە

سۈكۈت قىلىپ تۇردى .

ھەزرىتى مازار پادىشاھ پىر بۇزۇرۇكنىڭ جامالىنى كىچىرىشكە ، مۇبارەك قوللىرىنى سۆيۈشكە ، تون - سەرىپلىرىنى پەشلىرىدىكى چاڭلارنى كۆزگە سۈرتۈشكە مۇشەرىپ بولغان مۇخلىس نەچچە كۈندىن بېرى تارتقان يول ئازابىنى پاك - پاكىز ئۇنتۇپ ھاياجاندا ئىچ - ئىچىدىن ئېزىلىپ يىغلىماقتا ئىدى .

- سەبرى قىلغايىسىز ، ئى زاتىل ئەقتاب ① مۇرىتىم ، - دېدى خوجا مۇھەممەد يۈسۈپ ئىشان مۇرىتىنىڭ تۈگە تاپىنىدەك يوغان ، قوپال - يىرىك ، مۇزدەك ئالىقانلىرى ئارىسىدىن قولىنى ئاستا تارتىۋېلىپ .

ئۆزىنى پىر بۇزۇرۇكنىڭ « زاتىل ئەقتاب » دەپ ئاتاۋاتقانلىقىنى ئاڭلاپ ھېلىقى مۇرىتى قايتىدىن ھۆركىرەپ يىغلىۋەتتى . ئابدۇرازاق خەلىپىنىڭ بولسا بۇ ئاتاققا تارلىقى كېلىپ ئىچى ئادا كېتىپ باراتتى . چۈنكى ئۇ ھازىرغىچە خوجىسىدىن تەمە قىلىپ كېلىۋاتقان زاتىل ئەقتابلىق ئىرشادنامىسىنى ئالالمىغان ، ھەتتا باشقا سوپى - دەرۋىشلەرنىڭ ئالدىدا بىرەر قېتىم بولسىمۇ ئىشان پىرىنىڭ ئاغزىدىن زاتىل ئەقتاب دەپ ئاتىلىشقا مۇيەسسەر بولالمىغانىدى . خوجا مۇھەممەد يۈسۈپ ئىشان بولسا ئەشەددىي دۈشمىنى ، نەۋرە ئىنىسى خوجا شادىنىڭ ② ئۆلۈم خەۋىرىنى ئەكەلگەن بۇ مۇرىتىغا ئىنئام بېرىش تەرىقىسىدە زاتىل ئەقتاب دېگەن بۇ سۆزنى ئالاھىدە ئىشلىتىۋاتاتتى .

ئىشان پىرىنىڭ « سەبرى قىلغايىسىز » دەپ قايتا - قايتا تەسەللى بېرىشى بىلەن ھېلىقى خەۋەرچى سوپى ئۆكسۈپ - ئۆكسۈپ يىغىسىنى توختاتتى . خوجا مۇھەممەد يۈسۈپ ئىشان خوجا شادىنىڭ ئۆلۈم سەۋەبىنى ئۇچۇر - بۇجۇرگىچە تەپسىلىي سورىدى :

- ئاستانىدىكى بالرىق يارانلىرىمىز ئۇزۇندىن بېرى ئول مۇلھىد ① ئىسھاقىيەچى قارا تاغلىق مۇرتەتلەرنىڭ زۇلمىنى يەتكۈچە تارتتى ، - دېدى خەۋەرچى سوپى - ئىشان

پىرىنىڭ سوئاللىرىغا قانائەتلىنەرلىك جاۋاب بېرىپ بولغاندىن كېيىن گېپىنى داۋاملاشتۇرۇپ - مانا ئەمدى جانابى پەيزۇلئەنۋار پىر بۇزۇڭنىڭ قارغىشى تۇتۇپ ئول مۇرتەت خوجا شادى ئۆلدى . ئاستانىدىكى بارلىق يارەنلىرىمىز تۆت كۆزى بىلەن ھەزرىتى مازار پادىشاھى بۇزۇڭۋارىمىزنىڭ يولىغا ، قۇياشتەك جامالىغا تەلمۈرمەكتە . ئىشان پىرىمىز تېزىرەك ئاستانىگە ھىجر ② قىلىپ ، دەھرىي سۇلتان ئابدۇللاخان ۋە ئۇنىڭ ئەمىرلىرىنى ، ئاستانىدىكى تېخىچىلا سۈلۈككە كىرمىگەن ئازغۇنلارنى سۈلۈككە دەۋەت قىلىپ ، بارلىق مۇرت - يارانلارنى ئازاب - سىتەملەردىن خالاس قىلغاي .

- ئىنشائاللا ، - دېدى خوجا مۇھەممەد يۈسۈپ ئىشان ۋە ئابدۇراززاق خەلىپىگە قاراپ گېپىنى داۋاملاشتۇردى ، - بۇل مۇرتىمىز خەۋەر يەتكۈزۈش ئۈچۈن كېچە - كۈندۈز توختىماي يول يۈرۈپ كۆپ رىيازەت چېكىپتۇ . ③ تەككىخانغا باشلاپ غىزا - تائاملار بىلەن ئايرىم كۈتسۈنلەر . ناماز پېشىندىن كېيىن بارلىق خەلىپە - مەسئۇللار خۇتبىخاندا مۇھەببەت ④ بولغاي ، مۇھىم ئىشلار توغرىلۇق ① مەشۋەرەت قىلغايىمىز .
- خوش .

ئابدۇراززاق خەلىپە ئىشانغا ئېگىلىپ سالام بەرگەندىن كېيىن مېھماننى باشلاپ چىقىپ كەتتى . خوجا مۇھەممەد يۈسۈپ ئىشان بولسا ئاللىقانداق بىر پىلانلارنى كۆڭلىگە پۈكۈپ قولىدىكى كەھرىۋا تەسۋىرىنى تېز - تېز سىيرىماقتا ئىدى .

قوش ئاللىقانچىلىك چوڭلۇقتىكى ساپالدىن ياسالغان بوي ئوچىقىنىڭ ② ئىچىدىكى ئادراسمان ، ئارچا ياغىچى ۋە قوي يېغى ، ئۆرۈك ئوتۇنىنىڭ چوغدا تۈتەپ كۆيۈپ ، ئىشاننىڭ خۇتبىخانسىنى خۇشبوۋى ھىدقا تولدۇرغانىدى . سۈپىنىڭ ئوتتۇرىسىغا جايلاشتۇرۇلغان چويۇن سەندەلنىڭ ئۈستىگە يېپىلغان تۆمۈر پەنجىلىك قاپقاقتىن يال - يال ئىسسىق تارقىلاتتى . خۇتبىخاننىڭ ئىچى باھاردەك ئىللىپ كەتكەندى . خۇتبىخانغا يىغىلغان سەككىز نەپەر خەلىپە ئۇچىلىرىدىكى جەندە - جۇۋا ، پاختىلىق

تونلىرىنى سېلىۋېتىپ ، خوجا مۇھەممەد يۈسۈپ ئىشاننى چۆرىدەپ ، كىمخاب كۆرپىلەرنىڭ ئۈستىدە كالاچسىز مەسە ئۆتۈكلىرى بىلەن بەھۇزۇر ئولتۇرۇشاتتى . داستىخان تاۋاق - تاۋاق ، لىگەن - لىگەنلەردىكى قىزىرىپ پىشقان ياغلىق توقاچ ، شېخىدىن ھازىرلا ئۆزگەندەك تۈجۈپىلەپ ساقلىغان ئالما - ئانار ، كۆك ئامۇت ، قوغۇن - ئۈزۈملەر بىلەن كۆمۈلۈپ كەتكەندى . خوجا شادى ئۆلۈمىنىڭ خۇشاللىقىدىنمۇ ئەيتاۋۇر ، خوجا مۇھەممەد يۈسۈپ ئىشان داستىخاندىكى نېمەتلەرگە ئىشتىھا بىلەن تېگىش قىلىۋاتاتتى . خوجىسىنىڭ پەيلىگە قاراپ ، خەلىپىلەرنىڭ قوللىرى بىلەن ئاغزى تىنىمىسىز ھەرىكەتلەنمەكتە ئىدى . پەقەت خوجا مۇھەممەد يۈسۈپ ئىشاننىڭ ئوڭ تەرىپىدە باداشقان قۇرۇپ ئولتۇرغان يىگىرمە بىر - يىگىرمە ئىككى ياشلاردىكى قاشلىق ، كىرىپىكلىرى قىزلارنىڭكىدەك تال - تال ، ئىككى مەڭزى چېكىپ قويسلا قان تەپچىرەپ چىققۇدەك قىزىل ، باھار مايسىسىدەك يۇمران ، ساقال - بۇرۇتلىرى چىرايىغا خويمۇ ياراشقان ، ئاپئاق خەسە كۆڭلەك ئۈستىدىن كىمخاب تون كىيىۋېلىپ ، بېلىنى ئىشانچە زەررەڭ بەل رومال بىلەن باغلىۋالغان زىلۋاغىنا كەلگەن ياش يىگىت ، ئۇيقۇچان خۇمالىق كۆزلىرىنى قولدىكى قىزىل ئالمىغا تىككىننىچە خىيالچانلىق بىلەن ئىشتىھاسىز ئولتۇراتتى . بۇ خوجا مۇھەممەد يۈسۈپ ئىشاننىڭ قۇمۇلدا تۇغۇلغان ئوغلى خوجا ھىدايتتۇلا ئىدى .

- مۇناپىق خوجا شادىنىڭ ئۆلۈمى بىلەن ئىسھاقىيەچى مۇرتلەرنىڭ سۈر - ھەيۋىسى پۈتۈنلەي سۈندى . يۆلەنگەن تېغىدىن ، ئىشەنگەن يولباشچىسىدىن ئايرىلدى ، - دېدى خوجا مۇھەممەد يۈسۈپ ئىشان كەيپى چاغ ھالەتتە قولىغا ئېلىۋالغان بىر شىڭگىل ئۈزۈمنىڭ كەھرىۋادەك دانلىرىدىن بىر تالدىن ئۈزۈپ ئاڭزىغا سېلىپ تۇرۇپ ، - بۇ ئاستانىنى ئىشقىيە سۈلۈكىمىزنىڭ تەسەررۇپىغا ئېلىشىمىزنىڭ ئەڭ ياخشى پۇرسىتى . خوجا شادىنىڭ ئىككى مەخدۇمىزادىسى تېخى كىچىك . ئۇلارنىڭ سۈلۈككە باش بولۇشىغا ۋاقتى بار . مەن مۇشۇ پۇرسەتتىن پايدىلىنىپ ئاستانىگە بېرىپ ، دەھرىي سۇلتان ئابدۇللاخاننىڭ مايىللىقىنى

قولغا كەلتۈرۈپ ، سەلتەنەت سۈرى بىلەن سۈلۈكىمىزنى پۈتكۈل سەئىدىيە تەسەررۇپىغا كېڭەيتمەكچىمەن . ئى خانابىي زاتىل ئەقتابلىرىم ، بۇنىڭغا سىلەر قانداق قارايسىلەر ؟

- ماشائاللا ، - دېدى ئابدۇرازاق خەلىپە خۇشامەتگۈپلۈق بىلەن ھىجىيىپ ، ئاغزىدىكى لوقمىنى چالا چاپناپ يالمىغىنىچە ، - ھەزرىتى مازار پادىشاھ پىرىمىنىڭ سۆزلىرى ھەزرىتى ئىمام ئەزەم رەھمەتۇللا ئەكەيھىمنىڭ سۆزلىرىدىن بېشارەتتۇر . بۇزۇكۋارىمىز ھەقىقەتچىلەرنىڭ سۇلتانى ، سائادەت يولىغا ماڭغۇچىلارنىڭ جاھان ئەينىكىدۇر . مۇناپىق ئىسھاقىيەچى مۇرتەتلەر دەھرىي سۇلتان ئابدۇللا خاننى ھىيلە - نەيرەڭلىرى بىلەن ئازدۇرۇپ ، ئۆز سۈلۈكىگە كىرگۈزۈۋېلىپ ، ئەقىل كۆزلىرىنى ئېتىۋالمىغان بولسا ، ئول دەھرىي خان ئاللىبۇرۇن نېمەتلىك پىرىمىزغا قول بېرىپ مۇرت بولغان ، سائادەتمەن ئىشقىيە سۈلۈكىمىزگە ئىرادەت قىلغان ، پەيزۇلئەنۋار بۇزۇكۋارىمىزنى ئوردىغا تەكلىپ قىلىپ ئاپىرىپ ، مۇرتەت خوجا شادىنىڭ ئورنىغا دۆلەت ئۈستازى دەپ قاكارىلىغان بولار ئىدى . ھېلىمۇ ھەم كېچىكىپ بولسىمۇ سەئىدىيە تەسەررۇپىنىڭ بۇرچىدا سائادەتمەن ئىشقىيە سۈلۈكىمىزنىڭ يۇلتۇزلىرى چاقنايدىغان پەت يېتىپ كەلگەن ئوخشايدۇ . شۇنداق قىلىسلا ، پىرىم ، ئاستانىگە دەرھال ھىجرەت قىلىسلا . دەھرىي سۇلتاننى سۈلۈكىمىزگە دەۋەت قىلىپ ، ئازغۇن ئىسھاقىيەچى ئەغيارلىرىمىزنىڭ قارا يۈرەكلىرىنى داغلاپ جازالىسلا .

باشقا خەلىپىلەرمۇ ئاغزى - ئاغزىغا تەگمەي سۆزلەشكە باشلىدى :

- شۇنداق قىلىسلا ، پىرىم . ئاستانىگە بېرىپ ، ئەھلى تەرىقەتنىڭ بىناسىنى قايتا قۇرسلا .

- شەرىئەتنىڭ مەرىكە مەيدانىدا ئات چاچتۇرسلا .

- ساخاۋەتنىڭ ئاچقۇچىنى مۇبارەك قوللىرىغا ئالسلا - دە جاھالەتنىڭ قۇلۇپىنى

ئاچسلا .

- كەشپىيۇ كارامەتلىرى بىلەن ئول غەنىملەرنى ① ھەيرەتتە قالدۇرسىلا .
- ئەدلۇ ئادالەتنىڭ خالىس شەمشىرى ، پىرىم ...
- شەرىئەتنىڭ ، تەرىقەتنىڭ ، ھەقىقەتنىڭ ، ئۈممەتلەرنىڭ شاھ تاجى پىرىم .
- ئىشلىرى ئۈنچە ئاسان يۈرۈشمەسمىكىن دەيمىنا ، ئى پەدەرى بۇزۇك - دەپ سۆز ئالدى
- باتاين بېرى باشقا نەلىپلەرنىڭ دادىسىنى دەيدەيگە سېلىشلىرىغا جىمجىت قۇلاق سېلىپ
- ئولتۇرغان خوجا ھىدايتۇللا دادىسىغا قاراپ .
- بۇنداق دېيىشلىرىنىڭ بائىسى ① نېمىكىن ، ئى پەرزەنت ؟ - سورىدى خوجا
- مۇھەممەد يۈسۈپ ئىشان بىر ئاز قاپقىنى تۇرۇپ ، چۈنكى خەلىپىلىرىنىڭ مەدھىلىرىدىن
- مەست بولغان ئىشاننىڭ قۇلىقىغا ئوغلنىڭ بۇ سۆزلىرى ھە دېگەندە ياقمايۋاتاتتى .
- بائىسى شۇلكىن ، پەدەرىم ، - دېدى خوجا ھىدايتۇللا بېشىنى سەل ئېگىپ ،-
- ئاستانە ئۇزۇندىن بېرى ئىسھاقىيەچى قارا مۇسۇلمانلارنىڭ سۈلۈك تەسەررۇپىدا بولۇپ
- كەلدى . گەرچە خوجا شادىنىڭ ئۆلۈمى بىلەن ئۇلارنىڭ چوڭ بىر تۈۋرۈكىدىن ئايرىلغان
- بولسىمۇ ، لېكىن ئۇلارنىڭ ئۆز سۈلۈكى ، خوجىسى ئۈچۈن جېنىنىمۇ ئايمايدىغان خەلىپە ،
- سۈلۈك مەسئۇللىرى بار . ئۇلار ئۆز سۈلۈك تەسەررۇپىنى قوغداش ئۈچۈن ھەرقانداق ئىشتىن
- يانمايدۇ . ئۇنىڭدىن باشقا دەھرىي سۇلتان ئابدۇللاخاننىڭ ئوردا ئەمىرلىرىنىڭ تەڭدىن
- تلىسى دېگۈدەك ئىسھاقىيە سۈلۈكىنىڭ ساداقەتمەن مۇرتلىرىدۇر . مۇشۇلارنى ھېسابقا
- ئالغاندا مۆھتەرەم پەدەرۇ بۇزۇكنىڭ ئاستانىگە ئالدىراپ ھىجرەت قىلىمىقى تولىمۇ
- يەڭگىللىك بولۇپ قالماسمۇ ، ناۋادا بىرەر كېلىشمەسلىك يۈز بېرىپ بۇزۇكۇۋار پەدىمگە
- خېيىمخەتەر يېتىپ قالسا ، پېقىر ئاجىز پەرزەنتلىرى شۇنداقلا پۈتكۈل ئىشقىيە
- سۈلۈكىدىكى مۇرت - مۇرشىد يارانلار ئۆمۈرلۈك داغۇ ھەسرەتتە قالىدىغان ئىش بولۇپ
- قالمىسۇن دەيمىنا .
- ئارتۇقچە غەم يەپ كەتمەڭ ، ئى ئەزىز پەرزەنت ، - دېدى خوجا مۇھەممەد يۈسۈپ

ئىشان خوجىزادىسىنىڭ مۇددىئاسىنى چۈشەنگەندىن كېيىن چىرايغا كۈلكە يۈگۈرتۈپ ،- مەن بۇ قېتىم ئاستانىگە سۈلۈك تەۋرىتىش نامى بىلەن ئەمەس ، مەرھۇم نەۋرە قېرىندىشىم خوجا شادى ئىشاننىڭ مۇسبەت تەزىيىسى ئۈچۈن پاتىمە ئوقۇغىلى بارىمەن . مشۇنداق نام بىلەن ئاستانىگە بارسام ، بىرنەچچىدىن ،ئول ئىسھاقىيەچى مۇرتەتلەر زىنھار گۇماندا بولمايدۇ ؛ ئىككىنەچچىدىن ، بىخۇدلىشىپ ئۆز غېمى بىلەن بولىدۇ ؛ ئۈچىنەچچىدىن ، دەھرىي سۇلتان ئابدۇللاخان بىلەن كۆرۈشۈپ ، خاننى ئەھلى ئىشقىيە سۈلۈكىمىزگە دەۋەت قىلىشىمغا پۇرسەت چىقىدۇ . ناۋادا كۆڭلۈمگە پۈككەن مۇددىئايىم تولۇق ئەمەلگە ئېشىپ قالسا ، بوجا شادىنىڭ ئىككى مەخدۇمىزادىسىنى تەربىيەمگە ئېلىپ باشپاناھ بولىمەن دەپ ، پەم بىلەن قەشقەرگە قايتۇرۇپ كېلىپ ، يولىمىزنى توسۇپ تۇرغان يىلاننىڭ تۇخۇمىنى بىراقلا قۇرۇتۇپ تاشلايمەن .

- ئارى !

- ئەينى مۇددىئا !

- ھەسەنات !

خەلىپىلەر خوجىسىنىڭ پىلاننى ئاڭلاپ خۇشاللىقتىن شاللىرىنى ئېقىتىشىپ ماختايتتى .

- ناۋادا پەدەرى بۇزۇك ئاستانىگە ھىجرەت قىلىش نىيىتىمدىن يانمىسا ، ئۇنداقتا مەنمۇ ھەمراھ بولۇپ بىللە بارىمەن ، - دېدى خوجا ھىدايتۇللا جاھىللىق بىلەن .

- ئى ئەزىز خوجىزادەم ، كۆيۈنگىنىڭىزگە رەخمەت ،- دېدى خوجا مۇھەممەد يۈسۈپ ئىشان تەسىرلەنگەن ھالدا كۆزىگە ياش ئېلىپ ،- مەن سىزدەك ئوغلۇم ۋە ۋارىسىم بولغانلىقى ئۈچۈن سۈلۈكىمىزنىڭمۇ كەلگۈسىدىن ۋايىم يېمەيمەن . سىز ئىلىمۇ كامالەتتە ۋايىغا يېتىپ ، تەرىقەت سۈلۈكىمىزنى ھىدايەت يولىغا باشلىغۇچى قۇتبىل ئەقتابلىق مەقامغا ئۇلاشتىڭىز . بىھۇدە ئىشلار ئۈچۈن ئارتۇقچە ۋايىم يېمىگەيسىز . ئەسلىدە

قەشقەرنىڭ نائىب ئەمىرى شاھزادە يولۋاسخاننى دادىسىنىڭ ئورنىغا تەختكە چىقىرىش ئارقىلىق پۈتكۈل سەئىدىيەنى ئىشقىيە سۈلۈكۈمىزنىڭ تەسەررۇپىغا ئېلىش مۇددىئايىم بار ئىدى. ئەمما، شاھزادە تېخى گۆدەك بولغاچقا بۇ مۇددىئايىمىزنى روياپقا چىقىرىش ئۈچۈن خېلى كۆپ ھەرەج تاتىشقا ، نۇرغۇن مۇشكۇلاتلارنى يېڭىشقا ، ئون نەچچە يىللاپ پۇرسەت كۈتۈشكە توغرا كېلەتتى . مانا ، ئويلىمىغان يەردىن خوجا شادىنىڭ ئۆلۈمى بۇ پىلاننىمىز سىزمۇ بۈيۈك مەقسەتلىرىمىز روياپقا چىقىرىشقا پۇرسەت يارىتىپ بەردى . بىلىشىمىز كېرەككى ، ئى پەرزەنت بۇ ئاللاتائالانىڭ بىزگە ياغدۇرۇپ بەرگەن چەكسىز ئىنايىتىدۇر . يەنە ئارىسالدى بولۇپ تۇرسام ، نۆۋەتنى قولىدىن بېرىپ قويۇپ ، پۇشايمان غورسىنى تېتىپ قېلىشىم چوقۇم . مېنى بۇ نىيىتىمدىن زىنھار توسمىغايىسىز ھەم قەشقەردە قېلىپ بىزلەرگەم پەدەرى بۇزۇرۇكىڭىزنىڭ ئورنىدا مۇرت - مۇرشىدلىرىمىزنى ئەھلى ئىشقىيە سۈلۈكۈمىزنىڭ ھىدايەت يولىغا باشلاپ تۇرغايىسىز ، ئىلاھا ئامىن !...

خوجىزادە ھىدايتۇللا يەنە جاھىللىق قىلسا پەدەرى بۇزۇرۇكنىڭ غەزىپىگە ئۇچرىشىدىن قورقۇپ جىم بولدى .

6

بۈگۈن شاھنىشىندىكى ئەتىگەنلىك قوبولىنى ئاخىرلاشتۇرغان سۇلتان ئابدۇللاخان تەختتە تولىمۇ خىيالچان ئولتۇراتتى . خان ئالىيلىرىدىن ئىجازەت بولمىغانلىقى ئۈچۈن شاھنىشىندىن چىقىپ كېتەلمىگەن ئوردا ئەركانلىرىمۇ ئالدىلىرىغا قويۇلغان چويۇن ئاتەشداندىكى يېلىنچاپ تۇرغان ئۆرۈك كۆمۈرنىڭ چوغىغا قوللىرىنى قاقلاشقىنىچە يەر تېگىدىن سۇلتان ئابدۇللاخانغا قاراپ جىمجىت ئولتۇرۇشاتتى .

- جانابى ئەمىرلىرىم ، - دېدى سۇلتان ئابدۇللاخان ئۇزۇن سۈكۈتتىن كېيىن تىمىتاسلىقنى بۇزۇپ ، - بەلكىم ھەممىلىرى خەۋەر تېپىشقانلا ، قەشقەردىن ئاستانىگە

مەرھۇم جەننەتماكان پىر بۇزۇرۇكۇرمىز خوجا شادى ئىشان ھەزرەتلىرىنىڭ مۇسبەت تەزىيىسىگە ئالايمىنەن كەلگەن بىر نەۋرە قېرىندىشى بولمىش ، مۆھتەرەم ئەزىز خوجا مۇھەممەد يۈسۈپ ئىشان جانابلىرى بىزىلەر بىلەن مۇلاقەتتە بولۇشنى ئۈچ كۈندىن بېرى تەلەپ قىلىپ كۈتۈپ تۇرۇپتۇ . گەرچە ئۇلار مەخدۇم ئەزەم پىر ئىشان كالان ئۇلۇغلىرىمىزنىڭ مۇبارەك ۋۇجۇدىدىن ئاپىرىدە بولغان پۇشتى - ئۇرۇقلىرىدىن بولمىسىمۇ ، ئەھلى تەرىقەتتە تۇتقان سۈلۈكلىرى ، ماڭغان يوللىرى بىر بولماسلىقى سەۋەبىدىن ئوتتۇرىلىرىدا ئۇزۇندىن بېرى كېلىشتۈرمەك تەس بولغان نىزا - ئاداۋەتلەر مەۋجۇتتۇر . ئۇشبۇ نىزا - ئىختىلاپلا سەۋەبىدىن ئەل - رەئىيەت ئۇزاق ۋاقتىدىن بېرى مەزھەپ - سۈلۈك توپاندا قېلىپ ، بەھىساب تۈگىمەس جەڭگى - جېدەل ، رەنجۇ مۇشەققەتلەرنى تارتتى . بىز بولساق ئەھلى تەرىقەتنىڭ ئىسھاقىيە سۈلۈكلىك بۇ نىزا - ئاداۋەتلەرنى كېلىشتۈرۈپ ، پاك - پاكىز يۇيۇپ تاشلاپ ، ئەل - رەئىيەتنى ئىسكەنجىسىگە ئېلىۋالغان مەزھەپ توپانىدىن تەلتۆكۈس قۇتقۇزالمىدۇق . ھالا بۈگۈنكى كۈندە پىر بۇزۇرۇكىمىز خوجا شادى ئىشان ھەزرەتلىرى بىزىلەرگە مۇرشىدلىرىنىڭ يۈرەك - باغرىنى داغلاپ ، ئاللانىڭ دەرگاھىغا بەندىچىلىك قىلدى . جانابىي خوجا مۇھەممەد يۈسۈپ ئىشان ئەزىزلەر بولسا ، ئوتتۇرىدىكى نىزا - ئاداۋەتلەرنى قايرىپ قويۇپ ، مۇسبەت ئىشلىرى بىلەن ئاستانىگە قەدەم بېسىپتۇ ۋە بىزىلەر بىلەن دىدار مۇلاقەتتە بولۇشنى كۈتۈپ تۇرۇپتۇ . مەرھۇم جەننەتماكان پىر بۇزۇرۇكۇرمىزىمىزدىن ئىككى مەخدۇمىزادىمىز يادىكار قالغان بولسىمۇ ئۇلار تېخى گۆدەك بولغانلىقى ئۈچۈن ، ئول خوجا مۇھەممەد يۈسۈپ ئىشان ئەزىزلەر بىلەن مۇلاقەتتە بولۇش ئىشىنى جانابىي ئەمىرلىرىم بىلەن كېڭىشىشنى لايىق تاپتىم . مۇشۇ خۇسۇستىدا ياخشى تەدبىر ، مەسلىھەتلىرىمىزنى بولسا كۆرسەتكەيسىزلىرى .

شاھنىشىن ئىچى يەنە تىمتاسلىققا چۆمدى . ئەمما . ئوردا ئەركانلىرىنىڭ خىياللىرى تىنچسىز ئىدى . شۇ دەقىقىدە ئۇلارنىڭ تەڭدىن تولسىنىڭ كۆزلىرىدە ، چىرايلىرىدا نارازىلىق ئىپادىلىرى روشەن ئەكس ئېتىۋاتاتتى . كىملىرىدۇر قەستەن يۆتىلىپ

ئۆز مەسلەك - مەزھەپداشلىرىنىڭ دىققىتىنى تارتىپ ، كۆز ئىشارىسى ، چىرايى ئىپادىسى ئارقىلىق پىكىر ئالماشتۇرۇۋاتاتتى . بۇ كۆز ئىشارىسى ، چىرايى ئىپادىسى ئارقىلىق ئېلىپ بېرىلىۋاتقان پىكىر بىرلىكلىرى سۇلتان ئابدۇللاخاننىڭ نەزىرىدىن قېچىپ قۇتۇلمايتتى .

بۇ ئوردا ئەركانلىرىنىڭ كۆپىنچىسى مەرھۇم خوجا شادى ئىشاننىڭ مەزھىپىدىكى ساداقەتمەن سۈلۈكى ئىسھاقىيە مۇرىتلىرى ئىدى ، بۇ سۇلتان ئابدۇللاخانغا بەش قولىدەك ئايان ئىدى . شۇ سەۋەبلىك ئۇلار ئەشەددى رەقىبى ئىشقىيە سۈلۈكىنىڭ پىر بۇزۇكى خوجا مۇھەممەد يۈسۈپ ئىشان بىلەن كۆرۈشۈپ ، مۇلاقەتتە بولۇشنى خالىمايتتى . سۇلتان ئابدۇللاخاننىڭ ئۇزۇندىن بېرى ئارزۇ قىلىپ كەلگەن ئىككى سۈلۈك ، ئىككى مەزھەپ ئوتتۇرىسىدىكى نىزا - ئاداۋەتلەرنى يۇيۇپ ، تېرىقتەك چېچىلىپ كەتكەن يەكەن سەئىدىيە خەلقىنى بىرلىك ، ئىناقلىق ، ئىتتىپاقلىق تۇغى ئاستىغا جەم قىلىپ ، خانلىقنىڭ ئۆلىنى مۇستەھكەملەش ، سەلتەنتىنى قۇدرەت تاپقۇزۇش پىلانىنى خىيالغىمۇ كەلتۈرۈشمەيتتى . ئۇلارنىڭ كالىسىدا ئىشان پىرلىرى يىمىرىلمەس قىلىپ سىڭدۈرۈۋەتكەن : « يا سەن ھالاک بولسەن ، يا مەن ھالاک بولسەن » ئۇنىڭدىن ئۆزگە يول يوق ، دېگەن ئەشەددى سۈلۈك - ھەزھەپ تەرغىباتى ھۆكۈمران ئىدى . شۇڭلاشقىمۇ سۇلتان ئابدۇللاخان ئۈچ كۈندىن بېرى كۆڭۈل ئارامى بۇزۇلغان ، ئۇيقۇسىدىن ، ئىشتىھاسىدىن قالغانىدى . مانا مۇشۇ بىر قاتار مەسىلىلەرنى كۆز ئالدىدىن بىر - بىرلەپ ئۆتكۈزگەن سۇلتان ئابدۇللاخان ئۈچ كۈندىن بېرى خوجا مۇھەممەد يۈسۈپ ئىشان بىلەن كۆرۈشۈشنى ئۆز ئالدىغا تەڭگىلىك بىلەن قارار قىلىشنىڭ سەلتەنتىنىڭ كېيىنكى تەقدىرى ئۈچۈن زور خەۋپ بولىدىغانلىقىنى ھېس قىلىپ ، ئوردا ئەركانلىرى بىلەن كېڭىشىپ بىر قارارغا كېلىشنى لايىق تاپقاندى .

سۇلتان ئابدۇللاخاننىڭ بۇ ئىككى سۈلۈك - مەزھەپ ئوتتۇرىسىدىكى نىزا - ئاداۋەتنى يۇيۇپ تۈگىتىپ ، پۈتكۈل سەئىدىيە تەسەررۇپىنى قاپلاشقا باشلىغان ئاداۋەت تىكىنىنى

يوقىتىشقا ئالدىرىشىدىكى يەنە بىر سەۋەب شۇ ئىدىكى : قەشقەرنىڭ نائىب ئەمىرى بولۇپ تۇرۇۋاتقان چوڭ شاھزادە - ۋەلىئەھدى يولۋاسخان خوجا مۇھەممەد يۈسۈپ ئىشانغا قوبۇل بېرىپ مۇرت بولۇپ ، ئىشقىيە سۈلۈكىگە كىرگەندى . يېقىندىن بېرى ئوردىغا كېلىۋاتقان مەخپىي مەلۇماتلاردىن قارىغاندا ، خوجا مۇھەممەد يۈسۈپ ئىشان ئەشەددىي رەقىبى ئىسھاقىيە سۈلۈكىنى يوقىتىپ ، سەئىدىيە خانلىقىتەۋەسىدە ئىشقىيە سۈلۈكى ئۈچۈن مۇستەھكەم زېمىن ھازىرلاش ۋە سەلتەنتىنىڭ ھامىيىسىغا ئېرىشىش ئۈچۈن ، شاھزادە يولۋاسخاننى يېنىغا تارتىپ ، سۈلۈكى ئىسھاقىيە مۇرتلىرىنى جازالاشقا ئاستىرتىن كۈشكۈرتۈۋاتاتتى . ئوردا ئىچىدىمۇ خوجا مۇھەممەد يۈسۈپ ئىشانغا قول بېرىپ مۇرت بولغانلار ، ئىشقىيە سۈلۈكىنى قوللايدىغانلار بار ئىدى ، ئەلۋەتتە . ئەگەر سۇلتان ئابدۇللاخان مۇۋاپىق يول بىلەن بۇ ئىككى سۈلۈك ئوتتۇرىسىدىكى ئوچ - ئاداۋەتنى تۈگەتمەسە ، بۇ ئوچ - ئاداۋەت ئاخىرقى ھېسابتا سۈلۈك - مەزھەپلىرى ئوخشاش بولمىغان ئاتا - بالا ئوتتۇرىسىدىكى ئوچ - ئاداۋەتكە ، نىزا - ئىختىلاپقا ئايلىنىپ قالاتتى . دە سەلتەنتىنىڭ ئۇلى تەۋرەيتتى ، سەئىدىيە خانلىقى سۈلۈك ماجىراسىدىن ھالقىپ تەخت - ھاكىمىيەت تالىشىشتەك ئۇرۇش مالىمانچىلىقىدا قالاتتى . بۇنىڭ ئاخىرىنى تەسەۋۋۇر قىلىش تولىمۇ دەھشەتلىك ئىدى . شۇ سەۋەبلىك بۇ مەسىلىدە سۇلتان ئابدۇللاخان تولىمۇ ئېھتىياتچانلىق بىلەن ئىش كۆرۈۋاتتى .

ئەمىرلەردىن بىرى سادا چىقمىغىنىنى كۆرگەن ئابدۇللاخان سەۋرىسىلىك بىلەن قىمىرلاپ قويدى .

- ئانھەزىرتىمنىڭ دۆلەتلىرى زىيادە بولغاي ، - دەپ شاھنىشىندىكى تىمتاسلىقنى بۇزدى ئاپئاق ساقاللىرى مەيدىسىگە چۈشكەن يەتمىش ياشلاردىن ھالقىغان قېرى ئەمىر ئورنىدىن تۇرۇپ .

شۇ ھامان سۇلتان ئابدۇللاخاننىڭ خيالچان كۆزلىرى بۇ قېرى ئەمىرگە ئۈمىد بىلەن

تەكلىدى . باشقا بارلىق ئوردا ئەركانلىرىمۇ ئۇنىڭ نېمە دەيدىغانلىقىنى بىلىشكە ئالدىرىغاندەك كۆڭۈللىرىدىكى باش - ئاخىرى يوق دېلىغۇل خىياللىرىنى يىغىشتۇرۇشتى . ئوردىنىڭ جۇلدا - جاساق ، قانۇن - شەرىئەت دىۋانىنىڭ ئەمىرلىك مەنسىپىدە ئۇزۇندىن بېرى ئادىللىق بىلەن ئولتۇرۇپ كېلىۋاتقان مىرزا ھۈسەيىن قازى سۇلتان ئابدۇللاخاننىڭ ئەتىۋارلىشىغا پىرىشىپ كەلگەن ئەمىرلەرنىڭ بىرى ئىدى . ئۇ مۇشۇ يېشىغىچە ھېچقانداق سۈلۈككە كىرمىگەنلىكى ئۈچۈن ، سۈلۈك - مەزھەپلەر ئوتتۇرىسىدا يۈز بەرگەن ماجىرالار سەۋەبلىك ئوردىدا ئېلىپ بېرىلغان مۇھاكىمە ، دەتالاشلاردا ئۆزىنىڭ پىكرىنى ئەركىن ئوتتۇرىغا قويالايتتى . ئوردىدىكى ئەمىرلەرنىڭ ھەممىسى ئۇنىڭدىن خېلىلا تەپ تارتتى .

- قېنى سۆزلىسە ، ئەمىر جانابلىرى ،- دېدى ئابدۇللاخان ئەمىر مىرزا ھۈسەيىن قازىدىن كۆڭۈلدىكىدەك جاۋابقا پىرىشىشى تەمەسىدە .

- گىنە - ئاداۋەت تۇتماق ئىسلامى شەرىئەتتە ھارامدۇر ،- دەپ سۆز باشلىدى قېرى ئەمىر ،- پەيغەمبەر سەللەللاھۇ ۋەسەللام مۇسۇلمانلارغا ئارىسىدا يۈز بەرگەن گىنە - ئاداۋەتنى ساقلىماسلىق كېرەك دېگەن ھەم « ھەدىس شېرىپ » تىمۇ ئۈچ كۈندىن ئاشۇرۇپ ئاداۋەت ساقلىماقلىق ئىماندىن ئاجرىغانلىق بىلەن ئوخشاش دەپ يېزىلغاندۇر . ئەمما ، بىزنىڭ بۇ بۈيۈك سەئىدىيە خانلىقىمىزدا يىراقنى قويۇپ ، يېقىنقى ئون يىلنى ئېلىپ ئېيتساق ، ئىشقىيە ۋە ئىسھاقىيەدىن ئىبارەت ئىككى سۈلۈك ئوتتۇرىسىدا ئون قېتىم چوڭ كۆلەمدە ، يىگىرمە - ئوتتۇز قېتىم كىچىك كۆلەمدە قىرغىنچىلىق ، جەڭگى - جېدەل يۈز بېرىپ ، نەچچە مىڭلىغان بىگۇناھ قېرىنداشلىرىمىز ئەزىز جېنىدىن ئايرىلدى ياكى پۈت - قوللىرىدىن ، كۆز - قۇلاقلىرىدىن ئايرىلىپ ئەيىبىناق بولۇپ قالدى . جانابىي دۆلەتپاناھىم بايام ئېيتقانداك ئەل - رەئىيەت مەزھەپ توپانىدا قېلىپ ، ئاق تاغلىق ، قارا تاغلىق بولۇشۇپ ، بىر - بىرنىڭ پېيىنى قىرقىپ ، جېنىغا زامىن بولۇشماقتا . بۇ بۈيۈك

سەلتەنتىمىزنىڭ روناق تېپىشى، ئەل - يۇرتنىڭ گۈللىنىپ ئاۋات بولۇشى ئۈچۈن تولىمۇ زىيانلىقتۇر . قاچانكى دۆلەتپاناھ سۇلتان ئالىيلىرى ئادالەت شەمشىرىنى قولغا ئېلىپ ، ئۇششاق پارچىلىنىپ ، تېرىقتەك چېچىلىپ كەتكەن سەئىدىيە ئېلىنى قايتىدىن بىرلىك، ئىتتىپاقلىق تۇغىغا جەم قىلىپ، خانلىقىمىزنىڭ ئىلگىرىكى شانۇ شۆھرىتىنى ئەسلىگە كەلتۈرگەندىن بېرى ، ئەل كۈندىن - كۈنگە روناق تېپىشى ، ئەل - يۇرتنىڭ گۈللىنىپ ئاۋات بولۇشى ئۈچۈن تولىمۇ زىيانلىقتۇر . قاچانكى ، دۆلەتپاناھ سۇلتان ئالىيلىرى ئادالەت شەمشىرىنى قولغا ئېلىپ، ئۇششاق پارچىلىنىپ ، تېرىقتەك چېچىلىپ كەتكەن سەئىدىيە ئېلىنى قايتىدىن بىرلىك، ئىتتىپاقلىق تۇغىغا جەم قىلىپ ، خانلىقىمىزنىڭ ئىلگىرىكى شانۇ شۆھرىتىنى ئەسلىگە كەلتۈرگەندىن بېرى ، ئەل كۈندىن - كۈنگە روناق تېپىپ دۈشمەنلىرىمىز سەلتەنتىمىزنى بۇلاڭ - تالاڭ قىلىش تۈگۈل كۆز قىرىنىمۇ سالامدى . ئەمماكى خانلىقىمىزنىڭ ئىچكى قىسمىدىكى سۈلۈك - مەزھەپ نىزالىرى بىر كۈنمۇ بېسىقمىدى . ئانھەزىرىم بۇ گىنە - ئاداۋەتلەرنى يۇيۇپ ، رەئىيەتنىڭ كۆڭلىنى ئەمىن تاپقۇزۇشنى ئويلىغان بولسىمۇ ، بۇ ئۇلۇغ ئىش تا بۈگۈنگىچە روياپقا چىققىنى يوق . مېنىڭچە ، خوجا مۇھەممەد يۈسۈپ ئىشان ئەزىزلەرنىڭ ئاداۋەت - نىزانى بىر چەتكە قايرىپ قويۇپ ، قەشقەردىن ئالاھىتەن ئاستانىگە كېلىشى ، قىبلىگاھىمىزنىڭ ئەل ئارىسىدىكى مەزھەپ - سۈلۈك نىزالىرىنى تۈگىتىشتىن ئىبارەت بۈيۈك مەقسەتلىرىنىڭ روياپقا چىقىشى ئۈچۈن ياخشى بىر پۇرسەتتۇر . شۇڭلاشقا ، سۇلتان ئالىيلىرىنىڭ خوجا مۇھەممەد يۈسۈپ ئىشان ئەزىزلەرنى قوبۇل قىلىپ ، نىيەت - ئىقبالىنى بىلىپ باقمىقى ، مەرھۇم پىر بۇزرۇك خوجا شادى ھەزرەتلىرىنىڭ ئىككى مەخدۇمىزادىسىنى دەر قەمتە تۇرۇپ كىرۈشتۈرۈپ ، قېرىنداشلار ئوتتۇرىسىدىكى ئاداۋەتنى يۇمىقى تولىمۇ ساۋابلىق ئىشتۇر .

- ۋۇجۇدىدا مۇسۇلمانچىلىق دىيانەتلىرىدىن زەررىمۇ تاپقىلى بولمايدىغان ، ئىمانى ناشۇكۈرلۈك بىلەن تامامىي بۇلغانغان ، ئەھلى تەرىقتەنىڭ گۈل - ئەنبەر پۇرايدىغان

كوچىلىرىنى ئىپلاس ، پاسىق ئاياغلىرى بىلەن بۇلغىغان مۇرتەت سۈلۈكى ئىشقىيەتچىلەرنىڭ كاتتىسىنى قانداقمۇ شەرىئەتنىڭ ، تەرىقەتنىڭ ، ھەقىقەتنىڭ ئۈمەتلىرىنىڭ سۇلتىنۇل مۇھەققىنى ① ، جەننەتماكان پىر بۇزۇرۇكۋارىمىز خوجا شادى ۋەلىيۇللا ② ئىشان خوجىمىز بىلەن تەڭلەشتۈرگىلى بولسۇن ، دەپ مىرزا ھۈسەيىن قازىنىڭ سۆزىگە قارشى چىقتى ئەمىر خوجا مۇسەللىم دەس ئورنىدىن تۇرۇپ ، ئۆگۈپ - تاتارغان ھالدا ، ئۇنىڭ ئۈستىگە ئول مۇرتەت خوجا مۇھەممەدىيۈسۈپ ئىشاننىڭ شانۇ شەۋكەتلىك سالاھىيىتى بار ئىدى شۇنچە . ئەلۋەتتە ، خانلىقىمىزنىڭ گۈللەپ ، روناق تېپىشى ئۈچۈن چوقۇم ئىچكى قىسمىدىكى نىزا- ئاداۋەتلەرنى تۈگىتىشىمىز كېرەك . بۇنىڭ چارىسى پەقەت بىرلا ، ئۇ بولسىمۇ ئول خوجا مۇھەممەد يۈسۈپ ئىشان ئىشقىيەدىن ئىبارەت ئازغۇن سۈلۈك تەرغىباتىدىن يېنىپ ، سائادەتمەن ئىسھاقىيە سۈلۈكىمىزگە كىرىدۇ . مەخدۇمزا دىلىمىزنى پىر تۇتۇپ ئۇلارغا ئىرادەت قىلىدۇ . بۇنىڭغا ئۇنىمايدىكەن كۈدە - كۆرپىلىرىنى يىغىشتۇرۇپ سەئىدىيە تەسەررۇپىمىزدىن چىقىپ كېتىدۇ . بۇنىڭدىن ئۆزگە يەنە بىر يول زىنھار يوقتۇر . ئول سوكال دىۋانە ، ئازغۇن تەرغىباتچى ، لاماكان ئىشاننى تەسەررۇپىمىزدىن چىقىرىشقا جەننەتماكان خوجا شادى ۋەلىيۇللا بۇزۇرۇكۋارىمىزغا قول بېرىپ مۇرت بولغان ، سائادەتمەن ئىسھاقىيە سۈلۈكىمىزنىڭ كاتتا ھامىيىسى سۇلتان ئابدۇللاخان ئالىيلىرىنىڭ سەلتەنەت سۈرى يېتىپ ئاشىدۇ .

شۇ تاپتا ئىككى سۈلۈكتىكى ئوردا ئەركانلىرى ئۆز سۈلۈكىنى ، ئىشان خوجىسىنى كۆككە كۆتۈرۈپ ، ئۆزگە سۈلۈكتىكىلەرنى ۋە ئۇلارنىڭ ئىشان خوجىسىنى چۆكۈرۈپ ، ھەدەپ دەتالاش قىلىشماقتا ئىدى . سۇلتان ئابدۇللاخان بولسا ئەمىر خوجا مۇسەللىمنىڭ ، ئەمىر مىرزا ھۈسەيىن قازىغا دېگەن بولۇپ خاننىڭ ئىسھاقىيە مۇرتى ئىكەنلىكىنى ، مەرھۇم خوجا شادىغا قول بەرگەنلىكىنى ئۇنتۇلۇپ قالماسلىقىنى ، ئىشقىيە سۈلۈكىدىكىلەرگە يان باسماسلىقىنى ، مۇرەسسە قىلمەن دەپ بېھۋەدە ئاۋارە بولماسلىقىنى ئەسكەرتىۋاتقانلىقىنى

چۈشىنىپ ئولتۇراتتى .

- بۇنچىۋالا تەنە - ھاقارەت تاشلىرىنى ئېتىش نە ھاجەت ، مۆھتەرەم جانابىلار ، - دەپ سۆز ئالدى باياتىن بېرى ئىسھاقىيەچى ئەمىرلەرنىڭ ، سۈلۈكى ئىشقىيە پېشۋاسى خوجا مۇھەممەدىۈسۈپ ئىشاننى شۇنچە ھاقارەتلەشلىرىگە چىداپ تۇرالمىغان ئەمىر خوجا جەرراھ ، ئوردا ئەركانلىرى ئارىسىدا ئىسھاقىيە سۈلۈكىدىكى ئەمىرلەر كۆپ سانلىق بولغانلىقى ، خانمۇ سۈلۈكى ئىسھاقىيە مۇرتى بولغانلىقى ئۈچۈن ، ئىشقىيە سۈلۈكى تەرەپدارلىرىدىكى ئەمىرلەر ئىمكان بار سىلىق - سىپايە سۆزلەر بىلەن ئۆزۈسۈلۈك پېشۋاسىنى ئاقلاپ ئولتۇراتتى . ئەمما ئىشقىيە سۈلۈكىنىڭ ساداقەتمەن مۇرتى بولغان ئەمىر خوجا جەرراھ ئاخىرى سەۋرى قىلىۋىرىشكە تاقەپ قىلالمىدى ، - قۇتبىل ئەقباب ① سەئىدىل ھەزرىتى پىر بۇزۇرۇكۋارىمىز خوجا مۇھەممەد يۈسۈپ ئىشان كالانمۇ خۇددى شادى ئىشان ئەزىزلەرگە ئوخشاش جانابىي مەخدۇم ئەزەم پىر بۇزۇرۇكۋارىمىزنىڭ پۇشتىدىن تامغان ، گەرچە نەسەبى تەڭ بولمىسىمۇ كەشىپىۋ كارامىتى ئىسھاقىيەچى پىر ئەزىزلەردىن كاتتىدۇر . سەئىدىيە خانلىقىنىڭ ئالتۇن تەختىدە جانابىي قىبلىگاھىمىز سۇلتان ئابدۇللاخان دەك كەڭ قورساق ، ئادىل ، ئادالەتلىك ، پازىل خانۇ خاقان ئادالەت شەمشىرىنى تۇتۇپ ئولتۇرغان يەردە ، سائادەتمەن سۈلۈكى ئىشقىيە مۇرتلىرىغىمۇ بۇل بىپايان تەسەررۇپىمىزدا پۇت دەسسەپ تۇرغۇدەك يەر ، ئاللاغا سېغىنىپ ساما سالغۇدەك ، ھەلقى - سۆھبەت سورۇنى تۈزگۈدەك خانىقا تېپىلماي قالماس ، ناشۈكۈرلۈك مۇسۇلمانچىلىق ئەخلاقىغا يات ، گۇناھلىق قىلمىشۇر .

سۇلتان ئابدۇللاخان ئەمىر جەرراھىنىڭمۇ سۈلۈكى ئىسھاقىيەچىلەرگە يان بېسىپ ، سۈلۈكى ئىشقىيەچىلەرنى بۇ زېمىندىن قوغلايدىغان بولساڭ ، تۈمەنلىگەن ئىشقىيە مۇرتلىرىنىڭ لەنتىگە قالسىن ، ئادالەتلىك ھۆكۈم چىقار دەپ ئاگاھلاندىرۇۋاتقانلىقىنى چۈشەندى .

شاھنىشىن خۇددى قايناۋاتقان قازاندەك پورۇقلاپ كەتكەندى . سۇلتان ئابدۇللاخان ئىككى سۈلۈكتىكىلەرنى ياراشتۇرۇپ ، ئەل ئارىسىدا كۈندىن - كۈنگە كۆكلەۋاتقان نىزا - ئاداۋەت ، مەزھەپ - تەپرىقە بىخلىرىنى يوقىتىش ئارزۇسىنىڭ ئۈنچە ئاسان ئەمەلگە ئاشمايدىغانلىقىنى چۈشىنىپ ، تەختتە ، تولىمۇ مەيۈس ئولتۇراتتى . شۇ ئەسنادا شاھنىشىنغا كىرىپ كەلگەن مۆدەيچىبەگ تەختكە يېقىنراق كېلىپ ئابدۇللاخانغا ئېگىلدى .

- نېمە ئىش ؟ - سورىدى ئابدۇللاخان كەيپى ئۇچقان ھالدا .

- مەلۇم بولغاي ، مەخدۇمزاڭلارنىڭ ئەتەكەسى خەلىپە سەئىد مۇھەممەد خوجا ئىككى مەخدۇمزاڭنى باشلاپ كېلىپ ، ئوردا ئالدىدا ئانھەزىرىتىمنىڭ قوبۇل قىلىشىنى كۈتۈپ تۇرۇپتۇ .

- بۈگۈن ۋاقتىم يوق . ئەتىگىچە بىر گەپ بولۇر ، - دېدى ئابدۇللاخان قاپقىنى تۇرۇپ .

خاننىڭ بۇ جاۋابىنى ئاڭلاپ ئىسھاقىيە سۈلۈكىدىكى ئەمىرلەرنىڭ ئۇنى ئىچىگە چۈشۈپ كەتتى . ئىسھاقىيە سۈلۈكىدىكى ئەمىرلەرنىڭ تارتارغان چىرايلىرىغا سۈس كۈلكە يۈگۈردى . شاھنىشىن ئىچىنى يەنە سۈكۈپ باستى .

بىر چىلىم تاماكا چۈككۈچىلىك ۋاقت ئۆتمەيلا ھۆدەيچىبەگ شاھنىشىنغا يەنە كىرىپ كەلدى . ئۇنىڭ قەدەم ئېلىشلىرى تېز ، چىرايى تولىمۇ جىددى ئىدى . ئۇنىڭ ئالاقزادە تۇرىغا قاراپ ئوردا ئەركانلىرى تەئەججۈپ ئىلكىدە بىر - بىرىگە قاراشتى .

- خان ئالىيلىرىغا مەلۇم بولغاي ، - دېدى ھۆدەيچىبەگ ھاسىراپ - ھۆمۈدىگىنىچە .

- ئىجازەت ! - دېدى سۇلتان ئابدۇللاخان تىرىككەن ھالدا .

- خەلىپە سەئىد مۇھەممەد خوجا ئوردا ئالدىدىكى سەيناغا ئىككى مەخدۇمزاڭنى بىلەن نەچچە مىڭلىغان مۇردىدىل ئىسھاقىيەچىلەرنى يىغىپ ، ئوردىغا كىرىشىنى قاتتىق تەلەپ قىلىۋاتىدۇ . ئۇلار سۇلتان ئالىيلىرى بىزنى قوبۇل قىلمىسا ، ئوردا ئالدىدىن زىنھار

كەتمەيمىز دەپ سۈرەن سېلىۋاتىدۇ .

ئابدۇللاخان لام - جىم دېمەي ، بىر نەچچە دەقىقە تۇرۇپ قالدى .

مانا ئەمدى ئىشقىيە سۈلۈكىدىكى ئەمىرلەرنىڭ ئۇنى ئىچىگە چۈشۈپ ، ئىسھاقىيە

سۈلۈكىدىكى ئەمىرلەرنىڭ چىرايىغا سۇس كۈلكە يۈگۈردى .

ئىسھاقىيەچى سوپى - ئىشانلار كۈچ كۆرسىتىپ خانغا بېسىم ئىشلىتىۋاتاتتى .

قەشقەرنى ھېسابقا ئالمىغاندا ، خوجا شادى ئىشان كۈيۈغلى ۋە خەلىپە - سوپىلىرىنى ئىشقا

سېلىپ ، ئاشتانىدىن باشقا ئۇ يېقى ئاقسۇغىچە ئىسھاقىيە سۈلۈكىنى تەۋرىتىشكە

ئۈلگۈگەندى . كۇچا ، چالاش ، كورلا ، تۇرپان ، قۇمۇللاردا سۈلۈك تەرغىباتى ئېلىپ بېرىپ ،

يەنە قانچىلىك مۇرت قوبۇل قىلغانلىقى سۇلتان ئابدۇللاخانغا نامەلۇم ئىدى . ئەگەر

ئىسھاقىيە سۈلۈكىدىكى خەلىپە - ئىشانلارنىڭ شۇنداقلا چىشىغا تېگىپ قويسا ، پۈتكۈل

سەئىدىيە خانلىقىنىڭ تەۋرەپ كېتىدىغانلىقى سۇلتان ئابدۇللاخانغا ئايان ئىدى . شۇنداق ،

چارچىلىنىپ كەتكەن سەئىدىيە خانلىقىنى بىرلىككە كەلتۈرۈپ سەلتەنتىنى ئېلىش

خانلىق تەختتە ئولتۇرغاندىن كېيىن ئىچكى ۋە تاشقى دۈشمەنلىرىگە جازا يۈرۈشى قىلىش

قاتارلىق چوڭ ئىشلاردا سۇلتان ئابدۇللاخان مەرھۇم خوجا شادىنىڭ قوللىشىغا ، سۈلۈكى

ئىسھاقىيە مۇرتلىرىنىڭ ياردىمىگە ئېرىشكەندى . خان شۇ سەۋەبلىك خوجا شادىغا قول

بېرىپ ، ئۇنى ئۈستاز تۇتقانىدى . مانا ئەمدى سەلتەنتىنى تىنىچ ، مۇقىم ساقلاپ قېلىش

ئۈچۈن يەنىلا ئىسھاقىيە سۈلۈكىگە تايانماي بولمايدىغانلىقىنى سۇلتان ئابدۇللاخان ئاستا -

ئاستا ھېس قىلىۋاتاتتى . گەرچە خوجا شادى ئىشان ئۆلگەن بىلەن ئەشەددىي جاھىل خەلىپە

- سۈلۈك مەسئۇللىرى ، سوپى - مۇرتلىرى ھايات ئىدى . ئۆزلىرىنى ئابدۇللاخان

سەلتەنتىنىڭ تۆھپىكارلىرى دەپ ھېسابلايدىغان بۇ تەكەببۇر خەلىپە - سۈلۈك

مەسئۇللىرىغا ھۆرمەت ، ئىززەت كۆرسەتمەي بولمايتتى .

سۇلتان ئابدۇللاخان ئىرادىسىگە خىلاپ ھالدا خەلىپە سەئىدىمۇھەممەد خوجا بىلەن

ئىككى مەھدۇمزاڭنى قوبۇل قىلىشقا مەجبۇر بولدى .

ھايال ئۆتمەي خەلىپە سەئىدمۇھەممەد ئىككى مەھدۇمزاڭنى يېتىلگىنىچە شاھنىشىغا كىرىپ كەلدى . مەھدۇمزاڭلارنىڭ چوڭى سەككىز - توققۇز ياشتا ، كىچىكى ئالتە - يەتتە ياشتا ئىدى . شاھنىشىنىڭكى ئىسھاقىيە سۈلۈكىدىكى ئەمىرلەر دەرھال ئورۇنلىرىدىن تۇرۇشۇپ ، ئىككى مەھدۇمزاڭغا ئېگىلىپ سالام بەردى . سۇلتان ئابدۇللاخان ئىككى مەھدۇمزاڭنىڭ ھۆرمىتى ئۈچۈن ئورنىدىن تۇرۇپ قويدى . بۇنى كۆرۈپ ئىشقىيە سۈلۈكىدىكى ئەمىرلەرمۇ ئىككى مەھدۇمزاڭغا ئېھتىرام بىلدۈرۈشكە مەجبۇر بولدى .

خەلىپە سەئىدمۇھەممەد خوجا ئىككى مەھدۇمزاڭنى باشلاپ تەختىنىڭ ئالدىغا كېلىپ توختىدى . دە ، ئۆزىنى يەرگە ئېتىپ ، تەختىنىڭ توققۇز پايىلىك مەرمەر پەشتىقىغا سېلىنغان خوتەن گىلىمىگە يۈزىنى ياقتى ۋە « داد ، پادىشاھىئالەم ! » دېگىنىچە ھۆركىرەپ يىغلىۋەتتى . ئۇنىڭ بۇ قىلىقىدىن ئابدۇللاخان تەئەججۈپ ئىلكىدە قىمىرلاپ قويدى ، قىسقا ياستىۋالغان قويۇق قارا ساقىلىقىنى سىلىدى . خەلىپە ئىسھاقىيەچى ئەمىرلەرمۇ خىرتىلداشقا باشلىدى .

خەلىپە سەئىدمۇھەممەد خوجا مەرھۇم پىر ئۇستازى خوجا شادى ئىشاننىڭ ھازىسىنى ئېچىپ ، ئىشان پىرىنىڭ پەزىلەتلىرى ، ياخشى سۈپەتلىرىنى قوشاققا قېتىپ بىر ھازا يىغلىغاندىن كېيىن ، ئاۋازىنى پەسلىتىپ مىشىلداشقا باشلىدى :

- سەۋرى قىلىڭ ، ئى خەلىپە ، قانداق ئارزۇ دادىڭىز بولسا بىزگە ئېيتىڭ ، - دېدى سۇلتان ئابدۇللاخان ھېچ ئىش بولمىغان قىياپەتتە ئۆزىنى تۇتۇۋېلىپ .

- ئى ئادالەتلىك سۇلتانم ، - دەپ داد ئېيتتى خەلىپە سەئىدمۇھەممەد خوجا مىشىلداپ تۇرۇپ ، - ئەدلىۋ ئادالەتلىك قىلىپلىرىنىڭ سايىسىدە بىراۋ سەۋەبسىزلا بىرۋاننىڭ مال - مۈلكىنى ئىگىلىۋالسا شەرىئەت ئەھكاملىرىغا راۋامىدۇر ؟

- ئەلۋەتتە راۋا ئەمەستۇر ، خەلىپەم . ئەزلىرىنى ئوچۇقراق ئېيتسىلا .

- جەننەتماكان بۇزۇكۇۋارىمىز خوجا شادى ئىشان كالان ھەزرەتلىرىنىڭ كىرىپكىگە تېخى توپا قونماي تۇرۇپلا ، مۇلھىد ئىشقىيە سۈلۈكىنىڭ كاتتىسى خوجا مۇھەممەد يۈسۈپ ئىشان دېگەن ، ۋەيلۇن دوزاخقا تۇتۇرۇق بولغۇر مۇرتەت ناپاك ئاياغلىرى بىلەن بۈيۈك ئاستانمىزگە قەدەم بېسىشقا پېتىنپتۇ . ھېيىقماستىن ئول بىزلەر كىم ئىسھاقىيە سۈلۈكىنىڭ سايۋەنى بولمىش قىبلىگاھىمىز سائادەتمەن ئىساقىيە سۈلۈكىدىن يېنىپ ، ئاشۇ مۇرتەت ئىشانغا قول بەرگۈدەكمىش ئازغۇن ئىشقىيە سۈلۈكىگە ئىرادەت قىلىپ ، مۇرت - مۇرشىدلىق ساداقىتىنى بىلدۈرگۈدەكمىش .

- ئى خەلىپە ، سۇخەنچىلەرنىڭ ئارىنى بۇزۇش ئۈچۈن توقۇغان بەتنام - تۆھمەتلىرىگە زىنھار ئىشەنمىگەيسىز ،- دېدى ئابدۇللاخان غەزەپتىن ئۆزىنى ئاران - ئاران بېسىۋېلىپ ،- ھەزرىتى خوجا مۇھەممەد يۈسۈپ ئىشان ئەزىزلەرنىڭ ئاستانە تۇپۇرۇقىغا قەدەم كەلتۈرگىنى راست . بىراق تېخىچە دىدار مۇلاقەتتە بولمىدۇق . مانا ھازىر بارلىق ئوردا ئەركانلىرى بىلەن شۇ خۇسۇتا كېڭەش قىلىپ ئولتۇرۇپتىمىز . گەرچە مەن جەننەتماكان بۇزرا كۇۋار خوجا شادى ۋەلىيۇللا ھەرزىتىمگە قول بېرىپ مۇرت بولغان ، ئەھلى تەرىقەتنىڭ ئىسھاقىيە سۈلۈكى يولىنى تۇتقان بولساممۇ ، لېكىن يەنىلا بىر مەملىكەتنىڭ سۇلتانىمەن . مەيلى ئىسھاقىيە سۈلۈكىدىكى بولسۇن ، مەيلى ئىشقىيە سۈلۈكىدىكى بولسۇن ۋە ياكى سۈلۈكىنى تەرك ئەتكەن رەئىيەت بولسۇن ، ھەممىسى مېنىڭ پۇقرالىرىمدۇر . بىلىپ قېلىشكى ، ئى خەلىپە ، سەلتەنەت ئەدلىۋ ئاداۋەت قىلچى سايىسىدە دەۋران سۈرىدۇ . مەن ئاشۇ ئادالەت قىلچىنى تۇتۇپ تۇرغۇچى سۇلتان بولۇش سۈپىتىم بىلەن بىر سۈلۈككە يان بېسىپ ، يەنە بىر سۈلۈكىنى چەتكە قاقمايمەن . تەسەررۇپىمىزدىكى ئاۋام - رەئىيەتنىڭ مەزھەپ - تەبىقىلەرگە بۆلۈنۈپ كېتىشىنى تېخىمۇ خالىمايمەن . ئۇنداق بولمايدىكەن ، رەئىيەتنىڭ سەلتەنەتتىن راىي قايىتىدۇ . ھاكىمىيەت مەزھەپتىن مۇستەسنا ، سۈلۈكتىن تېخىمۇ مۇستەسنا بولۇشى كېرەك . مېنىڭ پۈتكۈل مەملىكەتتىك تامامى ئاۋامنى

ئىتتىپاقلاشتۇرۇپ ، ئۆملۈك ئىناقلىق تۇغى ئاستىغا جەم قىلىش بۇرچۇم بار . سىز ھەم مەخدۇمىزادىلەر ، شۇنداقلا بارلىق ئىسھاقىيە مۇرتىلىرىمۇ بۇنىڭ ئىچىدە . مەيلى ئىسھاقىيە سۈلۈكىدىكى مەخدۇمىزادىلەر بولسۇن ، مەيلى ئىسھاقىيە سۈلۈكىدىكى خوجىزادىلەر بولسۇن ، ھەممىسى پىر بۇزۇكۋارىم مەخدۇم ئەزەم ھەزرەتلىرىنىڭ پۇشتى - ئۇرۇقىدۇر . ئۇلارنى ياراشتۇرۇپ ، ئوتتۇرىدىكى نىزا - ئاداۋەتنى تۈگىتىپ ، تەسەررۇپىمىزدا تىنىچ ، ئاسايىش ، ئۆم - ئىناق ، مېھىر - شەپقەت گۈلخانلىرىنى يېقىپ ، ئەل - يۇرتنىڭ بەخت - سائادىتى ئۈچۈن بىرلىكتە كۈچ چىقىرىش ھەممىمىزنىڭ ئورتاق ئارزۇسىدۇر .

سۇلتان ئابدۇللاخاننىڭ تەئەددى ئارىلاش ، يۇمشاق ئەمما قەتئىي ھەم ۋەزىنىلىك سۆزلىرى خەلىپە سەئىد مۇھەممەد خوجىنى بىر ئاز تەمتىرەتتى . ئۇ دەسلەپكى كۆرەڭلىكىدىن خېلىلا پەسكويغا چۈشتى . ئۇ سۇلتان ئابدۇللاخاننىڭ يالغۇز ئىسھاقىيە سۈلۈكىدىكى سوپى - دەرۋىش ، مۇرت - مۇرىشىدلارنىڭلا سۇلتانى ئەمەسلىكىنى ، گەرچە ئىسھاقىيە سۈلۈكىگە كىرگەن بولسىمۇ ، ئۆزگە سۈلۈكتىكىلەرگىمۇ ئىككى كۆزىدە بايباراۋەر قارايدىغانلىقىنى ، ھەرگىزمۇ يالغۇز ئىسھاقىيە سۈلۈكىگە ھامىي بولمايدىغانلىقىنى چۈشىنىپ يەتتى - دە بىشەملىكىنى يىغىشتۇرۇپ ، كۆكەرمىلىك ، ئۇششۇقلۇق قىلىشقا ئۆتتى :

-ئى جانابى قىبلىگاھىم ، گەرچە خوجا مۇھەممەد يۈسۈپ ئىشان دېگەن پالاندى ، لامكان ساياق ، تېجىمەل دىۋانە ئۇلۇغ پىر بۇزۇكۋارىمىز مەخدۇم ئەزەم ھەزرەتلىرىنىڭ پۇشتى - ئۇرۇقىدىن بولسىمۇ ، لېكىن ئۇلار مەخدۇم ئەزەم باشلاپ بەرگەن ئەھلى تەرىقەت يولىدىن تېپىپ كەتكەن ئازغۇنلاردۇر . ئۇلار بىلەن يارىشىش خۇددى ئوت بىلەن سۇنى بىر قۇتغا قاچىلىغىلى بولمىغاندەك بىر ئىشتۇر . بۇزۇكۋار خوجا شادى بىلەن ئىشان پىرىمىز ئەجەل شارابىنى تېتىپ ، بىز بىلەن خوشلاشقىنى بىلەن نارەسىدە بولسىمۇ ئىككى مەخدۇمىزادىمىز باردۇر . ئەلھەمدۇللىلا ئول مەخدۇمىزادىلىرىمىزگە يار - يۆلەك بولغۇدەك

دۆلەتپاناھ سۇلتانىمىز ، خىزمىتىنى قىلغۇدەك ھەم بىزلەردەك خەلىپە - مۇخلىسلىرى باردۇر . ئاشۇ مەخدۇمزا دىلىرىمىز پىر بۇزۇرۇكۋارىمىزدۇر . بىز ھەرگىز پىرىمىز باشلاپ بەرگەن سائادەتمەن ئىسھاقىيە يولىمىزىن تېپىپ ،ئول ئازغۇن ، مۇرتەت ، نامۇسۇلمان ئىشقىيەچىلەر بىلەن ياشىماسمىز ، ھەتتا ئاچلىقتىن ئۆلۈم گىردابىغا بېرىپ قالساقمۇ ، بىر داستىخاندا غىزا يېمەيمىز . ئۇسسۇزلۇكتىن چاڭقاپ ، يۈرەك -باغرىمىز چاك - چاك بولۇپ كەتسىمۇ بىر ئېرىق ، بىر كۆلدە سۇ ئىچمەيمىز . ناۋادا سەلتەنەتنىڭ سۈرى بىلەن زورلايمەن دەيدىكەنلا ، ئىجازەت قىلغايلىكى ، مەخدۇمزا دىلىرىمىزنى ۋە ئىشان پىرىمىزنىڭ مۇبارەك تەن - جەسەتلىرىنى ئېلىپ باشقا ئەللەرگە كەتكەيمىز . شۇ سەۋەبلىك جەھان سۇلتانلىرى ئارىسىدا ئۆز پىر بۇزۇرۇكىنىڭ پەرزەنتىنى ، تەن - جەسەتلىرىنى زېمىنىغا سىغدىرمىغان دېگەن بەتنام ، توقۇلەنەتكە قالسىلا بۇنىڭغا بىز ئىگە بولالمايمىز .

خەلىپە سەئىد مۇھەممەد خوجا ئۇششۇقلۇق قىلىپ توقۇمىنى بىراقلا قارىغا ئالغانىدى . شۇ تاپتا تەڭلىكتە قالغان سۇلتان ئابدۇللاخاننىڭ كۆزىگە شاھنىشىندىكى خېلى كىچىك قىسىم ئىسھاقىيەچى ئەمىرلەرمۇ ھازىرلا مەخدۇمزا دىلىرىنىڭ كەينىدىن ئەگىشىپ كېتىپ قالىدىغاندەك كۆرۈنۈپ كەتتى . خوجا شادىنىڭ جەستى كۆمۈلگەن تۇپراقتىن قوزغالدى دېگەنلىك پۈتكۈل سەئىدىيە خانلىقى تەۋەسىدىكى نەچچە تۈمەنلىگەن ئىسھاقىيە مۇرتلىرى قوزغالدى دېگەنلىك . ئاھ ، بۇ نېمىدىگەن دەھشەت - ھە ! سۇلتان ئابدۇللاخان بىردىنلا بوشىشىپ كەتتى . خەلىپە سەئىد مۇھەممەد خوجىغا قاراپ زورىغا كۈلۈمسىردى .

- ئى خەلىپە ، بىھۇدە گۇمانلاردا بولماي ئىككى مەخدۇمزا دىمىزنىڭ ھالىدىن ئوبدان خەۋەر ئالغايسىز . ئول مەخدۇمزا دىلىرىمىزمۇ جەننەتماكان پىر بۇزۇرۇكۋارىمىز خوجا شادى ئىشان ھەزرەتلىرىگە ئوخشاشلا بىزلەر ئۈچۈن پىر بۇزۇرۇكۋاردۇر ، - ئابدۇللاخان بىر نەچچە دەققە سۈكۈتتىن كېيىن ، ئوردا ئەركانلىرىغا قاراپ بوشقىنا ئەمىر قىلدى ، - جانابىي

ئەمىرلىرىم ، سىلەرگىمۇ ئىجازەت .

ئىشقىيە سۈلۈكىدىكى ئەمىرلەر خۇددى ساپان سۆرىگەن كالىدەك پۇشۇلداشقىنىچە ، ئىسھاقىيە سۈلۈكىدىكى ئەمىرلەر تۇيۇقسىز ئالتۇن تېپىۋالغان قەلەندەردەك ھىجىيىشقىنىچە شاھنىشىنىدىن ئايرىلىشتى .

7

ئاستانىگە كېلىپ كۆڭلىگە پۈككەن مەقسەتلىرىنىڭ بىرىنىمۇ ئەمەلگە ئاشۇرالمىغان خوجا مۇھەممەد يۈسۈپ ئىشان سۇلتان ئابدۇللاخاننىڭ قوبۇلىغا مۇشەررەپ بولالمىغاننىڭ ئۈستىگە ئۆلمەكنىڭ ئۈستىگە تەپمەك دېگەندەك خەلىپە سەئىد مۇھەممەت خوجىدىن يەتكۈچە دەشنام ئىشتى . گەرچە خەلىپە سەئىد مۇھەممەد خوجا ئەدەپ يۈزىسىدىن خوجا مۇھەممەد يۈسۈپ ئىشانغا يۈزىدىن يۈزىگە ھاقارەت قىلالمىغان ، ئىشاننىڭ تەلىپى بىلەن مەرھۇم خوجا شادى ئىشاننىڭ تۇپراق بېشىغا باشلاپ چىقىشقا مەجبۇر بولغان بولسىمۇ ، مۇئامىلىسى تولىمۇ سالقىن ۋە قوپال بولدى . ئەتراپىدىكى سوپى خىزمەتكارلارنى ئەيىبلىگە بولۇپ « لاماكان ، كەلگۈندى ، ھارامزادە ، ھىيلىگەر ، نائىنساب ، تەمەخور ...» دېگەندەك تەنە سۆزلىرى بىلەن ئوبدانلا ئەدەپلىۋالدى . ھۆسلى قىلىپمۇ بولسا مەرھۇم پىر بۇزۇكى خوجا شادى ئىشان قەسىرىگە تەكلىپ قىلىپ قويىمىدى . خوجا مۇھەممەد يۈسۈپ ئىشاننىڭ ئىككى نەپەر جىيەن قېرىندىشى بولمىش مەخدۇمزاڧىلەر بىلەن بىر قېتىم بولسىمۇ دىدارلىشىۋېلىش تەلىپىنى كەسكىن ، قوپاللا رەت قىلدى .

خوجا مۇھەممەد ئىشان چوتنى خاتا سوقۇپ ، ئالدىراپ ئاستانە سەپىرىگە چىققانلىقىدىن كۆپ پۇشايمان قىلدى . ئوغلى خوجا ھىدايتۇلانىڭ نەسەرتىگە قۇلاق سالمىغانلىقىدىن كۆپ ئۆكۈندى . ئىسھاقىيە سۈلۈكىدىكى جاھىل قارا مۇسۇلمان

مۇرتەتلەرگە بولغان ئۆچمەنلىكى ھەسسەلەپ ئاشتى ۋە كالامۇللانى تۇتۇپ تۇرۇپ ، مەخدۇم ئەزەم پەدەرى بۇزۇۋىكى شېپى كەلتۈرۈپ يەتكۈچە قارغىدى .

خوجا مۇھەممەد يۈسۈپ ئىشان ھېچبولمىسا سۇلتان ئابدۇللاخان بىلەن غەيرى رەسمىي يوسۇندا بىرەر قېتىم بولسىمۇ دىدار مۇلاققەتتە بولۇپ ، سۇلتاننىڭ قوبۇل قىلىشىغا ئېرىشكەنلىك ئاتىقىنى ئېلىپ ، ئۆزگە سۈلۈكتىكى مۇرت - مۇخلىسلارنىڭ ئالدىدا پۈتۈنلەي تۆكۈلۈپ كەتكەن ئابرويىنى ئازراق بولسىمۇ تىكلەشۈپلەشنى ئارزۇ قىلىپ ، ئابدۇللاخاننىڭ قوبۇل قىلىشىنى سەۋرچانلىق بىلەن يەنە بىر ھەپتە كۈتكەن ، ئوردىغا نام - ئەمالىنى قايتا-قايتا مەلۇم قىلغان بولسىمۇ ، ئوردىدىن ھېچبىر سادا چىقمىدى . گەرچە سۇلتان ئابدۇللاخان خوجا مۇھەممەد يۈسۈپ ئىشان بىلەن كۆرۈشمەسلىك ھەققىدە ئېنىق ئىپادە بىلدۈرمىگەن بولسىمۇ ، لېكىن كۆرۈشۈش مۆھلىتىنى چەكسىز كەينىگە سۈرۈۋاتقاندا قىلاتتى . خوجا جەرراھ قاتارلىق ئىشقىيە سۈلۈكىدىكى ئەمىرلەرنىڭ قەسىرىدە باراۋەتتە بولۇپ ، كاتتا ئىززەت - ئىكرام بىلەن كۈتۈلگەن ، كۆڭۈل ئاۋۇندۇرغۇچى نۇرغۇن تەسەللىلەرگە ئېرىشكەن بولسىمۇ ، يۈرىكىنى قۇرتتەك غاجلاپ تۇرغان شۆھرەت تەمەسى كۆڭۈل ئارامىنى بۇزۇپ تۇراتتى .

بۈگۈن خوجا مۇھەممەد يۈسۈپ ئىشان قەشقەرگە قايتىپ كېتىش ياكى خاننىڭ قوبۇل قىلىشىنى كۈتۈپ يەنە ئىككى - ئۈچ كۈن ساقلاپ بېقىش ھەققىدە بىر قارارغا كېلەلمەي ئىككى تايىن بولۇپ ، كۆزىنى يۈمشىنىچە قولىدىكى كەھرىۋا تەسۋىسنى تىنىمسىز سىيرىپ قېشىغا ھېچكىمنى كىرگۈزمەي خىيال سۈرۈپ ئولتۇراتتى . تۇيۇقسىز ئىشىك ئىجازەتسىزلا ئېچىلىپ ئابدۇررازاق خەلىپە ھاياجان بىلەن پالاقلاپ كىرىپ كەلدى .
- پىر بۇزۇۋىكىمغا مەلۇم بولغاي . ئوردا بىكاۋۇل ئەمىرى ① بىر قانچە مۇلازىمنى باشلاپ كەلدى . ھەزرىتىم بىلەن كۆرۈشمەكچىكەن .

بۇ خەۋەرنى ئاڭلاپ ئىشان يېشىغا ماس كەلمىگەن چاققانلىق بىلەن چاچراپ

ئورنىدىن تۇرۇپ كەتتى ۋە ئالدىراپ - تېنەپ سورىدى :

- قېنى قەيەردە ئۇلار ؟

- سىرتتا ساقلاۋاتىدۇ .

- چاپسان باشلاپ كىرسىلە ، خەلىپەم .

دەققە ئۆتكەنمەيلا ئىشان كەينىگە يانغان ئابدۇرزاق خەلىپىنى چاقىرىپ

توختىتىۋالدى :

- بولدىلا ، ئۆزەملا ئالدىغا چىقاي بىكاۋۇلبېگىمنىڭ .

ئىشان سۇپىدىن تاپسىغا چۈشۈپ ، كۆز ئالدىدىكى كالىچىنى تاپالماي بىر نەچچىنى

پىرقىرىۋەتتى .

« سەۋرىنىڭ تېگى ئالتۇن » دېگەن مانا مۇشۇ . دەھرىي سۇلتان ئابدۇللاخان مېنى

شۇنچە كۈنلەردىن بېرى سەۋەبسىزلا ساقلاتقىنىغا خىجىل بولۇپ ، ئالدىمغا ئادەتتە

مۇلازىمىلارنى ئەۋەتمەستىن ، ئالاھىدە ئوردا بىكاۋۇل ئەمىرىنى ئەۋەتىپتۇ ، ئى ياراتقان ئىگەم ،

ھەر ھالدا كېچىكىمۇ بولسا ئاشۇ ئىسھاقىيەچى قارا مۇسۇلمان مۇرتەتلەرنىڭ ئالدىدا

ئابىرۇيۇمنى تۆكۈپ شەرمىسار قىلمىغىنىڭغا مىڭ - مىڭ تەسەننا...»

ئادەتتە خېلىلا دەرىجىلىك كۆرۈنىدىغان ، دىمىغى ئۈستۈن ئىشان ، ئوتتۇرا

دەرىجىلىك ئوردا ئەمىرىنىڭ ئالدىغا پايپاسلاپ كىرىپ كۆرۈشتى ، قىزغىنلىق بىلەن ھال -

ئەھۋال سورىدى . سالام - سەھەت ئارىلىقىدا ھەر قانداق نەرسىنى نەزىرىدىن ساقىت

قىلمايدىغان تەمەگەر كۆزلىرى ، ئوردا بىكاۋۇل ئەمىرىنىڭ قېشىدىكى مۇلازىم ئالاھىدە

يېتىلىۋالغان ، ئېگەر - جابدۇقلىرى كۈمۈشتىن ياسالغان قاردەك ئاق ئارغىماقنى كۆرۈپ

ئۈلگۈردى .

« ئوردىغا مىنىپ كىرىشىم ئۈچۈن ئاتمۇ ئەۋەتىپتۇ تېخى . پاھ ، نېمىدىگەن ئېسىل

ئارغىماق بۇ . ئېگەر - جابدۇقلىرىنىڭ نەپىسلىكىنى قارىمامدىغان ، ھەقىقىي شاھانە

سوۋغىغۇ بۇ...»

- مەن ئىشان پىر ئەزىزنىڭ ئالدىغا دۆلەتپاناھ سۇلتان ئالىيلرىنىڭ سالام ۋە ئۆزىسىنى ئەكەلدىم ،- دېدى بىكاۋۇل ئەمىر ئىشاننىڭ شېرىن خىياللىرىنىڭ بېلىگە تېپىپ ۋە تەكەللۇپسىزلا مۇددىئاسىنى ئوچۇق بايان قىلىپ ، - سۇلتان ئالىيلرى تۇيۇقسىز تۇمۇ تېگى بىتاب بولۇپ يېتىپ قالغانلىقى ئۈچۈن مېنى ئالدىلىرىغا ئالايىتەن سالامغا ئەۋەتتى ۋە بىتاب بولۇپ قالغانلىقى ۋەسەبلىك پىر بۇزۇك ئەزىز بىلەن دىدار مۇلاقەتتە بولالمايدىغانلىقىدىن كۆپ ئەپسۇسلىنىدىغانلىقىنى ، مۇۋاپىق پۇرسەتتە ئىشان ھەزرىتىمنى ئاستانىگە قايتا چىلايدىغانلىقىنى يەتكۈزۈپ قويۇشۇمنى تاپىلدى ھەمدە شاھانە ئېگەر - جابدۇقلىرى بىلەن بىر ئارغىماق ھەدىيە قىلدى .

بىكاۋۇل ئەمىر گېپىنى تۈگىتىپ ئارغىماقنىڭ باش بېغىنى ئىشاننىڭ قولىغا تۇتقۇزدى - دە ، چوڭقۇر بىر ھۆرمەت - ئېھتىرام بىلەن بەجا كەلتۈرۈپ كەينىگە ياندى . خوجا مۇھەممەد يۈسۈپ ئىشان بولسا بىردەملىك ۋۇجۇدىنى لەرزىگە كەلتۈرۈپ ھاياجاننىڭ بىردىنلا سۇغا چىلىشىپ ، كۆڭلىگە پۈككەن تەمە - مەقسەتلىرىنىڭ پاك - پاكىز كۆپۈككە ئايلانغانلىقىدىن ئۆتى يېرىلغۇدەك بولۇپ ، بۇتتەك قېتىپ قالغاندى . شۇڭلاشقا ، ئۇ شۇنچە ھەشەم بىلەن كۈتۈۋالغان بىكاۋۇل ئەمىرنى ئۈزىتىپ قويۇشنىمۇ ئېسىدىن چىقاردى . بىر ھازادىن كېيىن بىر ئىزىدا تۇرۇۋېرىپ زىرىككەن ئاق ئارغىماقنىڭ يەڭگىل چاپچىشىدىن ئېسىگە كېلىپ ، ھەسرەت بىلەن ئېغىر ئۇھ تارتىپ قويدى .

« كېتىش كېرەك ، بۇ لەنتى ئاستانىدە بىر دەققىمۇ تۇرماسلىق كېرەك ، خەپ ، دەھرىي ئابدۇللاخان مۇشۇ قىلغان ھۆرمەتسىزلىكىنىڭ ئۈچۈن پات يېقىندا بۇرۇنۇڭدىن بۇلاق چىقارمايدىغان بولسام...»

خوجا مۇھەممەد يۈسۈپ ئىشان بارلىق دەرد- ئەلىمنى ئەتراپىدىكى سوپى خىزمەتكارلىرىدىن چىقىرىپ ، ئۇلارنى لايىھاسلىق ، ھاڭۋاقتىلىقتا بولدى دېگۈچە ئەيىبلەپ

يۈك - تاقلىرىنى يىغىشتۇردى - دە ، ئاستانىدىكى خوجا جەرراھ ، سۈپۈرگە خەلىپە قاتارلىق ئابرويلۇق مۇرىتلىرىنىڭ يەنە بىر نەچچە ئاخشام خۇدايى قوناق بولۇپ بېرىشىنى تەلەپ قىلىپ قايتا- قايتا تۇتۇشلىرىغا پىسەنتمۇ قىلماي ، قەشقەردىن باشلاپ كەلگەن خەلىپە ، سوپى - دەرۋىشلىرىنى ئەگەشتۈرگىنىچە قەشقەرگە قاراپ يولغا چىقتى ۋە نامازشام ۋاقتى بىلەن خانلەنگەردىكى مۇرىتى ھاشىم كۆكۈپشەننىڭ ھويلىسىغا چۈشكۈن قىلدى .

شۇ كۈنى سۇلتان ئابدۇللاخاننىڭ خوجا مۇھەممەدىۈسۈپ ئىشانغا ئوردا بىكاۋۇل ئەمرى ئارقىلىق كۈمۈش جابدۇقلۇق شاھانە ئارغىماق ھەدىيە قىلغانلىقىنى ئايغاقچىلىرى ئارقىلىق خەۋەر تاپقان خەلىپە سەئىد مۇھەممەد خوجا بۇ ئىشنى سۇلتان ئابدۇللاخاننىڭ ئىشقىيە سۈلۈكىدىكىلەرگە بولغان مايىللىقىنىڭ ئالامىتى دەپ چۈشەندى - دە ، ئىچى ئادا يۈرىكىنىڭ بىر يەرلىرى ئاچچىق ئېچىشتى ۋە ئىسھاقىيە سۈلۈكى ئۈچۈن بىخلىنىش ئالدىدا تۇرغان يوشۇرۇن خەۋپنى بۆشۈكىدىلا ئۇجۇقتۇرۇۋېتىش ئۈچۈن مەخدۇمزاڧىلەر قەسىرىدە بىر قانچە كالا كېسەر مۇرىتلىرى بىلەن بىر ئاش پىشىمغىچە خۇپىيانە كۈسۈرلاشتى .

8

خوجا مۇھەممەد يۈسۈپ ئىشاننىڭ چىرايى يول بويى پەقەتلا ئېچىلمىدى . بۈگۈن ھاۋامۇ خۇددى ئىشاننىڭ چىرايى بىلەن بەسلىشكەندەك سەت تۇتۇلۇپ كەتكەن بولۇپ ، مەغرىب تەرەپتىكى كۆيۈك تاغدىن ئەسكەن شىۋىرغان ھېمىتنىڭ سېپىدىكى ① ئاچچىق شور توپىلارنى ئۇچۇرۇپ ئادەمنىڭ ئېغىز ، بۇرۇن ، كۆزلىرىگە تىقاتتى . كۈن بىلەن تەڭ خانلەنگەردىن يولغا چىققان ئىشان ، سۇلتان ئابدۇللاخان ھەدىيە قىلغان ئاق ئارغىماق ئۈستىدە قوللىرىنى قوۋۇشتۇرۇپ ، تۈگۈلگىنىچە مېختەك ئولتۇراتتى . مانا ، كۈن پېشىندىن

قايرىلدى . ئىشان ئەتگەن چالا - بۇلا قىلغان ناشتىدىن بېرى ئاغزىغا بىر يۇتۇم سۇ ، يا بىر بۇردا نان چاغلىق نەرسە سالمىدى ، خەلىپە - سويىلىرىغا بىرەر - يېرىمدىن توختاپ چۈشلۈك غىزا يەۋېلىشقا ئىجازەتمۇ بەرمىدى . خۇددى ئۆزىنىڭ قورسىقى ئاچمىسا باشقىلارنىڭمۇ قورسىقى ئاچمايدىغاندەك قورسىقى ئېچىپ غولدۇرلاپ كەتكەن خەلىپە - سويىلار « بىر يۇتۇم ئۇسسۇلۇق ئىچىۋالسىلا ، بىر لوقما غىزا يەۋالسىلا پىرىم » دەپ ئۇزاتقان ، جاناشتىكى ① شەربەتكىمۇ ، پىششىق باچكا گۆشىگىمۇ قاراپ قويمىدى . ئاخىر خەلىپە - سويىلار ئات ئۈستىدىلا قورسىقىنى ئازدۇر - كۆپتۈر ئەستەرلىۋالغان بولدى . بەش ۋاخ نامازنى قازا قىلىۋەتكەندى . ئات ئۈستىدە يېرىم كۈندىن ئارتۇق ئولتۇرۇپ ، پۈت - قوللىرى ئۇيۇشۇپ ، تېلىپ ، مادارى قالمىغان خەلىپە - سويىلارنىڭ پېشىن نامىزىنى ئوقۇش باھانىسىدە ، پۈت - قوللىرىنى ھەرىكەتلەندۈرۈپ ، بىرەر - يېرىمدەم ھاردۇق ئېلىش خىياللىرىمۇ يوققا چىققاندى .

كۈن بويى ئاق ئارغىماق ئۈستىدە مىدىرلىماي ئولتۇرغان خوجا مۇھەممەد يۈسۈپ ئىشانغا ھارتۇق يەتتىمۇ ياكى ئەيتاۋۇر بۈگۈن كېچە ئوردامدا ② تۈنەش پىلاننى ئەتگە قالدۇرۇپ ، مۇۋاپىقراق بىرەر چۈشكۈن ئىزدەپ ئەتراپقا پات - پات بويۇنداپ قاراشقا باشلىدى . پاكار - پاكار چالما تاملىق ، تۇرقىدىن نامرات كىشىلەرنىڭ ئۆي - ماكانى ئىكەنلىكى مانا مەن دەپ چىقىپ تۇرىدىغان ئۆيلەرگە ئانچە نەزىرىنى سېلىپ كەتمىدى . بايلارنىڭ كاتتىراق قورۇ - جايى ھېچ كۆزگە چېلىقىدىغاندەك ئەمەس .

- قوش گۈمبەز مازار غوجامغا ③ يېتىپ كەلدۇقمۇ ؟ - دېدى ئىشان ئاق ئارغىماققا ياندىشىپ كېلىۋاتقان جەدە بايتال ئۈستىدىكى ئابدۇرازاق خەلىپىگە قاراپ .
- ئاز قالدۇق ، پىرىم ، - دەپ ئالدىراپ - تېنەپ جاۋاب بەردى ئابدۇرزاق خەلىپە ئەتگەندىن بېرى ئىشان پىرىنىڭ تۇنجى قېتىم زۇۋان سۈرگىنىدىن خۇش بولۇپ ، - ئەڭ كۆپ بولغاندا ئون يېتىم مۇساپە قالغاندۇر ئېھتىمالم .

ئىشان لام - جىم دېمەي يەنە تۈگۈلۈۋالدى . شۇرغان بارغانسېرى ئەدىمەكتە ئىدى . ئۇلار ساي تەرەپتىن ئېقىپ كەلگەن كىچىككىنە تارام ئېقىندا ئەينەكتەك تۇتقان نېپىز مۇزلارنى چوقۇۋېتىپ ، ئاتلىرىنى سۇغىرىۋالغاندىن كېيىن يەنە يولغا چىقتى . ئۇزۇن ئۆتمەي ئەتراپى ئىككى - ئۈچ مو كەلگەندەك باغ بىلەن قورشالغان ، ئانچە ھەشەمەتلىك بولسىمۇ كۆك نامراتلارنىڭ چالما تاملىق ئۆيلىرىدىن ئالاھىدە پەرقلەندىغان بىر قورۇ - جاي كۆزگە چىلىقتى . ئىشان بۇ قورۇغا ئۈمىد ۋە تەمە بىلەن بويۇنداپ قارىدى . قورۇنىڭ ئىچىدىكى قايسىبىر ئۆينىڭ مورسىدىن قويۇق كۆكۈچ تۈتۈن تۈرۈلۈپ - تۈرۈلۈپ چىقىۋاتاتتى . تۈتۈننى كۆرۈپ ئىشاننىڭ كۆز ئالدىدا ئىششىق ھۇجرا ۋە يۇمشاق يوتقان كۆرپە كەلدى .

- ئاشۇ قورۇ - جايغا چۈشكۈن قىلايلى ، - دېدى ئىشان ئابدۇرازاق خەلىپىگە .

ئىشاننىڭ ئىجازىتىنى ئاڭلاپ قىرچاڭغۇ جەدە بايتالنىڭ ئۈستىدە روھسىز ئولتۇرغان ئابدۇرازاق خەلىپە قايتىدىن خانلاندى ، ھۇۋۇشنىڭكىدەك كۆزلىرىنى قورۇ - جاي تەرەپكە خۇددى ئولجا ئىزدەۋاتقاندەك تىكتى .

ئۇلار يېنىقلاپ كېلىشىگە ، دەرۋازا ئالدىدا خۇددى مۇشۇلارنىلا ساقلاپ تۇرغاندەك دۈگدىيىپ تۇرغان ئەللىك ياشلار چامسىدىكى سەرىۋۇش تۇماقلىق بىر كىشى يۈگۈرۈپ دېگۈدەك كەلدى - دە ، ئىشاننىڭ ئاق ئارغىمىقىنىڭ چۇلۇۋۇرىنى قولغا ئالدى ۋە ئارغىماقنىڭ ئۈزەڭگىسىنى سۈيۈپ ، ئىشاننىڭ جۇۋىسىنىڭ پەشلىرىنى كۆزىگە سۈرتتى .

- ئەسسالامۇ ئەلەيكۇم ، ئى قۇتبىل ئەقىباب بۇزۇكۋار پىرىم ، - دېدى ئۇ كىشى ئىشاننى ئاتتىن يۆلەپ چۈشۈرۈۋېتىپ ، غېرىبانە كۆلبىمىزگە قەدەم تەشرىپ قىلغانلىقلىرى ئۈچۈن چەكسىز بەختىيارمەن .

- ھال - ئەھۋالنىڭ نېچكۈك ، ئى قېرىندىشىم !

- جانابىي ئىشان پىرىمنىڭ دۇئاسىنىڭ بەرەكاتىدا قەدىر ئەھۋال .

ئىشاننىڭ تەكەببۇرلۇق چىقىپ تۇرغان كۆزلىرى بۇ ساخاۋەتچىنىڭ ئۈستۈپشىغا

سەپسىلىپ ئۆلگۈرگەندى .

- ئېيتقىنا ، قايسى سۈلۈككە ئىرادەت قىلۇرسەن ؟

-ئەلۋەتتە سىلى ئۆزلىرى قۇتۇبىل ئەقتاب سۇلتانۇلمۇھەققىقىن بولمىش خوجا مۇھەممەد يۈسۈپ ئىشان ھەزرەت بۇرۇكۋارىمىز تەۋرىتىۋاتقان ، بەندىلەرنىڭ سائادەت يولىغا باشلىغۇچى ئەھلى تەرىقەتنىڭ ئالتۇن قۇلۇپىنى ئاچقۇچى ئىشقىيە سۈلۈككە ئىرادەت قىلۇرمەن ، پىرىم .

- تولا ئوبدان ،- دېدى ئىشان چىرايىغا مەمنۇنىيەت كۈلكىسى يۈگۈرتۈپ ،- مېنى قانداق تونۇيسەن ، ئى ساخاۋەتچى زاتىل ئەقتابىم ؟

شۇ تاپتا ئىشان مانا مۇشۇنداق بىر چەت ماكاندا ئۆزىنى تونۇيدىغان ۋە بارلىق ئۇنۋانلىرىنى تولۇق بىلىدىغان بىر مۇخلىسقا يولۇققىنىدىن چەكسىز سۆيۈنۈپ كەتكەندى .

ھېلىقى ئادەم ئىشاننىڭ سىنچى كۆزلىرىگە دادىل قاراپ تۇرۇپ ، تەمتىرمەيلا جاۋاب

بەردى :

- ئوزا يىلى قەشقەرگە بارغىنىمدا ، ھېيتكاھ جامەسىدىكى جۈمە نامىزىدا مەسلە - مەرۇپ قىلىپ ، سۈلۈك تەرغىباتى ئېلىپ بارغانلىرىدا كۆرگەندىم . شۇنىڭدىن كېيىن بىر نەچچە جۈمە بېرىپ مۇبارەك جاماللىرىنى كۆرۈشكە ، خۇش ناۋا ئاۋازلىرىنى ئاڭلاشقا مۇشەررەپ بولدۇم .

پىر بۇرۇكنىڭ بىر ناتونۇش مۇخلىسىغا ئالاھىدە ئىلتىپات كۆرسىتىۋاتقانلىقىدىن تارلىقى كەلگەن ئابدۇرزاق خەلىپە ئۇنىڭغا ئاداۋات نەزىرى بىلەن شۇنداقلا قارىدى . دە بۇ كىشىنى بۈگۈن كونا ئاۋات ① ئۆتىڭىدە ئۆزلىرىنى يانداپ ئۆتۈپ كەتكەن قاراگر ئاتلىق كىشىگە ئوخشاتتى . شۇ چاغدا ئابدۇرازاق خەلىپىنىڭ كۆزى ئۇ كىشىنىڭ كۆزى بىلەن بىر نەچچە دەقىقە ئۇچراشقان ، ھېلىقى ئاتلىق كۆزىنى دەرھال ئېلىپ قېچىپ ، ئېتىنى

قامچىلىغىنىچە ئالدىراش كەتكەندى . ئەتتەڭ ، شۇ چاغدا ئابدۇرازاق خەلىپە بەكرەك سىنىچلاپ قارىۋالغان بولسىچۇ كاشكى .

- ئى بۇرادەر ، - دېدى ئابدۇرازاق خەلىپە ھېلىقى كىشىگە قاراپ ، - سىز بۈگۈن كونا ئاۋات تەرەپكە ئۆتتىڭىزمۇ ؟

- يوقسۇ ، خەلىپەم ، دېدى ھېلىقى كىشى ئالدىراش - تېنەش - بۈگۈن ئەتگەندىلا ئوڭ مەڭزىم توختىماي تارتىۋىدى ، ھەر قاچان ئۆيگە مېھمان كېلىدىغان چېغى دەپ مەھەللىدىن نېرى بولمىدىم . ئەسلىدە ئاللا ئىگەم بۈگۈن پىر بۇزۇكۋارىمنىڭ جامالىغا قېنىپ ، تەرتىگە سۇ ئىللىتىپ بېرىشكە بۇيرۇغانىكەن ، - ئۇ دەرھال ئېگىلىپ تۇرۇپ ئۆيگە تەكلىپ قىلدى ، قېنى ئۆيگە مەرھەمەت قىلىشىلا ، پىرىم .

خۇددى مېھمان كېلىدىغاندەك ئالدىنئالوت قالاپ ئىسسىتۋەتكەن ئۆيگە كىرگەن ئىشان تام مەشىنىڭ تۈۋىدىكى قوشلاپ سېلىنغان كۆرپىنىڭ ئۈستىگە چىقتى - دە ، دۇئاغا قول كۆتۈرۈپ پاتىھە قىلدى . ئۆي ئىگىسى بىلەن قىسقىلا ئېسەنلىك سوراشتى . ئىشان ھەم ھارغان ، ھەم ئۇسسغانىدى . شۇڭا ، لاچىندانى جىقراق سېلىپ ئاچچىق قىلىپ دەملەنگەن پۇراقلىق زەپەر چايدىن ئارقىمۇ ئارقا ئۈچ پىيالى ئىچىۋېتىپ ، داستىخاندىكى ھۆل - قۇرۇق يەل - يېمىشلەرگىمۇ ، ئاغزىغا سالسا ئېرىپ كەتكۈدەك يېقىلغان ياغلىق توقاچقىمۇ ، خۇددى قەغەز دەك نېپىز پىشۇرۇلغان ھەمەك نانغىمۇ ئىشھاسىزلا قاراپ قويۇپ مۇڭدەشكە باشلىدى . ئىشانغا راستتىنلا سەپەر ھاردۇقى يەتكەندى . خەلىپە - سوپىلار تۈزۈتسىزلا داستىخانغا تېگىش قىلىشقا باشلىدى . ھايال ئۆتمەيلا بىر چىنىدىن گۆش بىلەن چامغۇرنى مول توغراپ ، ئۈستىگە پىننە سېلىپ ئەتكەن ئاردۇق ئېشى - قىيمىلىق ئۈگرە كەلتۈرۈلدى . ئاش بەكمۇ ئوخشىغانىدى . ئىشان تەرلەپ تۇرۇپ بىر چىنە ئۈگرىنى پاك - پاكىز ئىچىپ تۈگەتتى . ئاشنىڭ شۇنچە تېز تەييار بولۇشى ھەممە ئىشا گۇمان بىلەن قارايدىغان ئابدۇرازاق خەلىپىگە پەقەتلا غەيرىي تۇيۇلمىدى . چۈنكى ، تولۇق بىر كۈن

ئاتلىق يول يۈرۈپ ھېرىپ كەتكەن ئابدۇرزاق خەلىپىنىڭ ئاشنى كۆرۈپ ئىمانى قېچىپ كەتكەندى . باشقا سوپى - دەرۋىشلەر بولسا ئاشنىڭ ئۈستىگە ناننى بولدى دېگۈچە چىلاپ ، ئاچ كۆزلۈك بىلەن يالماپ يۇتماقتا ئىدى .

ئۈگرىنىڭ كەينىدىلا قول سوپى ئېلىنىپ ، پولۇ تارتىلدى . ئىشاننىڭ ئالدىغا قويۇلغان لېگەننىڭ ئۈستىدىكى پولۇغا توخۇنىڭ ئىككى پاچىقى ئالاھىدە بېسىلغانىدى . باشقىلارغا ئىككى ئادەمگە بىر لېگەندىن توغرىلاپ پولۇ تارتىلغانىدى . ئابدۇرزاق خەلىپە ، ئىشان پىرىنىڭ ئۆزىنى ئالدىدىكى تاۋاققا تەكلىپ قىلىشنى تەمە قىلىپ شۇنچە قاراپ كەتكەن بولسىمۇ ، خوجا مۇھەممەد يۈسۈپ ئىشاندىن ھېچبىر سادا چىمىدى . كۆزلىرىنى ئاشۇ ئىككى توخۇ پاچىقىدىن ئۈزەلمىگەن ئابدۇرزاق خەلىپە ، پىرىدىن ئىجازەت بولمىغانلىقى ئۈچۈن ، نائىلاج ئۆزىنىڭ ئالدىغا قويۇلغان تاۋاقتىكى پولۇغا قول ئۇزاتتى - دە ، تاۋاقتىدىن قىزغانغان ھالدا ئاشنىڭ ئۈستىگە بېسىلغان توخۇ گۆشىگە ئىنساپسىزلىق بىلەن چاڭ سالىدى ۋە كەچكۈردەك ئالىقانلىرى بىلەن پولۇنى ئوچۇملاپ ئوچۇملاپ ئېلىپ ئاغزىغا ھەدەپ ئېتىشقا باشلىدى .

قۇرۇق ئۈزۈم ، گۈلە ، بېھى بېسىلىپ ئەتكەن پولۇ ھەقىقەتەن ئوخشىغانىدى . خوجا مۇھەممەد يۈسۈپ ئىشان ھەر بىر كاپام ئاشتىن كېيىن ، بىر يۇتۇمدىن ئاچچىق دەملەنگەن چاي ئىچىپ ئولتۇرۇپ يېرىم تاۋاق پولۇ بىلەن توخۇنىڭ ئىككى پاچىقىنى پاكىز يەۋەتتى . دۇئادىن كېيىن داستىخان يىغىشتۇرۇلۇشى ھامان ، خوجا مۇھەممەد يۈسۈپ ئىشان ھاردۇقتا قىستاپ كەلگەن ئۇيقۇ لەشكەرلىرىگە تەسلىم بولۇپ ، ئولتۇرغان جايىغا موكلا چۈشتى - دە ئۆي ئىگىسى قويۇپ بەرگەن قۇراق تەككىگە بېشىنى قويۇپ ، خورەكنى باشلەۋەتتى . ئىشان پىرىنىڭ خورەكىنى ئاڭلاپ باشقا خەلىپە - سوپىلارمۇ ياتقان يېرىگىلا ئول - تەنۈر قىڭغىيىشتى .

يەرنىڭ تېگىدىن ئاڭلانغاندەك بىر ئىگراش ئابدۇرزاق خەلىپىنىڭ تاتلىق

ئۇيغۇسغا ھالاقىت بېرىپ ئويغىتىۋەتتى . ئۆيىنىڭ ئىچىدىكى قارا چىراغ پىل - پىل قىلىپ سۇس يورۇقلۇق چۈشۈرۈپ تۇراتتى . ئابدۇرازاق خەلىپە بېرىشىنى كۆتۈرۈپ ئاۋاز چىققان تەرەپكە شۇنداقلا قارىدى - دە چاچراپ ئورنىدىن تۇرۇپ كەتتى . چۈنكى ، خوجا مۇھەممەد يۈسۈپ ئىشان تۈگۈلۈپ ئىكراپ ياتاتتى . خەلىپە ئىشاننىڭ قېشىغا چاققانلىق بىلەن كەلدى - دە بېشىنى يۆلەپ تىزىغا ئالدى . ئىشان لەۋلىرىنى چىشلەپ قاننىۋالغانمۇ ياكى ئاغزىدىن قان يانغانمۇ ، جاۋغىيىدىن قان ئېقىپ قالغاندى . كۆزلىرىنىڭ گۈنى ئۆچۈپ ، چىرايى ئۆلۈكنىڭ چىرايىدەك سارغىيىپ كەتكەندى .

- پىرىم .. نېمە بولدىلا ، پىرىم ؟- دەپ ۋاقىرىدى ئابدۇرازاق خەلىپە ھۆركىرەپ يىغلاشتىن ئۆزىنى ئاران - ئاران تۇتۇۋېلىپ .

ئىشان تىترەپ تۇرغان لەۋلىرىنى مىدىرلىتىپ تۇرۇپ ئۈزۈپ - ئۈزۈپ سۆزلىدى :

- پولۇ بىلەن چايغا زوقۇم سېلىنغانمىكىن دەيمەن .

- قاندىن دەيلا ، پىرىم ؟- دېدى ئابدۇرازاق خەلىپە قاتتىق ۋەھىمىگە چۈكۈپ .

- ئىچ - باغرىمنى بىر مۇدەھىش قول رەھىمسىزلىك بىلەن سۇغۇرۇۋالماقچى

بولغاندەك قاتتىق مۇجۇپ ئاغرىپ كېتىپ بارىدۇ ... تەقدىرى ئەزەلنىڭ ھۆكىمى بويىچە

بۈگۈن مۇشۇ يەردە ئەجەل شارابىنى ئىچىدىغان ئوخشاي مەن . قىلماقچى بولغان يەنە نۇرغۇن

پىلانلىرىم بار ئىدى . ئەمدى بۇلارنى رويپاچقا چىقارماق زاتىل ئەقبان مۇرتىم بولمىش

خەلىپەم بىلەن جوجىزادەم ھىدايتۇللا ئىشانغا باغلىق بولۇپ قالدى ، - ئىشاننىڭ نەپىسى

قىسىلغان بولسا كېرەك ، بىر نەچچە دەقىقە تۇرۇۋالغاندىن كېيىن يەنە سۆزىنى داۋام

قىلدى ، - ۋەسىيىتىم شۇكى ، يارمۇھەممەد باي بىزگە نەزەر - نىياز قىلىپ بەرگەن

ياغدۇدىكى ئون ئىككى پەرسەخ يەرنى ھەزرىتى پەيغەمبەر ئەلەيسسالام ماڭا بېشارەت قىلىپ

بېغىشلىدى . زامانى ئاخىرىدا مۇرتلىرىم بىلەن شۇ يەردىن قوپارمەن . مېنى شۇ يەرگە

دەپنە قىلغايىسىزلىر ...

ئىشان بىر ئازدىن كېيىن ئابدۇرازاق خەلىپە سەللىسىنى ئاكتۇرۇشنى بۇيرۇدى .
خەلىپە سەللىسىنىڭ قېتىدىن بىر تال تېرە قاپچۇقنى تاپتى . ئىشان خەلىپىگە قاپچۇقنى
ئېچىشنى بۇيرۇدى . قاپچۇقتا يۆگەكلىك قەغەز بار ئىدى . قەغەزنى ئىشارەت قىلىپ تۇرۇپ
سۆزىنى داۋاملاشتۇردى :

- مۆھتەرەم خەلىپە ، بۇ ئەزىز پەرزەنتىم ۋە ۋارىسىم ھىدايتۇللا ئىشاننىڭ
قۇتبىل ئەقتابلىق ئىرشادنامىسىدۇر ، مەھكەم ساقلاپ قويۇپ ، ئاخىرەتلىك ئىشلىرىمنى
تۈگىتىپ بولغاندىن كېيىن ، ئەھلى - مۇخلىسلىرىمغا خوجىزادەمنى سۈلۈك پېشۋاسى ،
قۇتبىل ئەقتاب ئىشان دەپ جاكارلىغايىسىز ، يارەببىم ، پېقىر ئاسىي بەندەڭنىڭ توۋسىنى
قوبۇل قىلىپ ، ئاسان ئاغرىق ، ئاسان ئۆلۈم بەرگەيسەن .

خوجا مۇھەممەد يۈسۈپ ئىشان شۇنداق دەپ نىدا قىلدى ، - دە سىلكنىپ تۇرۇپ
قەي قىلغاندىن كېيىن ، خارتىدە بىرنى تىنىپ جان ئۇزدى . شۇ ھامان قۇلاق -
بۇرنىدىن سۇس قان كەلدى .

ئەسلىدە ئەشەددىي قىساسخور ئىسھاقىيە مۇرىتلىرىنىڭ خەلىپىسى
سەئىد مۇھەممەد خوجىنىڭ تاپشۇرۇقى بىلەن قوش گۈمبەردە كۈتۈپ تۇرۇپ ، خوجا مۇھەممەد
يۈسۈپ ئىشانغا " مۇرىت ھىيلىسى " نى ئىشلىتىپ ئىشەندۈرۈپ ، تامىقىغا زەھەر
سېلىۋەتكەنىدى . ئابدۇرازاق خەلىپە تېخچىلا ئۇخلاۋاتقان سوپى - دەرۋىشلەرنى ۋاقىراپ
ئويغاتقاندىن كېيىن ، سىرتقا چىقىپ ئۆي ئىگىسىنى ئىزدىدى ، ئەمما ھېچ يەردىن
تاپالمىدى . ئۆي ئىگىسى ھەمراھلىرىنى ئەگەشتۈرۈپ ئاللىبۇرۇن نەلەرگىدۇر غايىپ
بولغاندەك قىلاتتى ...

باش ئەزان ۋاقتى يېقىنلىشىپ قالغانىدى . خوجا ھىدايتۇللا ئىشان تېخچىلا
دادىسى خوجا مۇھەممەد يۈسۈپ ئىشاننىڭ قەبرىسىگە بېشىنى قويۇپ بۇقۇلداپ يىغلاۋاتتى .
ئاچچىق ئەسلىمىلەر ئۇنىڭ يۈرەك باغرىنى خۇن قىلىپ ، قەلبىدىكى ئاداۋەت

گۈلخانلىرىنى تېخىمۇ ئۇلغايتىۋەتكەندى . ئۇ ئۇنىسىز نىدا قىلماقتا ئىدى :
- ئى جەنناتماكان پەدەرى بۇزۇك ، مەھشەرگاھتا خاتىرجەم ياتقايسىزكى ، سىز كۆز رىيازەتلەرنى چېكىپ رويپقا چىقىرىشقا ئۇلگۈرمىگەن بۈيۈك مەقسەتلەرنى مانا مەن رويپقا چىقىرىش ئالدىدا تۇرماقتىمەن . شاھزادە يولۇساخان بىلەن دەھرىي سۇلتان ئابدۇللاخان ئوتتۇرىسىدىكى نىزا - ئاداۋەت گۈلخانلىرىنى بولدى دېگۈچە ئۇلغايتىپ ، ئاتا- بالىنى بىر - بىرىگە دۈشمەنلەشتۈردۈم . ئۇلار ھازىر ئۆز ئارا خىرىس قىلىشىپ قىلىچ بىلىشىۋاتىدۇ . پات يېقىندا يولۇساخاننىڭ تۈمەن كىشىلىك لەشكىرى ئاستانىگە قاراپ ئاتلىنىدۇ . ئاستانىدىكى ئاشۇ ئىسھاقىيەچى مۇلھەد قارا مۇسۇلمانلاردىن سىز پەدەرۇ بۇزۇكنىڭ قىساسىنى ئېلىپ ، قانلىرىدا تۈگمەن چۆرگىلەتمىسەم ، پوستلىرىغا سامان تىقىپ ، پۇت - قوللىرىنى كېسىپ كۆتەك قىلىۋەتمىسەم ۋە ئاختا قىلىپ ، ناچىنىسلار توپىغا قېتىۋەتمىسەم ، سىزنىڭ پۇشتىڭىز بولماي كېتەي ...

دەرگاھىغا باشىم قويۇپ نالا قىلسام

كۆز يېشىمنى ئاققۇزىبان ژالە قىلسام ،

بايانلار كېزىپ خوجام بەندەم دېگەيمىكىن

ھۆم ئاللاھ ھۆم ھۆم

ھۆۋۋى ئاللاھ ھۆم !

ھەزرەت خانىقاسىدىن ئاڭلانغان بۇ جەررە - ساما ساداسى ھىدايتۇللا ئىشاننىڭ خىيال يىپلىرىنى ئۈزۈپ قويدى . ئىشان قىسقىلا دۇئا قىلغاندىن كېيىن ئورنىدىن تۇرۇپ گۈمبەرنىڭ سىرتىغا چىقتى . كېچە ئاسمىنى تولمۇ سۈزۈك ئىدى . تولۇن ئاي ئاسمان گۈمبىزىدە تەنھا ئۈزۈپ يۈرەتتى . ھىدايتۇللا ئىشانغا تولۇن ئاي پۈتكۈل ياغدۇ قەبرىستانلىقىغا نۇر - زىيا تۆكۈۋاتقاندا ك تۈيۈلۈپ كەتتى . خانىقادىكى سوپى - دەرۋىشلەر

توختىماي ساما سېلىپ ، تەلقىن ئېيتىۋاتاتتى :

قايدا بارسام ياد ئېتىپ يىغلىسام مەن ،
خىزمىتىدە بېلىم مەھكەم باغلىسام مەن .
ھەسرىتىدە يۈرەك باغرىم داغلىسام مەن ،
دوستلار ، مېنى خوجام بەندەم دېگەيمىكىن ①
ھۆم ئاللاھ ھۆم ھۆم !
ھۆۋۋۈرى ئاللاھ ھۆم !

ھىدايتتۇلا ئىشان بۇ جەررە تەلقىن ساداسغا قۇلاق سالغاچ خانىقاغا قاراپ تېز -
تېز مېڭىپ كەتتى .

ئۈچىنچى باب تەخت غوۋغاسى

1

مۇشۇ كۈنلەردە سۇلتان ئابدۇللاخاننىڭ كەيپى تولىمۇ چاغ ئىدى . ئوردىنى بىر قىسىم
ئاسىي مۇناپىق ئەمىرلەردىن تازىغاندىن كېيىن ، غەزىپى ، گۇمانورلۇقى خېلىلا بېسىلىپ
قالغانىدى . قەشقەرگە ماڭدۇرغان ئايغاقچىلاردىن شاھزادە يولۋاسخاننىڭ تىنچىپ
قالغانلىقىنى ، باشقا خۇپىيانە ھەرىكەتلەردە بولماي ھەرىمىدە ئېشىش - ئىشرەت بىلەن
بەزمىگە مەشغۇل بولۇۋاتقانلىقىنى ئاڭلاپ ، خېلىلا خاتىرجەم بولدى ۋە ئالدىن ئوغلىنىڭ
كۆڭلىگە ئىنساپ ، تەۋپىق تىلىدى . ئوردا ئەركانلىرىمۇ ئەتىگەنلىك قوبۇلغا كىرگەندە
شاھنىشىن ئىچىدە ئەركىن - ئازادە نەپەس ئالالايدىغان بولدى . ئەمما . ئاستانىدىكى جىددىي
ھالەت ، ئوردا ئەركانلىرىغا ، بولۇپمۇ لەشكىرىي ئەمىرلەرگە ئېلىپ بېرىلغان تەقب
بوشاشتۇرۇلمىغانىدى .

لەشكىرىي ئەمىرلەر كۈندە ئىككى قېتىم خانغا كۆرۈنۈش قىلىپ تۇرۇۋاتاتتى . ئۇلارنىڭ خوتۇن - بالىلىرىنىڭ ئاستانىدىن خالىغانچە ئايرىلىشى چەكلەنگەنىدى . ئەلۋەتتە بۇ قاتتىق تەقەبىنىڭ ئېلىپ بېرىلىشىغا تېخى يېقىندىلا ئىككى مىڭ كىشىلىك ئەسكىرى بىلەن خوتۇن ، بالا - چاقىلىرىنى ئېلىپ ، قەشقەرگە شاھزادە يولۋاسخاننى پاناھداپ قېچىپ كەتكەن ئەمىر مىرزا يۈسۈپبەگ ۋە قەسىنىڭ سەۋەب بولغانلىقىنى ھەممە بىلەتتى . بارلىق چوڭ - كىچىك ئوردا ئەركەنلىرى دەككە - دۈككە ئىلكىدە ھەر بىر قەدىمنى ئاۋايلاپ بېسىشاتتى .

بۈگۈن ئەتىگەنلىك قوبۇلدىن كېيىن لالزار راۋاقتى كۆڭلى تارتىپ قالغان سۇلتان ئابدۇللاخان تۇرپاندىن كەلگەن جىيەن قىزى مەلىكە مۆھتەرەم خېنىمنى چاقىرىپ كېلىشكە چاقىرىمەن ئەۋەتتى .

مەلىكە مۆھتەرەم خېنىم لالزار راۋاقتا يېتىپ كەلگەندە ئابدۇللاخان كۆل بويىدىكى شاھانە سۇپىدا خىيال سۈرۈپ ئولتۇراتتى . ئۇ مەلىكىنى كۆرۈپ ، چىرايىغا يېقىملىق تەبەسسۇم يۈگۈرتتى . مەلىكە بېشىغا ئالتۇن ئوتۇغات قىستۇرۇلغان مەرۋايىت توپىا كىيىۋالغان بولۇپ ، قىرىق تال قىلىپ ئورۇۋالغان سۈمبۇل چاچلىرى يەلكىسىگە چۈشۈپ تۇراتتى .

ئەتەس كۆڭلەك ئۈستىدىن باغلىۋالغان قاشتېشى كەمىرىگە سۇلتان ئابدۇللاخان ھەدىيە قىلغان ئالتۇن ساپلىق خەنجەرنى ئېسىۋالغانىدى . قىزنىڭ نازۇك قەددىگە ماس كەلمىگەن يوغان خەنجەر ھەر بىر قەدەم ئېلىشىغا ماسلىشىپ ، يەڭگىل پۇلاڭلايتتى . مەلىكە ئاشۇ تۇرقى بىلەن سۇلتان ئابدۇللاخاننىڭ كۆزىگە كېپىنەكتەك كۆرۈنۈپ كەتتى .

- ئەسسالامۇ ئەلەيكۇم ، خان ئاتا ،- دېدى مەلىكە خاننىڭ ئۇدۇلغا كېلىپ ، ئىككى قولىنى كۆكرىكىگە ئېلىپ ئېھتىرام بىلدۈرۈپ .

- ۋەئەلەيكۇم ئەسسالام ، كېلىپ ، مەلىكەم ،- دېدى خان قىزغا ئاتىلارچە مېھرى

بىلەن قاراپ ، - كېلىڭ ، قېشىمغا كېلىپ ئولتۇرۇڭ كۈن بويى ئوردا ئەركانلىرىنىڭ خۇشامەت ، تەزىملىرى ، سۈنئىي ھۆرمەتلىرى ، ياسىما ھىجىشلىرى ، بىر خىل يوسۇندا تەكرارلىنىدىغان زىيادە ماختاش ، كۆككە كۆتۈرۈشلىرىدىن زېرىككەن سۇلتان ئابدۇللاخان كىچىك بولسىمۇ ئۆز سۈزلۈك ، ئەركىن پىكىر قىلىدىغان ، خۇش چاقچاق ، يېشىغا ۋە جىنىسىغا ماس كەلمىگەن ھالدا ھاكىمىيەت ، سەلتەنەت ئىشلىرىغا ئالاھىدە كۆڭۈل بولىدىغان بۇ قىزنى ياقتۇرۇپ قالغانىدى .

شوخ ، چىچەن ، مەيلى چوڭ ، مەيلى كىچىك دېمەي ھەر قانداق ئادەمنىڭ نۇقسان ، سەۋەنلىكلىرىنى كۆرسىتىپ بېرىپ ، تەنبەھ بېرىدىغان بۇ قىزنىڭ خاننىڭ بىر خىل يوسۇندىكى بۇرۇقتۇرما ئوردا ھاياتىغا يېڭى مەزمۇن يېڭى مەنە قوشقاندى . مانا شۇ چاغقىچە ئوردا ئەركانلىرىنىڭ ھېچقايسىسى شىكارغا چىققاندا سۇلتان ئابدۇللاخان بىلەن شىكار قىلىش ، ئوقيا ئېتىشتا بەسلىشىشكە پىتىنىپ باققان ئەمەس ، ئەمما مەلىكە مۆھتەرەم خېنىم خان بىلەن شىكارغا چىقىپ ئوقيا ئېتىشتا بەسلىشىشتى ، ھەتتا خاننى يېڭىۋالغانىدى . خان مۇشتۇمدەك قىزنىڭ مەرگەنلىكىگە دەرھال قول قويدى . بۇ ئىش خانغا بەكمۇ يېڭى ۋە كۆڭۈللۈك تۇيۇلدى . يېڭىلىق يالغۇز بۇلا ئەمەس ئۆزىنى پۈتكۈل سەئىدىيە خانلىقى تەۋەسىدە شاھماتنىڭ پىرى دەپ ھېسابلايدىغان خان مەلىكە بىلەن شاھمات ئويناشتا بەسلىشىۋىدى ، ئون قەدەم ماڭا - ماڭمايلا مات بولدى . قايىل بولماي ئۇدا بەش قول تۇتۇشۇۋىدى ، ئۈچ قول يېڭىلدى . ئىككى قول تەڭلەشتى . بىرەر قېتىممۇ بولسا ئۇتۇققا ئېرىشەلمىگەن ئابدۇللاخان ، شۇنچە يىللاردىن بېرى ئوردا ئەركانلىرى بىلەن ئوينىغان نۇرغۇن شاھماتلىرىدا ھەر قېتىمدا غالب چىققانلىقىدىن گۇمانلاندى . ئاشۇ خۇشامەتچى ئوردا ئەركانلىرىنىڭ ئۆزىگە قەستەن يېڭىلىپ بەرگەنلىكىگە ، ئۆزىنى مات قىلىشقا ماھارىتى يېتىپ تۇرۇپمۇ جۇرئەت قىلالمىغانلىقىغا ئەشەندى ۋە ئۆزىنىڭ خېلى نۇرغۇن ئىشلاردا باشقىلاردىن مۇتلەق ئۈستۈن تۇرمايدىغانلىقىنى چۈشەندى . ناۋادا مەلىكە

مۆھتەرەم خېنىمغا يولۇقمىغان بولسا ئۆزىنى ئۆمرىنىڭ ئاخىرىغىچە ئەقىل-پاراسەت ۋە ھەر قانداق ئىشتا، ھەر قانداق ئادەمدىن ئۈستۈن تۇرىمەن دەپ ھېسابلاپ ئۆتۈپ كېتەر ئىكەن .

مانا ئۇ ساختا غالىبلىقنىڭ خۇشاللىقىدىن ھەقىقىي مەغلۇبىيەتنىڭ لەززىتى ئۈستۈن تۇرىدىغانلىقىنى ، يېڭىلىش ، ئائىشەنچ ، خىرىس ۋە ھىممىسىدە ئوينالغان سىنىششلارنىڭ ھاياتقا باشقىچە مەنە ، خۇشاللىق ئاتا قىلىدىغانلىقىنى بىلدى . شۇڭلاشقا ، سۇلتان ئابدۇللاخان بىردەم ئارام تاپسىلا مەلىكە مۆھتەرەم خېنىمنى يېنىغا چاقىراتتى ، مەلىكىنىڭ خان ھېس قىلغان ئارتۇقچىلىقلىرى يالغۇز بۇلا ئەمەس . خان مەلىكىنىڭ يېقىملىق ئاۋازىدىن نەۋائى ، لۇتىپى ، جامى ، ئۆمەر ھەييام ، قىدىرخان يەركەندى ، سەككاكى ، مەۋلانا يۈسۈپ ، سەئىدخان سۇلتان ئابدۇرەشىد خان ، مۇلانا يۈسۈپ ، سەئىدخان ، سۇلتان ئابدۇرەشىدخان مومىسى مۇقامشۇناس ، شائىرە خانىش ئاماننىساخانلارنىڭ شېئىرلىرىنى دېكىماتسىيە قىلدۇرۇپ ئاڭلايتتى . مەلىكىنىڭ يۇمران قوللىرىدا قومۇش قەلەم بىلەن قەغەز يۈزىگە چۈشۈرگەن گۈزەل ھۆسنخەتلىرىدىن زوقلىناتتى . ۋە ئۆزىمۇ قولغا قومۇش قەلەمنى ئېلىپ ھۆسنخەت ماھارىتىنى مەشىق قىلاتتى . تىل -ئەدەبىيات ، فەلەكيات ، ھېساب ، ئىلمىي نۇجۇم ، لەشكىرىي ئىلىم ... قاتارلىق پەنلەر ھەققىدە كۆز قاراشلىرىنى شەرھەلەپ مۇنازىرلەشەتتى ، ئوقۇغان كىتابلىرى ھەققىدە دەتالاش قىلىشاتتى . مەلىكىنىڭ ئەجدادلارنىڭ سەلتەنەت تىكلەش يولىدا ئېلىپ بارغان ھەربىي يۈرۈشلىرى ، ئۇرۇش سەنئىتى ، قوللانغان تەجرىبىلىرى ھەققىدىكى بايانلىرى سۇلتان ئابدۇللاخاننى ھەم ھەيران قالدۇراتتى ، ھەم قايىل قىلاتتى . ئىككىسىنىڭ لەشكىرىي تەدبىر ، جەڭنامىلەر ھەققىدىكى مۇنازىرىلىرىنىڭ كۆپىنچە ئايىغى چىقمايتتى . بۇنداق چاغدا ئابدۇللاخان ئۆزىنىڭ سۇلتانلىقىنىمۇ ، قىرانلىق دەۋرىدىن ھالقىغان چوپچوڭلا بىر ئادەم بولۇپ قالغانلىقىنىمۇ تامامەن ئېسىشىن چىقراتتى - دە ، بەئەينى بىر تەنتەك بالغا ئايلىنىپ قالاتتى . بىر ئاز بولسىمۇ ھاكىمىيەت ، يۇرتدارچىلىق غېمىدىن قۇتۇلۇپ ، ئۆزىنى ئەركىن

- ئازادە سېزەتتى . ۋۇجۇدىدىكى غەم ، يۈرىكىدىكى دەرد - ھەسرەتلىرى يوقىلىپ ، ۋۇجۇدىدىكى خۇشاللىق ، كۆڭۈل ئازادچىلىك ئىگىلەيتتى . ئەمما يالغۇز قالغان چاغدا مۇشتۇمدەك بىر قىزنىڭ ئەقىل - پاراستىنى ، ئىلىم - كامالىنى ، ساداقىتىنى ئوغۇللىرىغا ، بولۇپمۇ چوڭ - ئوغلى شاھزادە يولۇۋاسخاننىڭ ئەقلى - پاراسەت ، ئىلىم - كامالەت ، ئەخلاق - پەزىلىتى بىلەن سېلىشتۇرۇپ مەيۈسلىنەتتى ، ھەسرەتلىنەتتى . شۇ سەۋەبلىكمۇ تەڭرى ئەر ھىممەتلىك قىلىپ ياراتقان بۇ قىزنى ھەرگىزمۇ كىچىك بالا قاتارىدا كۆرمەيتتى . چوڭ ئادەملەردەك كۆرۈپ ھۆرمەت قىلاتتى . قىزنىڭ بالىلىق قىلىپ ئەركىلەشلىرىدىن ، خۇپلىنىشلىرىدىن ھۇزۇر ئالاتتى . چىن يۈرىكىدىن چىقىرىپ قاقاقلاپ كۈلەتتى . كۈنىگە بىر ۋاخ بولسىمۇ مەلىكە بىلەن بىر داتخانىدا ئولتۇرۇپ غىزالانمىسا ، يېگەن تائاملىرى ئاغزىغا تېتىمايتتى ، كۆڭلى پەرىشان بولاتتى ، خۇددى كىچىك بالىغا ئوخشاش خۇپلىناتتى ، ئەتراپىدىكى مەھرەملىرىگە ئورۇنسىز ئازار بېرەتتى .

سۇلتان ئابدۇللاخاننىڭ بۇ قىلىقىدىن چوڭ خانىش ۋە بىر قىسىم ئەمىرلەر نارازى ئىدى . " بىر ئەلنىڭ خاقانى بولغان كىشى خانلىق سۈر- ھەيۋىسىنى كۆرۈپ تاشلاپ كىچىككىنە بىر قىز بالا بىلەن دوست بولۇپ ، ئويۇن - تاماشىغا مەشغۇل بولسا سالاپىتىگە نۇقسان يېتىدۇ . شاھانە شەۋكىتى تۆۋەنلەپ كېتىدۇ " دەپ غۇدۇرشاتتى ، ئەمما كۆڭۈللىرىدىكى بۇ خىياللىرىنى خانغا ئېيتىشقا جۈرئەت قىلالمايتتى .

تۇرپاننىڭ نائىب ئەمىرى سەئىد باباخان سۇلتاننىڭ ئاغىچىشى شەمشىبانۇ مەلىكە بولسا قىزنىڭ سۇلتان ئابدۇللاخان بىلەن زىيادە يېقىنلىقىدىن كۆڭلى ھەم خۇشال ، ھەم يېرىم ئىدى . خۇشاللىقى قىزنىڭ چوڭ خاننىڭ نەزىرىگە ئىلىنىشىپ ، ئەتىۋارلىنىۋاتقانلىقى ، ئەمما ھەرەمدىكى خانىش ئايىم ، شاھبۇنۇ ، مەلىكىلەرنىڭ تارلىق قىلىپ ، مەلىكە مۆھتەرەم خېنىمنىڭ كەينىدىن ، ئېسىلزاڭلەرگە خاس نازاكتى ، مەلىكىلەرگە خاس لاتاپىتى يوق دەپ غەيۋەت قىلىشلىرىدىن كۆڭلى تولىمۇ يېرىم بولاتتى ،

ئەمما قىزىنى خان تاغىسىدىن يىراقلاشتۇرۇشقا ئامالسىز ئىدى.

- بۈگۈن سىز بىلەن شاھماتتا راۋۇرۇس بىر قول تۇتۇشۇپ باقاي دەيمەن ، قىزىم ، - دېدى ئابدۇللاخان .

- يىقىلغان چېلىشقا تويماپتۇ دەپ ، يەنە شاھمات خۇمارلىرى تۇتۇپتۇ - ھە ، خان ئاتا ، - دەپ مەلىكە مۆھتەرەم خېنىم ۋىلىقلاپ كۈلۈپ ، - بوپتۇ ، بۇ دورەم سىلى بىلەن پەرزىنى ئېلىۋېتىپ ئويناپ ، مېنى بىر قول يېڭىۋالغان بولۇپ كۆڭۈللىرىنى ئارام تاپقۇزسىلا .

- بىلىپ قويۇڭ ، قىزىم ، خان تاغىڭىز ئەزەلدىن سەركەردىسى يوق لەشكەر بىلەن جەڭ قىلغان ئەمەس .

- سەركەردىسى يوق لەشكەر بىلەن جەڭ قىلسا ، ئاسان يېڭىۋالغىلى بولىدۇ ئەمەسمۇ ، خان ئاتا .

- بۇنداق غەلبىنىڭ نېمە ئەھمىيىتى ، بۇ دېگەن ئويۇچۇقلا ئاجىزلارنى بوزەك ئەتكەنلىك ، نامەردلىك ، ھەرگىزمۇ باھادىرلىق ئەمەس .

- رەقىبىنىڭ ئۆزىدىن قۇدرەتلىك ئىكەنلىكىنى بىلىپ تۇرۇپ ئۇرۇش ئېلان قىلىشچۇ ، ئەمەسە ؟

- قاراملىق ، - دەپ كۈلدى ئابدۇللاخان .

- ياق ، نادانلىق ، - دەپ كۈلدى مەلىكە مۆھتەرەم خېنىم .

- گاھى قاراملىقىمۇ غەلبىگە ئېرىشتۈرىدۇ ، - دېدى سۇلتان ئابدۇللاخان قايىل بولماي ، - كۈچلۈك رەقىبىڭمۇ ئاجىزلىقى ، يېڭىلىدىغان ۋاقتى بولىدۇ .

- ئۇغۇ شۇنداق ، ئەمما بۇنداق غەلبە - نۇسرەت كۆپىنچە تەدبىرلىك ، پاراسەتلىك ، ماھارەتلىك ، سەركەردىلەرگە مەنسۇپ بولىدۇ . - دېدى مەلىكە ئېتىزار بىلدۈرۈپ - قاراملاردا كۈچلۈك رەقىبىنىڭ ئاجىزلىقىنى بىلىۋالغۇدەك پاراسەت نېمە ئىش قىلسۇن .

ئۇلار ئەنە شۇنداق مۇنازىرىلىشىپ ، شاھمات ئۇرۇقىنى تىزىپ تۇرۇشىغا ، ئاستانە ،

ئەمىرى ، قوشۇمچە ئاستانە مۇھاپىزەتچىلەر لەشكەر گاهىنىڭ سەركەردىسى مىرزا باباقبەگ يېتىپ كەلدى - دە ، خانغا سالام بەردى .

- نېمە ئىش ؟- دېدى ئابدۇللاخان كەيپسىزلەنگەن ھالدا قاپقىنى تۇرۇپ .

- ئانھەزىرىتىمگە مەلۇم بولغاي ، قەشقەردىن مەخپىي مەلۇمات كەلدى . شاھزادە

يولۋاسخان ئاستانگە يۈرۈش قىلىش ئۈچۈن جىددىي تەييارلىق كۆرۈۋېتىپتۇ .- دېدى مىرزا باباقبەگە جىددىي يوسۇندا .

- نېمە ؟ شاھزادە ئاستانگە لەشكەر تارتىپ كېلەمدىكەن ؟ - دېدى ئابدۇللاخان

چۆچۈگەن ھالدا . ئۇ بىر ئاز تۇرۇۋالغاندىن كېيىن چارلاشقان قويۇق ساقاللىرىنى تۇتۇملىغىنىچە گېپىنى داۋاملاشتۇردى ، - يا ھەزرىت ، بۇ شاھزادىدە ئىنساپ ، تەۋپىق دېگەن نەرسىلەر راستتىنلا قالمىغانمىدۇر .

ھېچكىمدىن سادا چىمىغاندىن كېيىن خان مىرزا باباقبەگەدىن سورىدى :

- بۇ خەۋەر ئىشەنچلىكمۇ ، ئەمىرىم ، يەنە ئالدىراقسانلىق قىلىپ ، ئىلگىرىكىدەك

دوستلارنى يىغلىتىپ ، دۈشمەننى كۈلدۈرىدىغان ئىشلارنى قىلىپ يۈرمەيلى دەيمىنا .

- مەلۇمات ئىشەنچلىكتۇر ، ئادالەتپاناھىم - دېدى مىرزا باباقبەگ گەپنى ئۈزۈپلا ۋە

يېنىدىكى ئوڭ قېشىنى ئۈستىدە بىرئىلىك تارتۇقى بار تەمبەل يىگىتنى كۆرسىتىپ

تۇرۇپ گېپىنى داۋاملاشتۇردى ، - بۇ خەۋەرنى مانا بۇ سادىق سەركەردىلىرى قەشقەرگە بېرىپ ئۆز ئاغزى بىلەن ئەكەلدى .

- خان ئالىلىرىنىڭ دۆلەتلىرى مەڭگۈ زىيادە بولغاي ، سەلتەننى ئەبەدىلئەبەد روناق

تاپقاي ،- دېدى يىگىت مىرزا باباقبەگنىڭ گېپى تۈگىشى ھامان چاققانلىق بىلەن

لەشكەرىي ياساق بويىچە يەڭتىزلىنىپ خانغا ئېھتىرام بىلدۈرۈپ .

سۇلتان نەزىرىنى يىگىتكە قايتا ئاغدۇردى ، بېشىدىن ئايىغىغىچە ئىنچىلىك

بىلەن نەزەر تاشلىدى . يىگىتنىڭ ياشلىق جاسارىتى ئۇرغۇپ تۇرغان بەستى سۇلتاننىڭ

قايللىقنى قوزغىدى .

- ئىجازەت ، - دېدى سۇلتان يىگىتنىڭ ئېھتىرامىنى قوبۇل قىلغانلىقىنى

بىلدۈرۈپ ۋە مىرزا باباقبەگىدىن سورىدى ، بۇ باھادىر ئوغلان كىم بولىدۇ ، ئەمىرىم ؟

- ئاستانە قورۇقچى لەشكەرگاھى مىڭبېگى ، ئۆزى تۈرلۈك جەڭ ماھارەتلىرىنى

پىششىق ئىگىلىگەن سەرخىل شەمشەرۋازلاردىن . ئىسمى شىرئەلى باھادىر . يېقىندا

قەشقەر تەرەپتىن ئەھۋال بىلىپ كېلىشكە ماڭدۇرغانىدىم . تېخى بايىلا ئاستانىگە قايتىپ

كېلىشى .

- ھە ئەمدى قەشقەردە كۆرگەن - ئاڭلىغانلىرىڭنى خان ئالىيلىرىغا سۆزلەپ بەر ، -

دېدى مىرزا باباقبەگە يىگىتكە بۇيرۇق قىلىپ .

شىرئەلى باھادىر سۆزلەشكە تەمشەلدى ، مەلىكە مۆھتەرەم خېنىمغا قاراپ

تەئەججۈپ ئىلكىدە توختاپ قالدى .

- سۆزلەرۋەر ، باھادىر يىگىت ، مەلىكەم ئۈچۈن لەشكىرىي ئىشلارنى سىر تۇتماق

بىھاجەت ، دېدى ئابدۇللاخان شىرئەلى بەھادىرنىڭ كۆڭلىنى چۈشىنىپ .

يىگىت قەشقەردىكى بەزمىخاندا گۈلشەن بىلەن كۆرۈشكىنى يوشۇرغاندىن باشقا ،

گۈلشەننىڭ ئاغزىدىن ئاڭلىغان شاھزادە يولۋاسخاننىڭ بارلىق مەخپىيەتلىكلىرىنى ۋە

ئەتىسى يولۋاسخاننىڭ ئوردا مەھرەملىرىدىن ئېرىشكەن مەلۇماتلارنى تولۇقى بىلەن سۆزلەپ

بەردى ھەمدە ھىدايتۇللا ئىشاننىڭ شاھزادە يولۋاسخانغا ھەمدەم بولۇش ئۈچۈن ئىشقىيە

سۈلۈكىدىكى مۇرىت - مۇخلىسلىرىدىن بىر سوپى لەشكەرلەر قوشۇنى تەشكىللەپ

قوراللاندىرۇۋاتقانلىقىنى ، ئاستانە ، مەكىت ، مارالبېشى ، قارغىلىق ، پوسكام ... قاتارلىق

يۇرتلاردىكى مۇرىتلىرىنى ھەرىكەتلەندۈرۈش ئۈچۈن خەلىپە ، سۈلۈك مەسئۇللىرىنى

ماڭدۇرغانلىقىنىمۇ قوشۇپ قويدى .

- شۇنچە كۆپ لەشكىرىي مەخپىيەتلىكلەرنى قانداق بىلىۋالدىڭ ، باھادىر يىگىت ؟

غايىبىنى بىلىش كارامىتىڭ بارمۇ يا سېنىڭ، - دېدى ئابدۇللاخان شىرئەلى باھادىرنىڭ سۆزلىرىگە بىر ئىشىنىپ ، بىر ئىشەنمەي .

شىرئەلى باھادىر ئۆزىنى تۇتۇۋېلىپ تەمتىرىمەيلا جاۋاب بەردى .

- ئالتۇن - كۈمۈش ، زۇۋانسىزنىمۇ سۆزلىتىدىكەن ، قىبلىگاھىم .

- مانا بۇ قاراملارنىڭ ۋۇجۇدىكى ئۆزىدىن كۈچلۈك رەقىبلىرىنىڭ ئاجىزلىقىنى

تۇتۇۋالالايدىغان كاتتا پاراسەت ، ئەقىل بىلەن تەدبىر بىرلەشسە ھەر قانداق مۈشكۈلاتنى

يەڭگىلى بولىدۇ ، خان ئاتا ، - دېدى شىرئەلى باھادىرنىڭ تەدبىرىدىن قايىل بولغان مەلىكە

مۆھتەرەم خېنىم گەپ ئېلىپ ۋە ئۆزىنىڭ بايام ئابدۇللاخان بىلەن قىلغان مۇنازىرىسىدە

كەلتۈرگەن دەلىلگە ئىشارە قىلىپ .

- قايىلمەن ، قايىلمەن ، دېدى ئابدۇللاخان چىرايىغا سۇس كۈلكە يۈگۈرتۈپ .

ئىشقىيە سۈلۈكىدىكىلەرنىڭ شاھزادە يولۋاسخاننى تەخت تارتىۋېلىشقا

قۇرتىتىۋاتقانلىقى ۋە بۇ ئىش ئۈچ كۈچ تەشكىللەپ مەھدەم بولماقچى بولغىنىنى ئاڭلاپ

ئابدۇللاخان ئانچە ئەجەپلىنىپ كەتمىدى . چۈنكى ئۇ ئەينى يىلى خوجا مۇھەممەد يۈسۈپ

ئىشاننىڭ قوش گۈمبەزدىكى ئۆلۈمىدىن كېيىن ئىشقىيەچىلەرنىڭ ئۆزىنى

ئىسھاقىيەچىلەرنى قانات ئاستىغا ئالدى ، ئۇلارنى سەلتەنتىنىڭ سۈرى بىلەن قوغدىدى ،

ھاكىمىيەتنى سۈلۈك - مەزھەپتىن مۇستەسنا تۇتمەن دېگەن ۋەدىسىگە ئەمەل قىلمىدى

دەپ ئاغرىنىپ ، ئاداۋەت تۇتۇپ كېلىۋاتقانلىقىنى ئوبدان بىلەتتى . ئەمما ئۆز پۇشتىنىڭ

ئەقىلشۇزلىق قىلىپ ، تەختتە ئولتۇرۇشقا ئالدىراپ ، ئۆز ئاتىسىغا قارشى قىلىچ

يالىڭاچلاشقا مۇجۇلدى . ئاتا- بالا تەخت تالىشىپ قىلىچ يالىڭاچلىشىپتۇ دېگەن باتنامغا

قالدىغانلىقىنى ئويلاپ ۋۇجۇدى نومۇستىن ئۆرتەندى .

" شاھزادە بۇنچە ناشۇكۈرلۈك قىلمىسىمۇ بۇ تەخت سەلتەنت شۇنىڭ ئىدىغۇ ، ئاخىر

، ئى ياراتقان ئىگەم ، قايسىبىر گۇناھلىرىم ئۈچۈن ماڭا بۇ مۈشكۈلاتلارنى ، رەنجۇ

ئەلەملەرنى راۋا كۆرگەنسەن . ئۆز تىلىمغا چىققان كۆيدۈرگە بولدىغۇ بۇ بەتتە خەلق شاھزادە ..."

شۇ تاپتا ئابدۇللاخان 1639 - يىلى ئەمدىلا سەككىز ياشقا كىرگەن شاھزادە يولۋاسخاننى تولىمۇ يەڭگىلتەكلىك بىلەن قەشقەرنىڭ نائىب ئەمىرى قىلىپ بەلگىلىگەنلىكىنى ، بۇ نارەسىدە ئۆسمۈر ئۈچۈن ئاتا تەربىيىسى ، موللا ئۇستاز تەلىمى تولىمۇ زۆرۈر مەزگىل ئىكەنلىكىنى ، ئاستانىدىن ، خانىدىن يىراق تۇرغان قەشقەر ئەمىرلىرىنىڭ شاھزادىگە ئەدەپ - ئەخلاق ، ئىلىم - ماھارەت ، يۇرتدارچىلىق ئىشلىرىدىن تەلىم بەرمەي ، شاھزادىنى تۈرلۈك ئويۇن - تاماشا ، بەزمە ، ناشايان ئىشلارغا ئۆگەتكەنلىكىنى ، شۇ سەۋەبلىك شاھزادە يولۋاسخاننىڭ ئۆسمۈر چېغىدىلا بۇزۇلۇپ ، ئەنە ئاشۇنداق بەتتە خەلق ، رەھىمسىز ، نەپسانىيەتچى ، ناشۇكۈر ، بولۇپ چوڭ بولغانلىقىنى زىنھار ئويلىمايتتى . مانا مۇشۇ ئىشلارنىڭ سەۋەبچىسى ئۆزى ئىكەنلىكىنى ھەرگىز خىيالغا كەلتۈرمەيتتى .

- شاھزادىنىڭ پەيلى شۇ بولسا ، بىزمۇ تەييارلىق كۆرۈپ قويايلى ، - دېدى ئابدۇللاخان چىرايغا جىددىي تۇس بېرىپ ۋە ھەر قاچان يېنىمىدىن بىر قەدەم نېرى كەتمەيدىغان مۆھۈردارى ، قوشۇمچە پەرمانچىبەگكە قاراپ بۇيرۇق چۈشۈردى ، - پەرمان ! يېشىدىن كېيىن بارلىق ئوردا ئەركانلىرى ھۇزۇرى مۇبارەككە جەم بولغاي ، لەشكىرىي ئىشلار توغرىلۇق مەشۋەرەت قىلغايىمىز .

- لەشكىرى مەشۋەرەتكە مەنمۇ قاتناشماسمۇ بولامدۇ ، خان ئاتا ، - دېدى مەلىكە مۆھتەرەم خېنىم چىرايلىق كېيىك كۆزلىرىنى خانغا ئىلتىجالىق تىكىپ .

- ئەلۋەتتە بولىدۇ ئەقىللىق قىزىم ، - دېدى ئابدۇللاخان مەلىكىگە ئىچ كۆيەرلىك

بىلەن قاراپ .

مىرزا باباقبەگ سۇلتان ئابدۇللاخاننىڭ مەلىكە مۆھتەرەم خېنىمغا بەرگەن بۇ

ئىجازەتنى ياقىتۇرۇپ كەتمىدى . ئەمما باياتىن بېرى مەلىكىنىڭ چاقماقتەك قىلغان

ئورۇنلۇق سۆزلىرىدىن ھەيران بولۇپ تۇرغان شىئەلى باھادىر مەلىكىگە قايىللىق بىلەن قاراپ قويدى .

2

قەشقەر .

بۈگۈن شاھزادە يولۋاسخان نائىب ئەمىرلىك ئوردا كېڭەشخانسىغا مۇھىم قەلەمدار - ئەلەمدار بەگ - سپاھلىرى تولۇق يىغىلغاندى . شاھانە تون - لىباسلارنى كىيگەن شاھزادە نائىب ئەمىرلىك تەختىدە مەغرۇر ئولتۇراتتى . تەختكە يېقىنراق جايغا يېڭىدىن ئالاھىدە قويۇلغان مەخمەل كۇرسىدا خوجا ھىدايتۇللا ئىشان دادىسى خوجا مۇھەممەد يۈسۈپ ئىشاندىن تەۋەرۈك قالغان كەھرىۋا تەسۋىنى تىنمىسىز سىيرىغىنىچە ئۆزىگە تەمەننا قويغان ھالدا ، تاپسىدىكى ئەمىرلەرگە كۆزىنىڭ قىرۇقىدا قراپ قويۇپ ، شاھزادە يولۋاسخاندىن بەكرەك گىدىيىپ ئولتۇراتتى .

شاھزادىنىڭ ئەمىر لەشكىرى ① ئېلىشاھبەگ ئوڭى سېرىق ، چوقۇر يۈزلۈك ، قىزىل ساقاللىق ، گەۋدىلىك كەلگەن قىرىق بەش - ئەللىك ياشلاردىكى كىشى سۆزلەۋاتاتتى :

- ئاستانە يۈرۈشىگە تاللانغان ئىككى تۈمەن لەشكەر بىر ئايلىق ئوزۇق - تۈلۈكى بىلەن تەق بولدى . بۇلارنىڭ بىر تۈمىنى ئاتلىق ، قالغىنى پىيادە لەشكەر . ئۇنىڭدىن باشقا قۇتبىل ئەقتابى ئىشان پىر بۇزۇرۇكنىڭ مۇرىت - مۇرىشلىرىدىن تەشكىللەنگەن سوپى لەشكەرلەرنىڭ سانىمۇ تۈمەندىن ئاشقانلىقى ئېدىتلاندى . ئۇلارنىمۇ مەشقاۋۇللار قوراللىنىدۇرۇپ ، پۇختا مەشىق قىلدۇرۇپ چىقتى ۋە بىر ئاي يەتكۈدەك ئوزۇق - تۈلۈكى

غەملەندى . ھازىر شاھزادە ئالىيلىرىنىڭ پەرمانىغا قاراشلىق قالدۇق .

شاھزادە يولۋاسخان رازمەنلىك بىلەن بېشىنى لىڭشىتىپ قويۇپ نەزىرىنى خوجا ھىدايتۇللا ئىشانغا يۆتكىدى .

- جانابىي پىر بۇرۇكۋارىمىز قۇتلۇق بىر كۈننى بەلگىلەپ بەرسە ، ئاندىن پەرمان بەرگەيمىز .

- ۋاقتىنى كەينىگە سۈرۈشكە بولمايدۇ ،- دېدى ھىدايتۇللا ئىشان تەكەللۇپسىزلا . گەرچە ئىشاننىڭ شۇ تاپتىلا شاھزادىنى ئاستانىگە يۈرۈش قىلىشقا دەۋەت قىلغۇسى ، ئاستانىگە باستۇرۇپ بارغانچە ئەشەددىي رەقىبى ئىسھاقىيەچىلەردىن ئاتا قىساسنى ئالغۇسى ، ئۇلارنى قىر - چاپ قىلىپ قانلىرىدا تۈگمەن چۆرگىلەتكۈسى كېلىپ تۇرسىمۇ ، ئىچكى تۇيغۇسىنى زورغا بېسىۋېلىپ ، ئۆزىگە قەستگە سىرلىق تۈس بېرىپ ئالدىرماي سۆزلىدى ،- ئەمما زىيادە ئالدىراقسانلىقىمۇ پۇشايمان كەلتۈرۈگۈسىدۇر . بۈگۈن كېچە جەننەتتاكان مازار پادىشاھى پەدەرۇ بۇرۇكنىڭ مەقبەرىسىدە ئېتىكاپتا ئولتۇرۇپ ، ئەۋلىيا ماشايىخىلار بىلەن مۇلاقەتتە بولغايىمەن ۋە سەجىدەنىمىش ① ، كارامۇتۇللا كاتىبىن ② ، بابام پىر بۇرۇك مەخدۇم ئەزەم ھەزرەتلىرىنىڭ باتىنى ئالەمدىن ③ بەرگەن رەھنامە بېشارەتلىرى بويىچە خاسىيەتلىك بىر كۈننى تاللىغايىمەن ، ئۇنىڭغىچە مۇددىئا - مەقسەتلىرىمىز قەتئىي خۇپىيانە تۇتۇلغايىكى ، ئاستانىدىكى قارا مۇسۇلمان مۇلھىدلار بىخەۋەر ھالەتتە غەپلەت ئۇيقۇسىنى ئۇخلىغاي ، ئاللاتائالا شاھزادە ئالىيلىرىنىڭ نۇسرەت تەلەپلىرىنى مەڭگۈ ئوڭ قىلغاي ، ئىلاھا ئامىن !

ھىدايتۇللا ئىشانغا ئەگىشىپ بارلىق ئەمىرلەر قوللىرىنى دۇئاغا كۆتۈردى . ئەپسۇسكى ، ئىشاننىڭ لەۋلىرىنى مەتلىدىتىپ قىلىۋاتقان دۇئاسى "ئاللاھۇ ئەكبەر" گە بارماي تۇرۇپ ساراياغا پالاقلاپ كىرگەن ھۆدەيچى شاھزادىگە مەلۇمات يەتكۈزدى .

- مەلۇم بولغاي ، ئوردا پەرمانچىسى خان يارلىقىنى ئەكەلدى .

ھۆدەيچىنىڭ گېپى ئاخىرلىشىپ بولغۇچە ، ساراغا ئىككى قۇرۇقچىسىنىڭ ھەمراھلىقىدا ئىجازەتسىزلا كىرىپ كەلگەن ئوردا پەرمانچىسى نەپىس ئىشلەنگەن شاھانە قاپچۇقنى ئوڭ قولىدا بېشىدىن ئېگىز كۆتۈرۈگىنىچە ئۇدۇل شاھزادە يولۋاسخاننىڭ ئالدىغا كېلىپ توختىدى - دە :

- پەرمانى ئالى ! - دەپ جاراڭلىق ئاۋازدا توۋلىدى .

تويۇقسىز يۈز بەرگەن بۇ ئىشتىن شاھزادە يولۋاسخانمۇ ، تېخى باشلىغان دۇئاسىنى ئاخىرلاشتۇرۇشقا ئۈلگۈرمىگەن ھىدايتۇللا ئىشان ۋە باشقا ئەمىرلەرمۇ ئالقانلىرىنى ئېگىز كۆتۈرۈشكىنىچە قېتىپلا قېلىشتى .

پەرمانچىبەگە يەنە بىر قېتىم سۇ - ھەيۋە بىلەن توۋلىدى :

- پەرمانى ئالى ! قەشقەرنىڭ نائىب ئەمىرى شاھزادە يولۋاسخان بارلىقىنى تاپشۇرۇۋالغاي .

نەچچە ۋاقىتتىن بېرى ھىدايتۇللا ئىشاننىڭ دەۋەت ۋە رىغبەتلىرى نەتىجىسىدە قاپ يۈرەكلىك بىلەن دادىسى سۇلتان ئابدۇللاخانغا بايقۇت قىلىپ ئۆزىنى خانۇ خاقان دەپ جاكارلاپ ، تېرىسىگە سىغماي قالغان شاھزادە يولۋاسخان ئەمدى ھەقىقىي سەلتەنەتنىڭ سۈر - ھەيۋىسىدىن چۆچۈپ ئېسىگە كەلدى - دە ئىختىيارسىز ئورنىدىن تۇرۇپ ، پەرمانچىبەگىنىڭ ئالدىغا كېلىپ ، بېشىنى تۆۋەن سالغىنىچە قول باغلاپ تۇردى .

شاھزادىگە ئەگىشىپ باشقا ئەمىرلەرمۇ دۈرىدە ئورنىدىن تۇردى - دە قاتار ئىككى سەپ بولۇپ تىزىلىپ قول باغلاشتى .

ھىدايتۇللا ئىشانمۇ دۇئاسىنى چالا پېتى تاشلاپ قويۇپ ، شاھ سۇپىسىدىن تۆۋەنگە چۈشۈپ قول باغلاپ تۇرۇشقا مەجبۇر بولدى پەرمانچىبەگ شاھانە قاپچۇقتىن بىر يۆگەم يېشىل رەڭلىك قەغەزنى ئاۋايلاپ ئالدى - دە ، ئاۋازىنى ۋەزىمىنلىك بىلەن دانە - دانە چىقىرىپ خان يارلىقىنى ئوقۇشقا باشلىدى :

يارلىق : بىسىمىلاھىر رەھمانىررەھىم .

مەنىكى بۈيۈك سەئىدىيە سەلتەنتىنىڭ خاقانى سۇلتان ئابدۇللاخان شۇنداق يارلىق قىلىمەنكى ، پەرزەنتىم شاھزادە يولۋاسخان مۈلكى قەشقەر دىيارىنى سۇيۇرغال قىلىپ بېرىپ ، ئۇشبۇ ھۇدۇتلىقنىڭ نائىب ئەمىرلىكىگە تەيىنلىگەن ھەمدە ئۇنى ۋەلىئەھدى قىلىپ تاللىغانىدىم . ھالا بۈگۈنكى كۈندە پەرزەنتىم بولمىش ئول شاھزادە ئۆز نېسىۋىسىگە شۈكرى - قانائەت قىلماي يامانلارغا يانتايلاق بولۇپ ، سەلتەنتىمىزنىڭ يوشۇرۇن ئەغيارلىرى بىلەن تىل بىرىكتۈرۈپ ، ياخشى - يامانى ئايرىماي ، قەشقەر پۇقرالىرىغا كۆپ زۇلۇملارنى سالدىلەر ، رەئىيەتنى چىداپ بولغۇسىز ئازابلارغا دۇچار قىلدىلەر ۋە يەنە بىزلەرگەم پەدەرى بۇزۇرۇك خاقانغا بايقۇت قىلىپ ، خۇتبىنى ئۆز نامىگە ئوقۇتۇپ ، كەچۈرگۈسىز گۇناھىكەبىر سادىر قىلدىلەر . قەشقەر ھۇدۇتلىقىدىكى رەئىيەتنىڭ كۆڭلىنى ئەمىن تاپقۇزۇش ، بۈيۈك سەلتەنتىمىزنىڭ شانۇ شەۋكىتىنى قوغداش بائىسىدىن ، شاھزادىنىڭ قەشقەر دىيارىنىڭ نائىب ئەمىرلىك ، سەئىدىيە سەلتەنتىنىڭ ۋەلىئەھدىلىك مەرتىۋىلىرىنى ئېلىپ تاشلاش ، شاھزادىلىكىنى ساقلاپ قېلىپ ، ئوردىغا قايتۇرۇپ كېلىش خۇسۇسىدا ئۇشبۇ يارلىق چۈشۈرۈلدى .

يارلىق تامام ، ۋەسسالىم .

پەرمانچىبەگ يارلىقنى ئوقۇپ بولۇپ ، ئاۋايلاپ شاھانە قاپچۇقىغا سالدى - دە ، چىرايى تاتىرىپ ، چىپ - چىپ تەرلەپ كەتكەن شاھزادە يولۋاسخانغا ھۆرمەت بىلەن قوش قوللاپ تەڭلىدى .

ئەس - ھوشىنى يوقىتىپ ، نېمە قىلارنى بىلەلمەي قالغان شاھزادە يولۋاسخان ياغاچتەك قېتىپ قالغان بولۇپ ، پەرمانچىبەگنىڭ قولىدىكى خان يارلىقنى ئېلىشنى ئېسىدىن چىقارغانىدى .

- يارلىقنى تاپشۇرۇۋالغايلا ، شاھزادەم ، - دېدى پەرمانچىبەگ ئاۋازىنى ئۈنلۈكرەك چىقىرىپ .

يولۋاسخان چۆچۈپ بېشىنى كۆتۈردى - دە ، يارلىقنى قوش قوللاپ ئالدى . شۇ دەقىقىدە ئۇنىڭ كاللىسى قۇيقۇرۇق ئىدى . ئۆزىنىڭ نېمە بولغانلىقىنى ، نېمە قىلىۋاتقانلىقىنىمۇ بىلمەيتتى .

يارلىق ئوقۇشقا باشلىغاندا خۇددى چايان چىقىۋالغاندەك بىر ئىزدا تۇرالماي قالغان خوجا ھىدايتۇللا ئىشان پايپاسلاپ شاھزادىنىڭ قېشىغا كەلدى - دە ، شاھزادىنىڭ گەۋدىسىنى مېھرىبانلىق بىلەن قۇچاقلاپ تۇرۇپ ، تۇمشۇقنى قۇلىقىغا يېقىن ئەكىلىپ ، خۇددى سېھىر - ئەپسۇن ئوقۇۋاتقاندەك پىچىرلىدى . پىچىرلىغاچ شاھزادىنىڭ قولتۇقىدىن يۆلەپ ئاپىرىپ تەختتە ئولتۇرغۇزدى ، ئولتۇرغۇزۇۋېتىپمۇ پىچىرلاشنى توختاتمىدى . بۇ ھالەت شۇنداقلا قارىغان كىشىگە ئىشان گويا ئېغىر كېسەلگە مۇپتىلا بولۇپ قىلغان شاھزادىگە ئايەت ئوقۇپ دەم سېلىۋاتقاندەك تۇيغۇ بېرەتتى . مانا ئاستا - ئاستا مۆجىزە يۈز بەردى . يولۋاسخاننىڭ تاتارغان چىرايىغا بىردىنلا قان يۈگۈردى تۈگۈلۈپ سولشىپ كەتكەن قەددى قايتىدىن رۇسلاندى ، ئاجىز پىلىلداپ قالغان كۆزلىرى ئاۋۋال رولۇق چاقىندى ، كېيىن دەھشەتلىك چەكچەيدى . چىرايدىكى پەرىشانلىقنىڭ ئورنىغا سۈر - ھەيۋە ، تەكەببۇرلۇق ئالماشتى . غايىبىتىن بىر كۈچ - مادار بېغىشلىغاندەك چاچراپ ئورنىدىن تۇردى - دە قولدىكى خان يارلىقى سېلىنغان شاھانە قاچۇقنى يەرگە غەزەپ بىلەن ئاتتى .

- ئەدەپسىزلىك قىلمىسلا ، شاھزادەم ، ئۇ دېگەن قىبلىگاھىمىزنىڭ شاھانە يارلىقى ، - دېدى پەرمانچىبەگ شاھزادىنىڭ بۇ قىلىقىغا چىداپ تۇرالماي .

- نېمە دېدىڭ ؟ سەن ماڭا تەنبىھ بەرگۈدەك كىمىنىڭ شۇنچە ؟ - دېدى شاھزادە غەزەپ بىلەن ھۆركىرەپ ، - ھاي قايسىڭلار بار ، تۇتۇڭلار مۇنۇ بەتتەختنى .

شۇ ھامان سىرتتىن بىر توپ نۆكەرلەر ئېتىلىپ كىردى - دە ، پەرمانچىبەگ بىلەن

ئىككى قورۇقچىنىڭ قوللىرىنى قايرىپ يەرگە باستى . - ماڭ - دەرھال ئاستانىگە قايتىپ خان ئاتامغا مەلۇم قىل ، مەن ئۆزۈمنى ئاللىقاچان خان دەپ جاكارلاپ بولغانمەن . خان ئاتامنىڭ ھەر قانداق يارلىق - پەرمانلىرىنى ئېتىراپ قىلمايمەن . چىرايلىقچە تەختنى ماڭا ئۆتۈنۈپ بەرسە بەرسۇن ، ئۇنداق قىلمايدىكەن ، لەشكەرلىرىم بىلەن مەجبۇرىي تارتىۋالسىمەن ، - دېدى يولۋاسخان ھاياجانلانغان ھالدا قوللىرىنى شىلتىپ سۆزلەپ ، - كېلىڭلار مۇنۇ پەرمانچىنىڭ تون - سەپايلىرىنى تامامىي سالدۇرۇۋېلىپ ، شەھەر سېپىلىنىڭ سىرتىغىچە قوغلاپ چىقىرىڭلار .

نۆكەرلەر پەرمانچىبە بىلەن ئىككى قوراقچىنى سىرتقا سۆرگىنىچە ئاچىقىپ كەتتى . شاھزادە يولۋاسخاننىڭ يېنىدا گىدىيىپ تۇرغان خوجا ھىدايتۇللا ئىشان رازىمەنلىك بىلەن چىرايىغا سۇس كۈلگە يۈگۈرتتى .

3

تۈن نىسبى .

قارا لىباسقا پۈركەنگەن ھېمىتىنىڭ سىپى تولىمۇ سۈرلۈك كۆرۈنەتتى . مەغرىب تەرەپتىكى كۆيۈك تاغ بىلەن مەشرىق تەرەپتىكى يۇرت - مەھەللە ئوتتۇرىسىدىكى كەڭرى كەتكەن تاقىر سايلىقنى سەئىدىيە خانلىقىنىڭ قەشقەرگە جازا يۈرۈشىگە ماڭغان خان لەشكەرلىرى تولۇق ئىگىلىگەن بولۇپ ، داق يەرنى سېلىنچا ، كۆك ئاسماننى يېپىنچا قىلىپ ، خۇددى سايىنىڭ تېشىدەك يېتىقنىچە شېرىن ئۇيقۇغا كېتىشكەندى . ھەر ئەللىك قەدەم ئارلىقتا بىردىن قويۇلغان قاراۋۇللارنىڭ ئۇيقۇسىراپ ، ئېزىلىپ ئەسنەشلىرى كېچە تىمتاسلىقىنى بۇزۇپ تۇراتتى . ئۇيقۇسىنى قاچۇرۇش ئۈچۈن تۆت - بەش قەدەم دائىرە ئىچىدە توختىماي مېڭىپ - مىدىرلاشلىرىنى تۈن قاراڭغۇسىدا خىرە - شىرە ئىلغا قىلغىلى

بولاتتى .

تومۇز ئايلىرىدىكى قۇياش تەپتىدە كۈندۈزى تونۇردەك قىزىپ كەتكەن بۇ ساي مانا ھازىر تاغ تەرەپتىن ئەسكەن غۇر- غۇر شامالدا ئوبدانلا سوۋۇپ قالغان بولۇپ ، ئادەمگە باشقىچە بىر ھۇزۇر بېغىشلايتتى .

ئېگىزرەك بىر دۆڭگە جايلاشقان ياتشېبەگ چىدىرىدىن ئون نەچچە لەشكەرنى ئەگەشتۈرۈپ چىققان ياتش بېشى ئۇخلاپتاقان لەشكەرلەرنى ئىختىۋەتمەسلىك ئۈچۈن يەڭگىل قەدەم ئېلىشقىنچە ، قاراۋۇللارنىڭ ئۇخلاپ قالغان - قالمىغانلىقىنى ، ئۆز ئورنىدا بار - يوقلۇقىنى تەكشۈرۈپ چىققاندى . ياتش بېشىنىڭ يېقىنلاپ كەلگەننى كۆرگەن قاراۋۇللار جىددى ئەھۋال كۆرۈلسە ئۇخلاۋاتقان لەشكەرلەرنى ئويغىتىدىغان مىس تۈپلەيدىغان قولىغا ئېلىپ ، لەشكەرى ياساق بويىچە جىددى يوسۇندا ۋارقىردى .

- ئوران ① !

- بېھش نېمىتى ،- دېدى ياتش بېشى قاراۋۇلغا بۈگۈنكى كېچىلىك پاراۋىنى ئېيتىپ بېرىپ .

قاراۋۇل خاتىرجەم بولغان ھالدا چارلىغۇچىلارنى ئۆتكۈزۈۋەتتى .

- ئاللاھۇئەكبەر ! ئاللاھۇئەكبەر !...!

شەرقىي ئۇپۇقنىڭ ئاستا- ئاستا سۈزۈلۈشىگە ئەگىشىپ جاراڭلىغان ئەزان ئاۋازى پۈتكۈل سايىنى لەرزىگە كەلتۈردى .

لەشكەرلەر ئۇخلاۋاتقان ئورنىدىن بۇيرۇقسىزلا چەبەسلىك بىلەن تۇرۇشتى - دە دالدا جايغا ئۆتۈپ تەرەت سىندۈرۈپ بولۇپ ، تەيىمەمۇم ① قىلىشقا باشلىدى ۋە ھەر قايسى قىسىملار ئۆزلىرىنىڭ ئىماملىرىنىڭ كەينىگە سەپ بولۇپ تىزىلىپ قىلىگە يۈزلەنگىنىچە بامدات نامىزىنى ئۆتەشكە كىرىشتى .

ئۇزاق ئۆتمەي لەشكەرلەرگە ناشتىلىق تەييارلاش ئۈچۈن ئوت يېقىلغان يۈزلىگەن

ئوچاقلاردىن كۆتۈرۈلگەن كۆكۈچ ئىس پۈتكۈل ساينى قاپلىدى . بامدات نامىزنى ئۆتەپ بولغان لەشكەرلەرنىڭ سۆزلىشىۋاتقان ، كۈلۈشۈۋاتقان ، چاقچاقلىشىپ ۋارقىراشقان ئاۋازلىرى ھەممە يەردىن ئاڭلىنىشقا باشلىدى .

يۈز نەپەر خاس نۆكەرلەرنىڭ قاتتىق مۇھاپىزىتىدە تولىمۇ سۈرلۈك كۆرۈنۈدىغان بارگاھى ئالىينىڭ ② تۆر تەرىپىدىكى ئوتقاشتەك گىلەمنىڭ ئۈستىگە سېلىنغان تەتىللا كۆرپە ئۈستىدە ئەمىرى كەبىر ③ ھىندىقۇش مىرزا سالاپەت بىلەن ئولتۇراتتى . چاچ ساقاللىرى ئۈچتەك ئاقارغان ، يەتمىش ياشلاردىن ئاشقان بۇ پېقەدەم سەركەردە ياشىنىپ قالغىنىغا قارىماي سۇلتان ئابدۇللاخاننىڭ پەرمانىغا بىئانەن قەشقەرگە جازا يۈرۈشى قىلغۇچى قوشۇننى باشلاپ چىققانىدى . ئۇنىڭ ئاشۇ سۈرلۈك تۇرقىدىن تېخىچىلا كۈچ ۋە جاسارىتىدىن قالمىغانلىقى چىقىپ تۇراتتى . چېدىرنىڭ ئوتتۇرىسىغا سېلىنغان كىمخاب داستىخاننىڭ ئوڭ - سول تەرىپىدىكى كۆرپىلەردە ئىلغار ④ جەۋانغار ⑤ بەرانغار ⑥ يەزەك ⑦ ، ھەزەل ⑧ ۋە ياتىش قوشۇنىنىڭ سەركەردىلىرى ئورۇن ئېلىشقان بولۇپ ، ناشتا قىلىشقاچ لەشكەرىي ئىشلار توغرىلۇق كېڭەش قىلىشىۋاتتى .

- ئايغاقچىلارنىڭ كېچە خەۋەر ئېلىپ كېلىشىچە ، - دەپ سۆزلەۋاتاتتى يەزەك قوشۇنىنىڭ سەركەردىسى شىرئەلى باھادىر ، - ئۇ سۇلتان ئابدۇللاخاننىڭ ئىشەنچىسىگە ئېرىشىپ ، بۇ قېتىمقى جازا يۈرۈشىدە يەزەك قوشۇنىنى سەركەردىلىكىگە كۆتۈرۈلگەنىدى ، - شاھزادە يولۋاسخاننىڭ ئىككى تۈمەن كىشىلىك ئاسىي قوشۇنى ئەلشاھبەگ ، ئەلىقۇلبەگ قاتارلىق ئاكا - ئۇكا ئەمىرلەرنىڭ ئەمرۇل - ئۆمرالىقىدا يولغا چىقىپ ، تۈنۈگۈن يېڭىسارغا يېتىپ كەپتۇ . بۈگۈن ئۇلار بىلەن روبىرو كېلىدىغان ئوخشايىمىز .

- شاھزادە لەشكەرلىرىنىڭ سانى خاتا ئەمەستۇر - ھە ، سەركەردەم ؟ - دەپ سورىدى ھىندىقۇش مىرزا يەنە قايتىلاپ . باھادىر ، - يۇقسۇ ، ھەرگىز خاتا ئەمەس ، جاۋاب بەردى شىرئەلى باھادىر ، - ئۇلارنىڭ كەينىدە خوجا ھىدايتۇللا ئىشاننىڭ موللا ساقى موللانەقى

ئىسىملىك خەلىپىلىرىنىڭ باشچىلىقىدىكى تۈمەن كىشىلىك ھەمدەمچى سوپى لەشكەرلەرمۇ بار ئوخشايدۇ.

ھەمدەمچى سوپى لەشكەرلەرنىڭ خەۋىرى ھىندىقۇش مىرزىنىڭ دىققىتىنى ئانچە تارتالمىدى . چۈنكى ئۆمرىدە نۇرغۇن لەشكەرىي يۈرۈشلەرگە قاتناشقان ، نى دەھشەتلىك جەڭلەرگە قوماندانلىق قىلغان بۇ پېشقەدەم سەركەردە ، تۈزۈك لەشكەرىي مەشىق ، جەڭ تەلىمى كۆرمىگەن ئاددىي خەلقتىن تەشكىللەنگەن قوشۇننىڭ شىددەتلىك جەڭلەردە ھېچقانچە رولى بولمايدىغانلىقىنى ، مۇنتىزىم تەلىم كۆرگەن لەشكەرلەردەك باھادىر كۆرسىتەلمەيدىغانلىقىنى ، بىرلا شىددەتلىك ھۇجۇمغا ئۇچرىسا ئۆزلۈكىدىنلا تىرىپىدەن بولۇپ كېتىدىغانلىقىنى ، قىلچىمۇ ماسلىشىشچانلىقىنىڭ يوقلۇقىنى ئوبدان بىلەتتى . ئۇ داستىخاندىكى ناشتىلىقلارنى بىر يانغا سۈرۈپ قويۇپ ، بىكارلانغان داستىخانغا نەپىس ئىشلەنگەن تېرە خەرىتىنى يايىدى - دە خەرىتىگە بىر ھازا قاراپ چىققاندىن كېيىن ، بېشىنى كۆتۈرۈپ ئۆزىگە قاراپ تۇرغان سەركەردىلەرگە سۆزلىدى .

- بىز بۈگۈن ئاسىي لەشكەرلەر بىلەن ئەڭ كېچىككەندىمۇ قىزىلنىڭ ① ئۇ تەرىپىدىكى سايدا ئۇچرىشىدىغان ئوخشاشمىز . - ھىندىقۇش مىرزا شىرئەلى باھادىرغا قاراپ سۆزىنى داۋاملاشتۇردى ، - سەركەردە ، سىز ھازىرلا يەزەك قوشۇننى باشلاپ يولغا چىقىڭ ، قىزىلنىڭ ئۇ تەرىپىدە سايدا بىر ئېقىن بار ، سىز لەشكەرلىرىڭىز بىلەن توختىماستىن ئىلگىرلەپ ، ئاشۇ ئېقىننىڭ بويىغا قارارگاھ قۇرۇڭ . گىياھسىز ، سۇسىز ئۇ تاقىر سايدا بۇ ئېقىن بىز ئۈچۈن ئىنتايىن مۇھىم . بۇ قېتىمقى جەڭدە نۇسرەت قازىنىش - قازىنالماسلىقىمىز ئاشۇ ئېقىنغا باغلىق . ناۋادا ئاسىي قوشۇن بىزدىن بۇرۇن ئۇ ئېقىننى ئىگىلىۋالسا ، لەشكەرلىرىمىز ھەرقانداق باھادىر بولسىمۇ ئۇسسۇزلۇقتىن قىرىلىپ كېتىدۇ ، ناۋادا ئېقىننى ياۋغا تاتقۇزۇپ قويسىڭىز ، كالىڭىز بىلەن جاۋاب قىلىسىز .

- پەرمانبەردارمەن ، دېدى شىرئەلى باھادىر دەس ئورنىدىن تۇرۇپ .

- ھېلىقى غەلۋخور مەلىكە ئورنىدىن تۇرمىدىمۇ تېخىچە؟ - سورىدى ھىندىقۇش
مىرزا مېڭىشقا تەمشەلگەن شىرئەلى باھادىرنى توختىتىۋېلىپ .

- بامداتتىن كېيىنلا نۆكەرلىرىنى ئەگەشتۈرۈپ ئات چاپتۇرۇپ چىقىپ كەتكەن .
ھازىر ناشتا قىلىۋاتامدىكىن ئېھتىمال ،- دېدى شىرئەلى باھادىر .

- ئۇ بۈگۈن سىز بىلەن بىللە يولغا چىقسا بولمايدۇ . ئۇنى دەرھال مېنىڭ قېشىمغا
ئەۋەتىۋېتىڭ . گېپىڭىزگە كىرمىسە ، ئەمىرى كەبىر مەجبۇرىي ئاستانىگە ئەۋەتىۋېتىمەن
دەيدۇ دەپ قورقۇتۇپ قويۇڭ ...

- كىم ئۇ ئەتىگەندە غەيۋىتىمنى قىلىۋاتقان ؟

ھىندىقۇش مىرزانىڭ گېپى ئاخىرلىشىپ بولغۇچى مەلىكە مۆھتەرەم خېنىم
شۇنداق دېگىنىچە بارگاھى ئالىيغا كىرىپ كەلدى .

- كېلىڭ ، غەلۋخور مەلىكەم ، بايا سىزنىڭ گېپىڭىزنى قىلىپ تۇراتتۇق ،- دېدى
ھىندىقۇش مىرزا چىرايىغا كۈلكە يۈگۈرتۈپ ،- ناشتا قىلىدىڭىزمۇ قىزىم ؟

- ناشقا قىلىپ بولدۇم ، - دېدى دۇبۇلغا - ساۋۇت كىيىۋالغان مەلىكە مۆھتەرەم
خېنىم ئەمىرى كەبىر ھىندىقۇش مىزىنىڭ قېشىغا كېلىپ ئولتۇرۇپ ۋە ئەركىلەپ سۆزلەپ
،- ئۆزلىرى تېخىچىلا خۇددى مېھماندارچىلىقتا ئولتۇرغاندەك ئولتۇرۇپلىغۇ ، ئەمىرى كەبىر
ئاتا . بۇنداق لايىھىلىق قىلساق ئاسىي قوشۇن بىلەن بۈگۈنمۇ تۇتۇشالمايدىغان
ئوخشايىمىز .

- ئالدىرماڭ ، مەلىكەم ،- دېدى ھىندىقۇش مىرزا مەلىكە بىلەن چىقىشىپ ،
رەسمىي جەڭ بولغاندا قورققىنىڭىزدىن پوتلا - ماڭقىڭىزنى ئېقىتىپ ماڭا ئاۋارچىلىك
تېپىپ بەرمىسىڭىزلا بولاتتى .

بۇ گەپنى ئاڭلاپ ئولتۇرغانلار قاقاقلاپ كۈلۈشۈپ كەتتى .

- ۋاقتى كەلگەندە كۆرۈرلا ، ئەمىرى كەبىر ئاتا- دېدى مەلىكە خاتىرجەملىك بىلەن .

مەلىكە مۆھتەرەم خېنىم سۇلتان ئابدۇللاخاندىن قەشقەرگە قىلىدىغان جازا يۈرۈشىگە قاتنىشىشنى قاتتىق تەلەپ قىلىپ تۇرۇۋالغانلىقتىن ، خان ئائىلاج ھالدا شەمشىبانۇ مەلىكىنىڭ ماقۇللۇقىدىن ئۆتكۈزۈپ ئىجازەت بەرگەندى .

ھىندىقۇش مىرزا بولسا مەلىكە مۆھتەرەم خېنىمنىڭ بىر نەچچە قېتىملىق شىكاردا ئابدۇللاخان بىلەن ئوقيا ئېتىشقا بەشلەشكىنى ۋە شاھمات ئويناپ خاننى مات قىلىپ قويغىنىنى ئۆز كۆزى بىلەن كۆرگەنلىكى ئۈچۈن ، شۇنداقلا بىر نەچچە قېتىم ئابدۇللاخان ، مەلىكە مۆھتەرەم خېنىملار بىلەن بىرلىكتە لەشكىرىي ئىلىم ، جەڭ تەدبىرلىرى ، قەدىمكى جەڭنامىلەر ، ھەققىدە مۇنازىرلىشىپ ، مەلىكىنىڭ ئۆتكۈر ، قايىل قىلارلىق مۇلاھىزىلىرىگە قايىل بولغانلىقى ، ئۈچۈن خاننىڭ قەشقەر جازا يۈرۈشىگە مەلىكىنىمۇ بىللە ئېلىش بېرىش پەرمانىغا شەرتسىزلا قوشۇلغانىدى . ئەمما مەلىكە يولغا چىقىپلا ھە دېگەندە ھىندىقۇش مىرزا بىلەن ئىلغا قوشۇندا مېڭىشنى خالىماي " ئاستا ماڭسام ئىچىم پۇشۇپ كېتىدىكەن " دەپ يەزەك قوشۇنغا قېتىلىۋالغانىدى .

شۇڭلاشقا ، شىرئەلى باھادىرغا جېكىلىپ تاپشۇرغان ۋە " غەلۋخور مەلىكە " دەپ لەقەم قويۇپ قويغانىدى .

- مەلىكەم ، ئالدىڭىزغا ماڭغۇڭىز بارمۇ ياكى ئارقىڭىزغا يانغۇڭىز بارمۇ ؟ سورىدى ھىندىقۇش مىرزا مەلىكىگە قاراپ رەسمىي يوسۇندا .

- قانداق دەيلا ، ئەمىرى كەبىر ئاتا ،- دېدى مەلىكە مۆھتەرەم خېنىم تومتاقلا سورالغان بۇ سوئالدىن ھېنىمنى چۈشەنمەي .

- بۇيرۇقۇمغا بويسۇنۇپ ، ئىلغار قوشۇندا مەن بىلەن بىللە مېڭىشقا ماقۇل بولسىز داۋمالىق ئالدىڭىزغا ماڭالايسىز يەنە باشباشتاقلق قىلمەن دېسىڭىز مەجبۇرىي ئاستانىگە قايتۇرۇۋېتىمەن - دە ئارقىڭىزغا ماڭسىز ،- دېدى ھىندىقۇش مىرزا چۈشەندۈرۈپ ،- بۇنداق قىلىش قولۇمدىن كېلىدۇ ، مەلىكەم .

- بوپتۇ ، ئۇنداق بولسا ئالدىمغا ماڭاي ، - دېدى مەلىكە مۆھتەرەم خېنىم ۋىلىققىدە كۈلۈپ .

مەلىكىنىڭ جاۋابىنى ئاڭلاپ شىرئەلى باھادىر بارگاھى ئالىيىدىن چىقىپ كەتتى .

4

قىزىل سۆڭەت ① ، توپلۇقنىڭ ② ئارىلىقىدىكى كۆز يەتكۈسىز تاقىر سايلىقتا ھەقىقەن تاغ تەرەپتىن ئېقىپ كېلىپ ، سايىنىڭ قاق ئوتتۇرىسىدىن

كېسىپ ئۆتىدىغان ، قىشۇ ياز ئۈچ-تۆت ③ ئېقىپ تۇرىدىغان بىر ئېقىن بار ئىدى . بۇ غىلتاڭ سايدا قۇدۇق كولاپ سۇ چىقىرىش بەسى مۈشكۈل

ئىدى . ئەتىگەندىن بېرى يەزەك قوشۇنىنى باشلاپ چاقماق تېزلىكىدە يول يۈرۈپ بۇ ئېقىن بويىغا يېتىپ كەلگەن شىرئەلى باھادىر بۇ سايىنىڭ

جۇغراپىيىسىك ئەھۋالىنى كۆزىتىپ ئەتىگەن ئەمىرى كەبىر ھىندىقۇش مىرزىنىڭ ئېيتقانلىرىنىڭ ھەقىقەتەن راست ئىكەنلىكىگە ئىشەندى ۋە

لەشكەرلىرىنى ئارامۇ ئالدۇرماي ئېقىننىڭ قارشى قىرغىقىدىن بىر چاقىرىم ئىلگىرىلەپ قاراگاھ قۇرۇشقا كىرىشتى . ئۇلار قاراگاھلىرىنى

جايلاشتۇرۇپ ، غازاغا تۇتۇنۇپ تۇرۇشىغا قەشقەر قوشۇنلىرىمۇ سايدا ئاسمان - پەلەك توپا - چاك تۈزۈتۈپ يېتىپ كېلىشتى - دە ، سايدىكى ئېقىننىڭ

ئاللىقاچان خان لەشكەرلىرى تەرىپىدىن ئىگىلىنىپ ، ئېقىن بويلىتىپ قارارگاھلىرىنى جايلاشتۇرۇپ بولۇنغىنىنى كۆرۈپ ، ئۆزلىرىنىڭ بىر قەدەم

كېچىكىپ قالغانلىقىغا پۇشايىمان قىلىشتى ۋە ئىكى چاقىرىم ئارقىغا چېكىنىپ غىلتاڭ سايغا قارارگاھلىرىنى قۇرۇشقا كىرىشتى . شۇ چاغدىلا

شەرئەلى باھدىر ھىندىقۇش مىرزىنىڭ ئەۋلىيالارچە ھۆكۈمگە تولۇق قايىل بولدى ۋە ھەر ئېھتىمالغا قارشى لەشكەرلىرىگە ئۇرۇش سېپى تۈزۈپ

سەپراس بولۇپ تۇرۇشقا پەرمان بەردى .

ھەر ئىككى تەرەپنىڭ لەشكەرلىرى ناغرا - سۇنايلىرىنى چېلىشىپ ، بىر پەس سۈرەن - چۇقان سېلىشقاندىن كېيىن جىم بولۇشتى .

قەشقەر قوشۇنلىرى خان لەشكەرلىرىنىڭ ئەھۋالىدىن ئانچە بىخەۋەر بولغاچقا ، يېرىم كۈندىن ئارتۇق يول بېسىپ ، ھېرىپ - ئىچىپ ، ئۇسساپ

كەتكەن لەشكەرلىرىنى ئارام ئالدۇرمايلا قاراملىق بىلەن ھۇجۇمغا ئۆتۈشكە جۇرئەت قىلالماي ، توختاپ قېلىشقاندى .

ئاسماننىڭ قەرىدە ئېسىلىپ ئۇرغان قۇياش غايەت زور ئوت شارىدەك تاۋلىنىپ ، پۈتكۈل ئايىنى تونۇردەك قىزىتۋەتكەندى . سايىدىكى تاشلارغا

ياللاڭ ئاياغ دەسسەش مۇمكىن ئەمەس ئىدى . سايدا ئۇچراشقان ئىككى قوشۇن بىر -

بىرىگە خىرىس قىلىشقىنىچە ئۆز قارارگاھلىرىدىكى

ياغاچتىن قۇراشتۇرۇلغان كۆزىتىش مۇنارىنىڭ ئۈستىدە قارشى تەرەپنى كۆزەتكەچ بىر ئاش پىشىم ۋاقتىنى ئۆتكۈزۈۋەتتى . ئاخىر پىشىن ۋاقتى

بىلەن جازا يۈرۈشى قىلغۇچى خان لەشكەرلىرىنىڭ ئاساسلىق قوشۇنىمۇ يېتىپ كەلدى . ئەمىرى كەبىر ھىندىقۇش مىرزا سەركەردىلىرىنى

ئەگەشتۈرۈپ شىرئەلى باھادىرنىڭ ئېقىن بويلىتىپ قۇرغان قارارگاھلىرىنى كۆزدىن كەچۈرۈدى - دە رازىمەنلىك بىلەن باش لىڭشىتتى .

- ياۋ جەڭگە ئۈندىمىسە بىز ئالدىرمايلى ، - دېدى ھىندىقۇش مىرزا بارگاھى ئالىيغا قايتىپ كىرگەندىن كېيىن ، - لەشكەر ، ئات - ئۇلاغلىرىمىز

ئۇزۇن يول يۈرۈپ ھاردى ، ئېقىن بويىغا خايلىشىۋالدۇق ، سۇدىن غېمىمىز يوق . ئوزۇق - تۈلۈ ، يەم - خەشەكلىرىمىز يەتكۈچە بار ، - ئۇ

ياتىشىڭىگە قاراپ پەرمان چۈشۈردى ، - كېچىلىك قاراۋۇللار بىر ھەسسە كۆپەيتىلگەي ، باشقا لەشكەرلەر خاتىرجەم ئۇخلاپ ئارام ئالغاي ، كېچىدە

ھېچكىمنىڭ ئۆز قارارگاھىدىن خالىغانچە سىرتقا چىقىشىغا رۇخسەت يوق . پەرمانغا خىلاپلىق قىلغۇچىلارنىڭ كاللىسى ئېلىنىدۇ .

- ناۋادا ياۋ قوشۇنلىرى كېچىدە قارارگاھىمىزغا باسقۇن قىلىپ قالىسچۇ ؟ - دېدى

مەلىكە مۆھتەرەم خېنىم بالىلارغا خىس ئېھتىياتچانلىق بىلەن .

- خاتىرجەم بولۇپ مەلىكەم ، - دېدى ھىندىقۇش مىرزا كۈلۈپ ، - ئۇلار بىزنىڭ

ئەھۋالىمىزدىن ، لەشكەرلىرىمىزنىڭ سۈر - ھەيۋىتىدىن يامان

ئەمەس خەۋەردار بولدى . ئۇلارنىڭ ئاتىنىڭ كالىسىدەك يۈرىكى بولسىمۇ بۇنداق

قاراملىقنى ھەرگىز قىلمايدۇ . دىسەم دېمىسەم ئۇلار ھازىر بىزنىڭ

كېچىلەپ باسقۇن قىلىشىمىزدىن ئېھتىيات قىلىپ قارارگاھلىرىنى

چېكىندۈرۈۋاتىدىغۇ دەيمەن .

- ئۇلار قارارگاھلىرىنى ئاللىبۇرۇن جايلاشتۇرۇپ بولغان تۇرسا ، يەنە قوزغىلىپ

يۈرمەس ، - دېدى بەرانغار قوشۇنىنىڭ ئەمىرى چۆپك مىرزا

ئانچە ئىشەنمىگەن ھالدا .

- ئەمىرى كەبىر ئاتامنىڭ دېگەنلىرى توغرا ، - دېدى مەلىكە مۆھتەرەم خېنىم سۆز

ئېلىپ ، ئاسىي قەشقەر قوشۇنىنىڭ ئەمىرى لەشكىرى ئۇرۇش

ئىلمىدىن خەۋەرسىز ، كالۋا ئادەم بولمىسىلا ، قارارگاھىنى بىر نەچچە چاقىرىم

چېكىندۈرۈپ قايتىدىن جايلاشتۇرىدۇ .

- توغرا دېدىڭىز ، مەلىكەم ، ئۇ دېدى ئەمىر كەبىر مۆھتەرەم خېنىمنىڭ ھۆكۈمىنى

تەستىقلاپ ، - ئىشەنمىسەڭلار سىرتقا چىقىپ قاراپ بېقىڭلار

سەركەردىلەردىن بىر قانچىسى بارگاھى ئالىدىن سىرتقا چىقىپ كۆزىتىش مۇناسىدىن قارشى تەرەپ لەشكەرگاھىغا نەزەر تاشلىدى ، دە

ھىندىقۇش مىرزىنىڭ ئالدىنلا قىلغان ھۆكۈمىگە قايىل بولۇپ بارىكالا ئېيتىشتى . راستتىنلا قەشقەر قوشۇنلىرى قارارگاھلىرىنى چۈۈپ

چېكىنىش تەرەددۈتىنى قىلىۋاتتى .

بۇكىچە جىمجىت ئۆتتى .

بامدات نامىزدىن كېيىن ھەر ئىككى تەرەپنىڭ لەشكەرلىرى قارشى تەرەپنىڭ قارارگاھلىرىنى ئېنىق كۆرەلمىگەن بولسىمۇ ، ناشىلىق ئۈچۈن

ئوت يېقىلغان ئوچاقلاردىن كۆتۈرۈلگەن قويۇق ئىس - تۈتەكنى ئىلغا قىلدى .

ناشتىدىن كېيىن قەشقەر قوشۇنىنىڭ قارارگاھى تەرىپىدىن كۆتۈرۈلگەن چاڭ -

توزان بۇلۇتلىرى ، خان لەشكەرلىرى قارارگاھى تەرەپكە قاراپ

سۈرۈلۈشكە باشلىدى .

ئۇلار جەڭ قىلىش ئۈچۈن كېلىۋاتاتتى . بۇنى كۆرگەن ئەمىرى كەبىر ھىندىقۇش

مىرزىمۇ سەركەردىلىرىگە لەشكەرلىرىنى سەپراس قىلىپ تۇرۇشقا

بۇيرۇق بەردى ، - دە قارارگاھتىن بىر چاقىرىم ئىلگىرىلەپ جەڭ سېپى تۈزدى . مىڭ

كىشىلىك قوشۇننى ئوزۇق - تۈلۈك ، يەم - خەشەك ۋە

قارارگاھنى قوغداشقا قالدۇرۇپ قويدى .

بىر چاقىرىم ئارىلىق قالدۇرۇپ ، جەڭ سېپى تۈزگەن ئىككى قوشۇن ناغرا -
سۇنايلىرىنى چېلىشىپ ، بىر ھازا چۇقان - سۈرەن سېلىشتى . ھەر

ئىككى تەرەپنىڭ تۇغ - ئەلەملىرى ساينىڭ ئىسسىق شامىلىدا لەرزىلەپ كەتتى .
ھىندىقۇش مىرزىدىن باشقا سەركەردىلەرنىڭ ھەممىسى بېشىغا دۇبۇلغا ،
ئۇچىسىغا ساۋۇت كىيىشىپ ، ئۆزلىرى ئەڭ ياخشى كۆرىدىغان

ياراغلىرىنى مەھكەم تۇتۇشقىنىچە ئات ئۈستىدە مەغرۇر ئولتۇرۇشاتتى . چىلان تورۇق
قارا شەھەر ئارغىمىقىغا مىنىۋالغان ھىندىقۇش مىرزا بېشىغا

ئوربۇلغان چاققانغىنە ئوقىياسىنى ھازىرلا بىر كىمگە ئاتىدىغاندەك قولغا
ئېلىۋالغانىدى . نەيزىسى بولسا ئاستىدىكى قارا ئاغرىماقتىن ئېگىرىگە

غانجۇغىلاقلق تۇراتتى . سۇلتان ئابدۇللاخاننىڭ ئاغزىدىن " قارا تۇلپار " دەپ
تەرىپلىنىدىغان ، ئاستانە چەۋەندازلىرى ئۆمرىدە بىر قېتىم

بولسىمۇ مىنىپ بېقىشنى ئارمان قىلىدىغان ، ئەمما ھازىرغىچە خاندان باشقا
ھېچكىم مىنىپ باقمىغان بۇ ئېسىل ئاتنى ئابدۇلخان ئالتۇن ئېگەر -

جابدۇقلىرى بىلەن مەلىكە مۆھترەم خېنىمغا ھەدىيە قىلىۋەتكەنىدى .

قەشقەر قوشۇنىنىڭ ئەمىر - لەشكەرلىرى ئاكا- ئۇكا ئەلىشاھبەگ بىلەن

ئەلىقۇلبەگ ۋە ئورۇنباسار ئەمىر لەشكەر ئەمىر مىرزا يسۈپبەگنىڭ

ئىككى تەرىپىدە ، خوجا ھىدايتۇللا ئىشاننىڭ سوپى لەشكەرلىرىنىڭ سەركەدىلىرى
موللا ساقى بىلەن موللانەقى ئۇلارنىڭ ئىككى تەرىپىدە بەشتىن

ئون نەپەر سەركەردە ، چاپچىپ تۇرغان ئاتلارنىڭ ئۈستىدە خۇددى شۇڭقاردەك قونۇپ
ئولتۇرۇشقىنىچە ھەيۋەت بىلەن تۇرۇشاتتى . موللا ساقى بولۇپ ،

يولات دۇبۇلغىلىرىنىڭ قۇبىلىرى قۇياش نۇرىدا ۋال - ۋۇل پارقىراپ تۇراتتى .
ئەزەلدىنلا جەڭ كىيىمىنى كىيىپ باقمىغان ، موللا ساقى بىلەن موللا

نەقى جەڭ كىيىملىرىگە كۆنەلمەي ، " قولشالمايدىكەنمىز ، ئىسسىقتا تەرلەپ
كەتتۇق " دەپ سېلىۋېتىپ ، ئۆزلىرىنىڭ سوپى - دەرۋىشلىك

جەندىلىرىنى كىيىۋېلىشقانىدى .

ئەمىر كەبىرى ھىندىقۇش مىرزا قەشقەر قوشۇنى سەركەردە - سەرۋازلىرىنىڭ غەيۇر
تۇرقىغا ، لەشكەرلەرنىڭ جەڭگىۋار ھالىتىگە ، سەپ

تۈزۈشلىرىگە قاراپ كۆڭلىدە بارىكالا ئوقۇدى ۋە ياتشېبېگىدىن باشقا بارلىق
سەركەردىلىرىنى باشلاپ ياۋ قوشۇنى تەرەپكە بىر يۈز ئەللىك -

ئىككى يۈز قەدەم مېڭىپ توختىدى . مەلىكە مۆھتەرەم خېنىم ھىندىقۇش مىرزىدىن

بىر قەدەم نېرى بولمىدى . ئۇنىڭغىچە قەشقەر قوشۇنىنىڭ

ئەمىر لەشكەرلىرى ئاكا - ئۇكا ئەلشاهبەگ بىلەن ئەلىقۇلبەگمۇ سەركەردىلىرىنى
ئەگەشتۈرۈپ ئات سالدى - دە ، بىر ئوق يېتىم ئارىلىق قالدۇرۇپ

توختىدى . مانا ئەمدى ئۇلار بىر - بىرىنىڭ چىرايىنى ئوچۇق كۆرگۈدەك ، ئاۋازلىرىنى
ئېنىق ئاڭلىيالىغۇدەك ئارىلىققا كېلىشكەندى .

- ئەسسالمۇ ئەلەيكۇم ، ئى مۆھتەرەم باھادىر سەركەردىلەر ! - دەپ سالام بەردى
ھىندىقۇش مىرزا ئات ئۈستىدىلا ئىككى قولىنى كۆكرىكىگە

ئېلىپ تۇرۇپ .

ۋە ئەلەيكۇم - ئەسسالم ، ئى باھادىر ئۇستاز ، ئەزىز تەنلىرى سالامەتمۇ ؟ - دەپ
سالامنى ئىلىك ئالدى ئاكا - ئۇكا ئەمىر لەشكەرلىرىمۇ ئات

ئۈستىدىلا ئىككى قولىنى كۆكرىكىگە ئېلىپ .

ئەلشاهبەگ بىلەن ئەلىقۇلبەگ ئۆز ۋاقتىدا ھىندىقۇش مىرزانىڭ قول
ئاستىدىكى سەركەردىلەر بولۇپ ، ئۇرۇش ئىلمى ، جەڭ ماھارىتى ۋە جەڭ

تەدبىرلىرىنى ھىندىقۇش مىرزىدىن ئۆگەنگەندى . شۇڭلاشقا ، ئۇلارنىڭ ھىندىقۇش
مىرزىغا بولغان ھۆرمىتى ئالاھىدە چوڭ ئىدى . ھىندىقۇش

مىرزمۇ بۇ ئاكا - ئۇكا سەركەردىلەرنىڭ ئىلىم - ماھارىتىگە قايىل ئىدى . تۈنۈگۈن

ئۇلارنىڭ قارارگاھىنى چېكىندۈرۈپ قۇرىدىغانلىقىنى ئالدىن

پەزە قىلغانلىقىمۇ شۇ سەۋەپتىن ئىدى . پۈتكۈل سەئىدىيە خانلىقى تەۋەسىدىكى
ھەربىي سەركەردىلەر ئارىسىدە مۇتلەق نوپۇز ۋە ھۆرمەتكە

ئىگە ، كەڭ قورساق ، پەم - پاراسەتلىك بۇ پېشقەدەم سەركەردىنى بۇ قېتىمقى جازا
يۈرۈشى قىلغۇچى قوشۇننىڭ بۈيۈك ئەمىرلىكىگە

تەيىنلەشتىمۇ سۇلتان ئابدۇللاخان ھىندىقۇش مىرىزىنىڭ بۇ نوپۇزى ۋە ھۆرمىتىدىن
پايدىلىنىپ قەشقەر سەركەردىلىرىنى ئەل قىلىپ ، جازا

يۈرۈشىنى ئۇرۇشىسىز غەلبىگە ئىرىشتۈرۈپ ، شۇ ئارقىلىق قان تۆكۈلۈشىنى ئازايتىپ ،
ئاتا-بالا ئوتتۇرىسىدا يۈز بەرگەن تەخت تالىشىش ماجىراسىنى

پەم بىلەن ئاخىرلاشتۇرۇشنى مەقسەت قىلغانىدى .

- ئى باھادىر ئۇستاز ، - دېدى ئەلىشاھبەگ ئاۋۋال سۆز ئېلىپ ، - ياشانغان
ۋاقىتلىرىدا بۇنچە رىيازە چەككۈچە ، قەسىرلىرىدە ئارام ئالسلا

بولماسمىدى . بۈيۈك سەئىدىيە سەلتىنىتى ئۈچۈن كۆرسەتكەن ئەجىر- تۆھپىلىرى
يېتىپ ئاشاتتىغۇ سىلنىڭ . ئەھۋالدىن قارىغاندا ئىسھاقىيەچى

قارا مۇسۇلمان ئازغۇنلارنىڭ سېھىر - جادۇلىرىغا ئالدىنىپ ، سەلتەنەتنىڭ

تىزگىنىنى تۇتۇپ تۇرۇشقا ماجالى يەتمىگەن سۇلتان ئابدۇللاخان

ئالىيلىرى ئالجىپ ، سىلىدەك گۆھەر بۇزۇكنىڭ قەدىگە يەتمىگەن ئوخشايدۇ .
بىزلەركىم نادان شاگىرتلىرى ئاتىكاچىلىق قىلغان ھېسابتا

جانابلىرىغا ئىككى ئېغىز نەسەت بېرىلى . شاھزادە يولۋاسخان ياشلىق شىجائىتى
ئۇرغۇپ تۇرغان ، مەردۇ مەردانە ، ئۆزلىرىگە ئوخشاش

پىشۋالارنىڭ قەدىگە يېتىدىغان ئىستىداتلىق زاتتۇر . ئۇ سىلىگە چوقۇم ئەڭ كاتتا
ھۆرمەت - ئېھتىرام بىلدۈرىدۇ . شۇڭلاشقا ، يالڭاچلانغان

ئەجەل قىلىچلىرىنى قىنىغا سالىسلا - دە ئارقىلىرىغا يانسىلا . بىزمۇ سىلى ئۇستاز
ئولىما بۇزۇكنىڭ خىزمىتىدە بولايلى . بىرلىكتە ئاستانىگە

قايتىپ سۇلتان ئابدۇللاخاننى ئارىغا ئېلىۋالغان ئىسھاقىيەچى قارا تاغلىق
مۇرتەتلەرنى جازالاپ ، سەلتەنەتنى ئول پاسىقلاننىڭ ئىپلاس

ئايغلىرىدىن تازىلايلى . سۇلتان ئابدۇللاخان ئالىيلىرى ياشانغان ۋاقتىدا ھاردۇق
ئېلىپ ئاخىرقى ئۆمرىدە خاتىرجەم ئۆتكۈزسە ، شاھزادە

يولۋاسخان تەختتە ئولتۇرۇپ ، يۇرتدارچىلىق تىزگىنىنى قولغا ئالسا ، بۇ سەلتەنەت
، ئەل - يۇرت ئۈچۈنمۇ پايدىلىقتۇر . ئاتا- بالا

ئوتتۇرىسىدىكى ئاداۋەت - نىزا توڭگۇنلىرىمۇ ئۆزلۈكىدىن يېشىلىدۇ

- ھا ... ھا ..ھا ، - ھىندىقۇش مىرزا ئات ئۈستىدىلا ئۆزىنى تۇتۇۋالماي قاقاقلاپ

كۈلۈپ كەتتى ۋە تەئەججۇپ ئىلكىدە تۇرۇپ قالغان

ئەلشاهبەگگە قاراپ سۆزلىدى ،- ياخشى مەسلەھەتلىرىگە ھەسەنات ① ، ئەمىر

لەشكەر جابانلىرى . بۇ ئۆمرۈمدە ئۆز خوجىسىغا تۈزكۈرلۈك

قىلغان بەندە ئەمەسمەن ، سۇلتان ئابدۇللاخان ئالىيلىرى ھېلىمۇ ھەم بۇ سەئىدىيە

خانلىقىنىڭ ساھىبىدۇر . ئەلھال شۇنداق ئىكەن ، مەن ئاشۇ

خان ئالىيلىرىنىڭ ئاتقان ئوقىدۇرمەن . خالاس ئەمىر لەشكەر جابانلىرى ئەقىل -

پاراسەت ، ئەلەم- ۋە قەلەمدە كامالەتكە يەتكەن يېگانە

باھادىر ئىدىلە ، شۇڭلاشقىمۇ خان ئالىيلىرى جابانلىرىنىڭ ساداقەت ۋە شىجائىتىگە

چەكسىز ئىشىنىپ قەشقەردە كاتتا يۇرتنىڭ لەشكىرىي

ئەمىرلىكىنى ئۆزلىرىگە تاپشۇرغانىدى . ھالا بۈگۈنكى كۈندە سەلتەنەت ئەغيارلىرى

سۇخەنچىلىك قىلىپ پەدەر بىلەن پەرزەنت ئوتتۇرىسىغا ئاداۋەت

- نىزا ئۇرۇقىنى چاچتى . شاھزادىنىڭ ئالدىراڭقۇلۇقى ، پاراسەتسىزلىكى ۋە

شۆھرەتپەرەسلىكىدىن پايدىلىنىپ كەتتى . سىلىنى ياخشى -

ياماننى ئايرىغۇچىلىكى بار دەپ چەكسىز ئىشىنەتتىم . مانا ئەمدى ھەيران قېلىۋاتمەنكى ، سىلىمۇ ئاشۇ يامانلارنىڭ قولىدىكى ئەجەل قىلىچى

بولۇپ چەكسىز ھىممىتىگە ۋە ئەتىۋارلىشىغا مۇشەررەپ بولغان خان ئالىيلرىغا يېنىشقا پېتىنىپلا . سۈلۈك غوۋغالىرىنى سۈلۈكتىكىلەر ئۆزلىرى

بىلىشەر ، ئاندىن قالسا پۈتكۈل سەئىدىيە تەسەررۇپىدىكى ھەر قايسى سۈلۈك مۇرىتلىرى ۋە سۈلۈك - مەزھەپنى رەك ئەتكەن ، ئەھلى شەرىئەتنى

ئۆزلىرىنىڭ مۇسۇلماندارچىلىق مىزانى قىلغان بارلىق ئۇلۇغ - ئۇششاق ئاۋام رەئىيەتنىڭ قىبلىگاھى پۇشنىپانھى بولمىش خان ئالىيلرى بىلۈر

. چۈنكى ، سەلتەنەت تىزگىنىنى قولىدا تۇتقان كىشى يۇرتدارچىلىق ھارۋىسىنى قايران ماڭدۇرغۇسى كەلسە قامچىسىنى شۇ يانغا شىلتىغۇسى

كېلۈر . بۇنىڭغا بىزلەرنىڭ ئاۋۇ تەرەپكە ياكى ماۋۇ تەرەپكە ماڭ دېيىشكە ھېچقانداق ھەقىقىمىز يوقتۇر . ئەزەل - ئەزەلدىن سەلتەنەت تەختىنى ئۆز

پۇشتى بولمىش شاھزادىلەرگە ئۆتۈنۈپ بېرىش - بەرمەسلىك خاننىڭ ئۆز ئىختىيارىدىكى ئىشتۇر . بىزلەنىڭ ئاددىي رەئىيەتنىڭ ئارىلىشىشىغا

ھەققىمىز يوقتۇر . ئى باھادىر سەركەردە ، بۇنداق ئەل - يۇرت ئۈچۈن تەڭگىچىلىك پايدىسى يوق . ئەمما ھەسسەلەپ زىيىنى بار تەخت غوۋغاسىغا

ئارىلاشمىغانلىرى ياخشى . مېنىڭمۇ جاپابىلىرىغا دەيدىغان ئىككى ئېغىز نىسبەتەم شۈلكى ، قوللىدىكى ئەجەل قىلىچىنى تاشلىسىلا ، بىز

بىرلىكتە قەشقەرگە بېرىپ ، شاھزادىنىڭ بېشىنى ئايلاندۇرۇۋالغان سۇخەنچى سەلتەنەت ئەغيارلىرىنى جازالايلى . قالغان ئىشلار بايام سىلى

دېگەندەك ئاتا - بالا ئوتتۇرىسىدىكى ئاداۋەت - نىزا تۈگۈچىلىرىنى ئۆزلىرى يېشىۋالسۇن .
- ئۇنداق قىلىشقا بولماسمىكىن ، تەقسىز ، دەپ گەپكە لوقما سالىدى
ئەلشاهبەگنىڭ ئىنىسى ئەلقۇلبەگ تەئەددى قىلىپ ، - ئاكام باياتىن

ھەزرەتلىرىنى ئۇستاز - ئۆلqۇم دەپ بىلىپ ھۆرمەتلىرىنى قىلدى . ئاكا - ئىنى
ئىككىمىزنىڭ ھەزرەتلىرىنى ئالاھىدە ھۆرمەتلەيدىغانلىقىمىزنى

ھەممە ئادەم بىلىدۇ . ئەمما . شۇنى ئەسلىرىدە تۇتسىلىكى ، ھەر قانچە ھۆرمەت -
ئېھتىرامنىڭمۇ چېكى بولىدۇ .

- ئەلۋەتتە شۇنداق ، - دېدى ھىندىقۇش مىرزا ئاپئاق ساقاللىرىنى سىلاپ تۇرۇپ ،
خۇددى شۇنىڭ ئەكسىچە ھەرقانداق ئىززەتنىڭمۇ ، يول

قويۇشنىڭمۇ چېكى بولىدۇ . مەن شۇنداق بىر ھېكمەتنى بىلىمەن ، ئۇ بولسىمۇ

جاھىللىق ئىشانغا ياخشى ئاقىۋەت ئەكەلمەيدۇ . بولۇپمۇ سىلەرگە

ئوخشاش يامانغا يانتايىق بولغان جاھىللارغا .

- جانابلىرى بىلەن ئارتۇقچە دەتالاش قىلىپ ئولتۇرۇشنىڭ ئەمدى ھاجىتى قالمىدى . ئۆلىما ھەزرەتلىرى ، بىز ئاكا - ئىنى شاگىرتلىرىنى

بەھۆرمەتلىك قىلدى دەپ ئەيىبكە بۇيرىمىغا يلا ، - دېدى ئەلىشاھبەگ ھىندىقۇش مىرزىغا يەنە بىر قېتىم ئېگىلىپ سالام بەجا كەلتۈرۈۋېتىپ ، -

لەشكىرىي قىر - چاپمۇ ① ياكى ماھارىتى سەركەرىمۇ ① ئۆزلىرىنى بىر نېمە دېمەيلا ، مۆھتەرەم ئۇستاز .

- ئەمىر لەشكەر جانابلىرىنىڭ پەيلى شۇ بولسا ، بىزمۇ ئارتۇقچە ئېغىز ئۇپرىتىپ ئولتۇرمايلى . لەشكىرىي قىر - چاپ قىلىپ بەھۇدە قان

تۆكۈش ھاجەتسىز ، مېنىڭچە ، ماھارىتى سەركەردە بولسۇن ، - دېدى ھىندىقۇش مىرزا ۋە سەركەردىلىرىگە قاراپ توۋلىدى ، - قېنى باھادىرلىرىم

، ئاۋۋال قايسىڭلار مەيدانغا چۈشۈپ ماھارەت سىنىشىپ باقسىلەر ؟

ھىندىقۇش مىرزىنىڭ سۆزى ئاخىرلىشىپ بولغۇچە شىرئەلى باھادىر شەمشىرىنى پۇلاڭلاتقىنىچە ئېتىنى دېۋىتىپ مەيدانغا چۈشتى ۋە ياۋ

سېپىگە قاراپ ئېتىلدى . شۇ ھامان ياۋ سېپىدىنمۇ بىر سەركەردە ئەگرى قىلىچىنى

ئويىناتقىنىچە شىرئەلى باھادىرغا قاراپ ئات سالىدى . ئىككى

تەرەپنىڭ لەشكىرىي سۈرەن - قۇقان سېلىشىپ ئۆز سەركەردىلىرىگە مەدەت بېرىشتى .

ئىككى سەركەردە ئۇدا ئون نەچچە مەرتىۋە ئېلىشىپمۇ بىر - بىرىنى يېڭەلمىدى . بىرى شىددەت بىلەن ئۇرغان قىلىچتىن يەنە بىرى چەبەسلىك

بىلەن ئۆزىنى ئەپچاچاتتى . بىزنىڭ ئىشلەتكەن پەنتىنى يەنە بىرى دەرھال سىزىۋالاتتى . قىلىچلىقلارنىڭ ، چىقىپ ، ۋال - ۋۇل ئۇچقۇن

چاچرايتتى .

ھەر ئىككى سەركەردە شۇنچىلىك ئۆزلىرىنىڭ تۇتۇۋېلىشقاندىكى ، قارشى تەرەپنى قىلىچلاپ ، ئەجەل شەرىپىتىنى ئىچۈرۈشتىن باشقا

ھېچنەمنى ئويلىمايتتى . بۇ ئاجايىپ جەڭبازلىق ماھارىتىگە مەھلىيا بولۇشقان ھەر ئىككى تەرەپنىڭ سەركەردە - لەشكەرلىرى تاقىر

سايدىكى ئوت - ئاتەش كۆيۈك ئاپتاپنى زىنھار ھېس قىلىشمايتتى .

شۇ يوسۇندا بىر ئاش پىشىم ۋاقىت ئېلىشقاندىن كېيىن قەشقەر سەركەردىسى بارا - بارا ھالسىراپ ھۇجۇمدىن مۇداپىئەگە ئۆتتى . شۇ

ئەسنادا سەركەردىسىنىڭ چاندۇرۇپ قويۇۋاتقانلىقىنى سەزگەن ئورۇنباسار ئەمىر لەشكەر

مىرزا يۈسۈپبەگ نەيزىسىنى پۇلاڭلاتقىنچە ئات سېلىپ

مەيدانغا چۈشتى - دە شىرئەلى باھادىرغا شىددەت بىلەن تاشلاندى . شىرئەلى باھادىر ئەمدى بىر نەيزە ۋە بىر قىلىچقا تاقابىل تۇرۇشقا

كىرىشتى .

- نامەردلىك قىلدى . بىر ئادەمگە ئىككى ئادەم چىقتى ، - دەپ قىيىقاس سېلىشتى لەشكەرلىرى .

شىرئەلى باھادىرنىڭ تاقابىل تۇرالماسلىقىدىن ۋايىم يېگەن ھىندىقۇش مىرزا سەركەردىلىرىگە قاراپ سۆزلىدى :

- مىرزا يۈسۈپبەگ دېگەن نامەرد ، قارا يۈز ئەمىرنى كۆرۈڭ ، ئوردىدىن يۈز ئۆرۈگىنىنى ئاز دەپ ، تېخى خان لەشكەرلىرىگە نەيزىسىنى تەڭلەپ

چىققىنىنى ، قېنى قايسىڭلار ھەمدەمگە چىقىسىلەر ؟

شۇ ھامان خان لەشكەرلىرى سېپىدىن بىر سەركەردە ئېتىغا زەرەپ بىلەن قامچا سالىدى - دە قارشى تەرەپكە ئوقتەك ئۇچۇپ كەتتى .

ھىندىقۇش مىرزا خاتىرجەملىك بىلەن ساقلىنى سىلماقچى بولۇپ قولنى ئېڭىكىگە ئاپىرا - ئاپارمايلا " ئاپلا ! " دەپ توۋلىۋەتتى . چۈنكى ،

ياۋ سېپىگە ئات سېلىپ كەتكىنى باشقا بىرى ئەمەس دەل مەلىكە مۆھتەرەم خېنىم ئىدى .

- مەلىكەم ، كەينىلىرىگە يانسىلا ! - دېدى ھىندىقۇش مىرزا جېنىنىڭ بارىچە توۋلاپ .

بۇ چاغدا مەلىكە شىرئەلى باھادىر بىلەن ئېلىشىۋاتقان ياۋ سەركەردىلىرىگە قېشىغا بېرىپ بولغانىدى . مەلىكىنىڭ ھاياتىدىن خەۋىسىرەپ

ھەم ئۇنىڭ باشباشتاقلقىدىن غەزەپلىنىپ پۈتۈن ئەزايىنى پۇرىدە قار تەر باسقان ھىندىقۇش مىرزىنىڭ تىلى كالۋالىشىپ قالغانىدى . ئۇبىر

نەچچە دەقىقەت داڭقىتىپ تۇرۇپ قالغاندىن كېيىن مەلىكىدىن كۆزىنى ئۈزمەي تۇرۇپ ۋارقىردى :

- بولۇڭلار ، بىرڭلار بېرىپ ئاۋۇ غەلۋىخور مەلىكىنى قوغداپ قايتۇرۇپ كېلىڭلار !

سەركەردىلەردىن بىرى مەلىكىنى ياندۇرۇپ كېلىش ئۈچۈن ئات سېلىپ چىقىپ بولغۇچە ، شىرئەلى باھادىر بىلەن ئېلىشىۋاتقان مىرزا

يۈسۈپبەگ شىرئەلى باھادىر نى تاشلاپ مەلىكىگە قاراپ ئات سالىدى . دە مەلىكىنىڭ نەق گېلىنى چەنلەپ زەربە بىلەن نەيزە ئوردى . مەلىكىدىن

كۆز ئۈزمەي قاراپ تۇرغان ھىندىقۇش مىرزىنىڭ يۈرىكى ئېغىپ ، ئات ئۈستىدە تېپىرلاپلا قالدى . ئۇبۇپاجىئەنى كۆرمەي دېگەندەك كۆزىنى

يۇمۇۋالدى - دە دەقىقە شامى يەنە پىلىلدى . مەلىكە ئۇرۇلغان نەيزىدىن ئۆزىنى

ئەپچىللىك بىلەن قاچۇرۇپ ، ئېتىنىڭ بېشىنى بۇرغىنىچە خان

لەشكەرلىرى سېپىگە قاراپ چېپىپ كېلىۋاتاتتى . ئېتىلىپ كەلگەن سەركەردىنىڭ

بىر مەرتەم ئېلىشا - ئېلىشمايلا قاچقىنى كۆرگەن مىرزا

يۈسۈپبەگ ئۇنى تىرىك تۇتۇۋېلىپ ، ئاستىدىكى قارا تۇلپارنى ئولجا ئېلىش

ۋەسۋەسىدە خېنىنىڭ بارىچە قوغلىدى . مىرزا يۈسۈپ بەگ

مەلىكىنىڭ ئاستىدىكى قارا ئارغىماقنىڭ سۇلتان ئابدۇللاخاننىڭ ئەتىۋارلىق قارا

تۇلپارى ئىكەنلىكىنى تونۇپ قالغانىدى . قېچىپ كېتىۋاتقان

مەلىكە قارا تۇلپارنىڭ تىزگىنىنى ئىختىيارى قويۇۋېتىپ ، قولىدىكى نەيزىسىنى

ئېگەرگە چاققانلىق بىلەن غانجۇغلىدى . دە بوينغا ئېسىلغان

ئوقياسىنى ئېلىپ ، كۆن ئوقداندىن بىر تال ئوقنى ئېلىپ ، كىرىچقا سېلىپ ،

كەينىگە قايرىلىپ ، ئارقىسىدىن يەتتە - سەككىز قەدەم

يىراقلىقتا جېنىنىڭ بارىچە قوغلاپ كېلىۋاتقان مىرزا يۈسۈپبەگنىڭ كۆزىنى نىشانلاپ

كىرىچنى قويۇۋەتتى . شۇ ھامان مىرزا يۈسۈپبەگ ئېچىنىشلىق

بىرنى ۋارقىراپ ئات ئۈستىدىن ئارقىسىغا ئۈچۈن چۈشتى . مەلىكىنىڭ ئاتقان ئوقى

ئۇنىڭ دەل ئوڭ كۆزىگە بېرىپ سانجىلغانىدى . ئۇنىڭغىچە

ئېگەرنىڭ غانجۇغىسىدىن نەيزىسىنى ئېلىشقا ئۈلگۈرگەن مەلىكە ، قارا تۇلپارنىڭ تىزگىنىنى شاققىدە كەينىگە بۇردى - دە ئاغرىق ئازابىدا قۇمغا

چىقىپ قالغان بېلىقتەك پىلتىڭلاپ تۇرغان مىرزا يۈسۈپبەگنىڭ نەق گېلىنى توغرىلاپ نەيزىسىنى گاھچىدە سانجىدى . ئۇنىڭغىچە مەلىكىنى

قوغداش ئۈچۈن يېتىپ كەلگەن سەركەردە قارا تۇلپارنىڭ تىزگىنىنى قولغا ئېلىۋالدى .

ئورۇنباسارىدىن ئايرىلغان ئەلىشاھبەگ ناغرا چالدۇرۇپ ، جەڭبازلىق ماھارىتى ۋاقىتلىق توختىتىش ھەققىدە ھىندىقۇش مىرزاغا بېشارەت

بەردى . مەلىكە مۆھتەرەم خېنىمنىڭ ھاياتىدىن ئەندىشە قىلىپ تۇرغان ھىندىقۇش مىرزمۇ دەرھال ناغرا چالدۇۋىدى . ناغرا سەركەردىسى

ئېلىشىنى توختىتىپ ئۆز سەپلىرىگە قايتىپ كېلىشتى .

- ئەي غەلۋىسور مەلىكەم ، ئاسىي مۇناپىق ئەمىر مىرزا يۈسۈپبەگنى ئولتۇرۇپ ، خان لەشكەرلىرىنىڭ ھەيۋىسىنى ئاشۇرغان تۆھپىڭىزنى

دېمىسەم ، سىزنى شۇ تاپتىنىڭ ئۆزىدىلا لەشكەرىي جاساققا تارتار ئىدىم . يەنە باشباشتاقلق قىلىدىغان بولسىڭىز دەرھال ئاستانىگە

قايتۇرۇۋېتىمەن ياكى قارارگاھقا سولاپ نەزەربەند قىلىپ قويىمەن . مۇشتۇمدەك بىر ئاجىزە بولغىنىڭىز بىلەن يۈرىكىڭىز ئەجەپ چوڭ ئىكەنغۇ

سىزنىڭ . جەڭگە چىقىشقا سىزگە كىم ئىجازەت بەردى ؛ بىلەمسىز بۇ دېگەن ياغى ①
ھەرگىزمۇ ئويۇن ئەمەس .

- رەنجىمىسىلە ، ئەمىرى كەبىر ئاتا ، - دېدى مەلىكە مۆھتەرەم خېنىم ئەركىلەپ تۇرۇپ ، - بايام ئۆزلىرى ھەمدەمگە چىقىشقا پەرمان

بەردىلە ، پەرمان بېرىلگەنكىن ئەلۋەتتە سەركەردىلەردىن بىرى ھەمدەمگە چىقىش كېرەك . گەرچە مەن رەسمىي سەركەردە ھېسابلانمىساممۇ ،

جانابىي باھادىر سەركەردىلەر بىلەن بىر سەپتە تۇرغانىكەنمەن ، پەرمانبەردار بولۇپ بۇرچۇم بار . ئۇنىڭ ئۈستىگە چاپچىپ تۇرغان قارا تۇلپار

باشقا سەركەردىلەرنىڭ ئېتىدىن چاققان چىقىپ قالدى . دېمىسىلىمۇ بۇنىڭ ئويۇن ئەمەس ياغى ئىكەنلىكىنى ئوبدان بىلىمەن . بولمىسا خان ئاتامغا

شۇنچە يالۋۇرۇپ كەلمەس ئىدىم . تۇرپاندىكى ۋاقتىمدىمۇ ئاتامغا ئەگىشىپ بىر قانچە ياغى كۆرگەنمەن .

- جاۋابلاشماڭ ! باشباشتاقلق قىلماسلىققا ۋەدە بېرىڭ ، - دېدى ھىندىقۇش مىرزا قاپقىنى تۇرۇپ .

- خوش ۋەدە بىرەي ، ئەمىرى كەبىر ئاتا ، - دېدى مەلىكە مۆھتەرەم بېشىنى تۆۋەن

سېلىپ .

شۇ تاپتا ھىندىقۇش قەستەن قاپقىنى تۇرۇۋالغىنى بىلەن مەلىكىنىڭ بايامقى كۆرسەتكەن باھادىرلىقىدىن كامالەتكە يەتكەن ئوقيا ئېتىش

ماھارىتىدىن سۆيۈنۈپ ، ئىچىدە بارىكالا ئېيتىۋاتقانلىقىنى ھېچكىم بىلمەيتتى .
شۇ ئەستاندا ئەلشاھبەگنىڭ ئەلچىسىنى خان لەشكەرلىرىنىڭ قاراۋۇللىرى ئالدىغا سېلىپ ئەكەلدى . ئەلچى قويندىن بىر پارچە خەتنى

ئېلىپ ھىندىقۇش مىرزىغا تاپشۇردى . ئەلشاھبەگ خەتتە ، بۈگۈن لەشكەرلەرنى ھاردۇق ئالدۇرۇپ ، جەڭنى ئەتە قايدىن داۋاملاشتۇرۇشنى

تەلەپ قىلغانىدى .

تىنچىق ھاۋا ، كۆيۈك ئاپتاپتا لەشكەرلەرگە ئىسسىق ئۆتۈپ كېتىشىدىن ئەنسىرىگەن ھىندىقۇش مىرزا بۇ تەلەپكە قوشۇلۇپ سەركەردىلىرىگە

لەشكەرلەرنى قاراگاھقا قايتۇرۇش پەرمانىنى بەردى . چاناشلىرىدىكى سۇلىرىنى ئاللىقاچان ئىچىپ بولغان لەشكەرلەر ئۈسسۈزلۈقتا قۇرۇپ

كەتكەن لەۋلىرىنى يالاشقىنىچە ، تېزلىك بىلەن ئېقىن بويدىكى قاراگاھقا قاراپ ماڭدى .

ئۈچ كۈن تىپتىنچلا ئۆتۈپ كەتتى . ئەلشاھبەگ باشچىلىقىدىكى قەشقەر قوشۇنلىرى بىرنەچچە قېتىم جەڭگە ئۈندەپ باققان بولسىمۇ ،

ئەمىرى كەبىر ھىندىقۇش مىرزا سەركەندىلىرىگە ئۆز قارارگاھلىرىنى مەھكەم ساقلاشقا پەرمان بېرىپ ، بارگاھى ئالىيغا بېكىنىۋالغىنىچە

مىردىلماي يېتىلۋالدى ۋە سەركەردىلەرنىڭ جەڭگە چىقىش تەلپىنى قەتئىي رەت قىلدى . ئەمىرى كەبىرنىڭ نېمە خىيالى بارلىقىنى بىلەلمىگەن

سەركەردىلەرنىڭ بۇ تاقىر سايلىقتا يا ئالدىغا ماڭالماي ، يا كەينىگە يانالماي ئىچى پۇشۇپ كەتكەندى .

بۈگۈن كۈندىكى ئادەتتە بويىچە ئاشۇقتى بىلەن بارگاھى ئالىيغا سالامغا كىرگەن سەركەردىلەر ، سالام - سەھەتنى بەجا كەلتۈرۈپ بولغاندىن

كېيىن مەسلەھەتلىشىۋالغاندەكلا ئورۇنلىرىدا مىرىلمايلا تۇرۇشتى . ئۇلارنىڭ چىرايىغا قاراپلا نېمە دەيدىغانلىقىنى پەزەر قىلىپ بولغان

ھىندىقۇش مىرزمۇ ھېچنىمىنى بىلىنمەن بولۇپ قەستەنگە جىم تۇرۇۋالدى . بۇ جىمجىتلىق خېلى ئۇزۇن داۋاملاشتى . ئەمىرى كەبىرنىڭ ھە

دېسلا ئاستانىگە قايتۇرۇۋېتىمەن دەپ سۈر كۆرسىتىشىدىن خېلىلا بېسىق قالىغان مەلىكە مۆھتەرەم خېنىممۇ شوخ ئەركىلىكىگە يات ھالدا

جىمىپ قالغانىدى . تۇرقىدىن ئۇلار جىم ئولتۇرۇشتا بەسلىشىۋاتقاندا كۆرۈنەتتى . ئاخىر بۇ جىمجىتلىققا ئەمىرى كەبىر چىدىمىدى .

- بۇرۇقتۇرما بولۇپ بىر يەرگە تىقىلىشىۋالغۇچە سىرتقا چىقىپ شامالداپ كىرسەڭلار بولمايۇ ، سەركەردىلىرىم ، - دېدى ئۇ ئولتۇرغانلارغا

تەكشى قاراپ .

ھېچكىمدىن سادا چىمىدى .

بارگاھى ئالىينىڭ ئىچى ئادەمنىڭ نەپىسى سىقىلغۇدەك دەرىجىدە دىمىق بولۇپ كەتكەنىدى . سىرتتا قۇياش سايغا ئوت پۈركۈيىتى . ئاپتاپتا

بىردەم تۇرۇش مۇمكىن ئەمەس ئىدى . بارگاھى ئالىينىڭ ئىچى بولسا سەركەردىلەرنىڭ تىنىقىدا خۇددى داپخانسى ئېتىۋېتىلگەن تونۇرغىلا

ئوخشاپ قالغانىدى .

- سىرتقا چىققاننىڭمۇ پايدىسى يوق ، ئەمىرى كەبىر جانابلىرى ، سىرتىمۇ ئوخشاشلا ئوت - ئاتەش .

- ئات چاپتۇرساق بىردىملا شامالدايمىز ، توختىساق قاق بولۇپ ، تۇرغىلى بولمايدۇ .

- ئەمىسە بارگاھى ئالىينىڭ ئىچى سۆرۈنمىكەن ؟ - دېدى ھىندىقۇش مىرزا چېكە -

بويۇنلىرىدىن ساقىپ چۈشۈۋاتقان تەرنى بەلۋىغىنىڭ ئۈچى

بىلەن ئېرتىپ تۇرۇپ تېرىككەن ھالدا ، - ھېچبولمىسا ئۆزۈڭلارنىڭ چېدىر بارگاھىڭلاردا سايداڭلار ، بۇ يەرگە تىقىلىشىۋالماي .

- بىزنىڭ ئاسەي قوشۇن بىلەن جەڭ قىلماي ، خۇددى مۇشۇكىدىن قاچقان چاشقانداك قارارگاھىمىزغا بېكىنىۋېلىشىمىزنىڭ سەۋەبىنى ئېيتىپ

بەرمىسىلە ، سىرتقا زادىلا چىقمايمىز ، ئەمىرى كەبىر ئاتا ، - دېدى مەلىكە مۆھتەرەم خېنىم سەركەردىلەرنىڭ مۇددىئاسىنى ئاشكارلاپ .

- ئارى .

- ئەينى مۇددىئا .

بەس - بەستە ئاۋاز قوشتى باشقا سەركەردىلەر مۇمەلىكىنى قوللاپ .

- بەھۇدە قان تۆكۈشتىن ساقلىنىشتىن باشقا بىزگە مۇددىئا يوقتۇر ، سەركەردىلەرىم

، - دېدى ھىنىقۇش مىرزا تومتاقلا قىلىپ .

- قانداق تۆكۈشتىن چاقساق نۇسرەت ئاسماندىن چۈشمەس . ياغى دېمەكلىك ، قان

تۆكۈش دېمەكلىك ، ئادالەت قىلىچىنى يالغۇچىلىماي تۇرۇپ

ئاسىي قوشۇننى ھەرگىزمۇ ئەل قىلغىلى بولماس ، بۇ غىلتاڭ ساينىڭ تونۇر تەپتىدە

مىنىدىرلىماي تۇرۇۋېرىپ لەشكەرلەرنىڭمۇ ئىچى پۇشتى ، -

دېدى بەرانغار قوشۇننىڭ ئەمىر سەركەردىسى .

ھىنىدىقۇش مىرزا ساقلىنى سىلاپ بىر ئاز تۇرۇۋالغاندىن كېيىن سەركەردىلەرگە

تەكشى قاراپ تۇرۇپ سورىدى :

- ئېيتىڭلارچۇ ، سەركەردىلەرم ، لەشكەرلەر ئاچمۇ ؟

- ياق ، دەپ جاۋاب بەردى سەركەردىلەر .

ئەمەسە ئۇسسۇزمۇ ؟

- ياق .

ئۇلارنىڭ ئارىسىدا ئىسسىق ئۆتۈپ كېسەل بولغانلار بارمۇ ؟

- قارارگاھىمىز ئېقىن بويىدا تۇرسا لەشكەرلەر ئۇسسۇز قالمىغاندىن كېيىن

ئەلۋەتتە ئىسسىق ئۆتۈپ كەتمەيدۇ - دە

- ھەببەللى ، دېدى ھىندىقۇش مىرزا ، - بىزدە ھەممە ئىمكانىيەتلەر تولۇق ،

غېمىمىز يوق ، شۇڭا مىدىرلىمايمىز . بىراق ئاسىي قوشۇننىڭ

ئوزۇق - تۈلۈكى بولغان بىلەن سۈيى يوق . ئۇلار بىر يۈتۈم سۈنمۇ يىگىرمە نەچچە

چاقىرىم يىراقلىقتىن توشۇپ ئەكىلىپ ئىچىۋاتىدۇ . تومۇزدىكى

غىلتاڭ سايدا ئۇسسۇز قالغان ئادەمگە ئاسان ئىسسىق ئۆتۈپ قالىدۇ . ئۇسسۇزلۇق

بىلەن ئاپتاپ بىز ئۈچۈن ئاسىي قوشۇن بىلەن جەڭ قىلىۋاتىدۇ .

ئەھۋال ئاشۇنداق تۇرسا ، يەنە ئاۋارە بولۇپ نېمىشقا جەڭ قىلغۇدەكمىز .

كۆڭۈللىرىدىكى تۈگۈچ يېشىلگەن سەركەردىلەرنىڭ چىرايىغا كۈلكە يۈگۈردى .

- ئۇلار ئۇسسۇزلۇقتىن قىيىنلىپ يېتىۋەرمەس . ناۋادا چېكىنىپ يېڭىسار

قەلەسىگە بېكىنىۋالسا قانداق قىلىمىز ؟- دېدى سەركەردە مىرزا

قازىل چۇراس .

- بۇنىڭ جاۋابىنى ھېلىغىچە سەركەردە شىرئەلى باھادىر بېرىدۇ ، - دېدى ھىندىقۇش مىرزا خاتىرجەملىك بىلەن .

شۇ چاغدىلا سەركەردىلەر بارگاھى ئالىيدا سەركەردە شىرئەلى باھادىرنىڭ يوقلۇقىنى ھېس قىلىشتى . ئەسلىدە ھىندىقۇش مىرزا تۈنۈگۈن

نامازدىگەر ۋاقتى بىلەن شىرئەلى باھادىرنى قوشۇنىنى باشلاپ ، ياۋ لەشكەرلىرىگە تۇيدۇرماي ، ئۇلارنى ئايلىنىپ ئۆتۈپ ، كېچىلەپ ئازغىنا قېرى

- چۈرى لەشكەرلەر بىلەن قوغدىغۇچىسىز قالغان يېڭىسار قەلئەسىنى ئېلىپ ، ئاسىي قوشۇننىڭ چېكىنىپ مۇداپىئەلىنىش يولىنى ئۈزۈپ تاشلاشقا

پەرمان بەرگەندى . بۇ لەشكەرىي مەخپىيەتلىكتىن باشقا سەركەردىلەرنىڭ خەۋىرى يوق ئىدى . شۇ ئەسنادا بارگاھى ئالىيغا كىرىپ كەلگەن مۇلازىم

ئەمىرى كەبىرگە سالام قىلدى .

- مەلۇم بولغاي ، يەزەك قوشۇندىن چاپارمەن كەلدى .

- كىرسۇن ، - دېدى ھىندىقۇش مىرزا .

بارلىق سەركەردىلەرنىڭ كۆزى بارگاھى ئالىيغا كىرىپ كەلگەن چاپارمەنگە تىكىلدى .

- ئەمىر كەبىرى جانابلىرىغا مەلۇم بولغاي ، يەزەك قوشۇن بامدەت ۋاقتىدىن بۇرۇن

يېڭىسار قەلئەسىنى پەتھى قىلدى . ئۆلۈم - يېتىم

ئەھۋاللىرى كۆرۈلدى .

- دەرھال قايتىپ سەركەردەڭگە ئېيت ، قەلئەنىڭ مۇداپىئەسىنى كۈچەيتسۇن ،
قەلئە ئىچىدىكى ئاۋامغا زىنھار زۇلۇم سالمىغاي ، - دېدى

ھىندىقۇش مىرزا چاپارمەنگە .

چاپارمەن پەرماننى ئېلىپ چىقىپ كەتتى .

- مۆھتەرەم سەركەردىلىرىم ، - دېدى ھىندىقۇش مىرزا ئولتۇرغانلارغا قاراپ ، ئۆز
قارارگاھىڭلارغا قايتىپ ، لەشكەر - سەرۋازلىرىڭلارنى

ئوبدان غىزالاندۇرۇپ تەييار تۇرۇڭلار . پېشىن نامىزىدىن كېيىن ئاسىي قوشۇننىڭ
قارارگاھىغا ھۇجۇم قىلىمىز . بارلىق لەشكەرلەرگە ئالاھىدە

پەرمان جاكارلانسۇنكى ، ئاسىي قوشۇننىڭ قارشىلىق كۆرسىتىشىگە ماجالى يەتمىگەن
كېسەل ، ئاجىز لەشكەرلىرىگە زىنھار زەخم يەتكۈزۈلمىگەي

پەرمانغا خىلاپلىق قىلغۇچىلار لەشكەرىي جاساققا تارتىلىدۇ .

سەركەردىلەر روھلۇق ھالدا بارگاھى ئالىيىدىن يېتىپ چىقتى .

6

ئەمىرى كەبىر ھىندىقۇش مىرزا ھەقىقەتەن توغرا پەزەر قىلغانىدى . شاھزادە

يولۋاسخاننىڭ ئىككى تۈمەن كىشىلىك مۇنتىزىم لەشكىرى بىلەن

خوجا ھىدايتتۇلا ئىشاننىڭ تۈمەن كىشىلىك ھەمدەمچى سوپى لەشكىرلىرى ئىككى كۈن ئىچىدىلا سۇمەسلىسىنى ھەل قىلالماي پاتىپاراقچىلىققا

چۈشكەندى . ئۇلارنىڭ مەخسۇس سۇ توشۇغۇچى لەشكىرلىرى سوڭەت ، توپلۇق تەرەپلەردىن يۈزلەپ كۆتەك ھارۋىلارغا ياغاچ تۇڭلارنى بېسىپ

توشۇپ كېلىنگەن بۇ سۇلار ئۈچ تۈمەن لەشكەر ئۈچۈن ئۇسساپ گەز باغلاپ كەتكەن كالىپۇقلىرىنى نەمدىۋېلىشقىمۇ يەتمەيتتى . سۇ تالىشىپ

كۆتۈرۈلگەن جەڭگى - جېدەللەر بېسىقمايتتى . ئۇسسۇزلۇقتا ئىسسىق ئۆتۈپ كېتىپ يىقىلغان لەشكەرلەرنىڭ سانى ئۈچ كۈن ئىچىدە بەش

مىڭدىن ئاشتى . ئىسسىق ئۆتۈپ كەتكەن بۇ لەشكەرلەر ئىچى سۈرۈپ ، قىزىتمىسى ئۆرلەپ ئوت - ئاتەش بولۇپ ، ساينىڭ تېشىدەك

يېتىشتاتتى . ئۇنىڭ ئۈستىگە ھەمدەمچى سوپى لەشكەرلەردىن ئۈچ مىڭغا يېقىن ئادەم ئۇسسۇزلۇققا چىدىماي بىر كېچىدىلا قېچىپ كەتتى .

ئىسسىق ئۆتۈپ ئاغرىپ يېتىپ قالغانلارمۇ ئىككى مىڭدىن ئاشتاتتى . شۇ سەۋەبلىك موللا ساقى بىلەن موللانەقى خەلىپىلەرنىڭ ئەمىر لەشكەر

ئەلشاهبەگنىڭ ئالدىدا تىلى تۇتۇق ئىدى . مانا ئەمدى ئۇلار بارگاھى ئالىغا
گىدىيىپ كىرەلمەيتتى . خالىغانچە جەڭ تەدبىرلىرى

كۆرسىتەلمەيتتى . قۇتبىل ئەقباب پىر بۇزۇكى ھىدايتۇللا ئىشان خوجىسىنىڭ
كەشىپىۋ كارامەتلىرىنى شاللىرىنى چاچرىتىپ سۆزلەپ

ماختىنالمىتتى . ناۋادا بىلىپ - بىلمەي زۇۋاندارلىق قىلىپ سالىسا،
ئەلشاهبەگنىڭ تەنبىھىگە ، مەسخىرىسىگە ئۇچرايتتى . چۈنكى ،

ئەلشاهبەگنىڭمۇ بۇ ئەھلى سۈلۈك باھادىرلىرىغا بولغان ھۆرمەت - ئېھتىرامى
كۆرۈنەرلىك تۆۋەنلىگەنىدى . ئۇلارنى " مۆھتەرەم باھادىر

سەركەردىلەر " دەپ ھۆرمەت بىلەن ئاتىماستىن ، مەسخىرىلىك تەلەپپۇزدا " جانابىي
زاتىل ئەقتابىلار " دەپ ئاتايدىغان بولۇۋالغانىدى ۋە خالىغانچە

مازاق قىلاتتى . شۇنداقتىمۇ موللا ساقى بىلەن موللا نەقى دەردلىرىنى ئىچىگە يۈتۈپ
زورىغا ھىجىيىشىپ يۈرۈشكە مەجبۇر بولدى . چۈنكى ، ئۇلار

بۇ سوپى لەشكەرلەرنىڭ رەسمىي جەڭگە دۇچ كەلسە ، ھېچقانچە كۈچ
كۆرسىتەلمەيدىغانلىقىنى بىلىپ يەتكەنىدى . ئەس - يادى ئەلشاهبەگ

باشچىلىقىدىكى قوشۇن خان لەشكەرلىرىنى يېڭىۋالسا ، ئۇلار بىلەن بىللە ئاستانىگە باستۇرۇپ بېرىپ ، خوجىسى ھىدايتۇللا ئىشاننىڭ

كۆرسەتمىسى بويىچە ، ئاستانىدىكى نەچچە مىڭلىغان ئىسھاقىيەچى قارا تاغلىق مۇرىتلارنىڭ قېنىنى ئېرىق قىلىپ ئاققۇزۇش ، تېرىسىنى سويۇپ

پوستىغا سامان تىقىش ، ئاختا قىلىپ يېپىنى قىرقىپ تاشلاش ، قېنىدا تۈگمەن چۈرگىلىتىش ئىدى . بۇنداق قىلىش سويى لەشكەرلەرنىڭ قولىدىن

تولۇق كېلەتتى . تېخى مۇشۇ تۆھپىلىرى ئۈچۈن خوجىسىدىن ئالىدىغان ئىنئاملارنى ئويلىشىپ شالۋاقلارنى ئاققۇزۇشاتتى .

ئەلشاهبەگ سەركەردىلىرى بىلەن لەشكەرلەرنىڭ سۇ مەسىلىسىنى قانداق ھەل قىلىش ، كۈچلۈك ياۋغا قانداق تاقابىل تۇرۇش ھەققىدە باش

قاتۇرۇپ ئامال تاپالماي رەللە بولاتتى . ئىسسىق ئۆتۈپ كېتىپ قىزىتمىسى ئۆرلەپ كەتكەن لەشكەرلەر ئاغزىق ئازابىدا ئىڭراپ زار - زار قاقشايتتى

. ئەمما ، موللا ساقى بىلەن موللا نەقى بولسا كېسەل تەگمىگەن بىر قىسىم سويى لەشكەرلىرىنى ھەرىكەتلەندۈرۈپ جەررە - ساما سېلىشىپ ،

ھۆكەمەت ئوقۇپ ھۇ - ھۇلىشاتتى . بۇ ھالات خاھى كېچە - خاھى كۈندۈز ئوخشاش تەكرارلىناتتى . قىزىتمىسى ئۆرلەپ كەتكەن لەشكەرلەر بىر

- بىرلەپ جان تەسلىم قىلاتتى . ئەمما جەررە - ساما بولسا بۇ ئوت - ئاتەش قارغىش تەڭكۈر ساينى لەرزىگە سېلىپ ، لەشكەرلەرگە ئارام بەرمەيتتى .

ئەلشاهبەگ بۇ قىزىمنىڭ يۇقۇملۇق كېزىككە ئايرىلىنىپ پۈتكۈل لەشكەرلەرگە تالاپەت يەتكۈزۈشىدىن خەۋپسىزەپ يۈرىكى سۇئىدى .

- خانىقاغا بارغاندا سېلىۋېلىشىلا بۇ جەررە - سامالرىنى ، مۆھتەرەم سوپىلىرىم ، - دەپ ۋارقىرايتتى . ئەلشاهبەگ سەۋر قاچىسى تولۇپ -

ئېشەك ئۆلۈۋاتسا كۆتى غېجەك تارتىپتۇ دەپ ، نېمانداق قاملاشمىغان ئىش بۇ ، - موللاساقى بىلەن موللانەقىگە قاراپ دوق قىلاتتى ئۇ ، -

جانابى زاتىل ئەقتابلىرىم ، بىلىپ قويۇشىلا ، جەررە - ساما بىلەن كۈچلۈك ياۋنى يەڭگىلى بولماس ، سوپى لەشكەرلەرنى ھەلقى - سۆھبەتكە

مەشىغۇل قىلغۇچە ، جەڭبازلىق ماھارىتى بىلەن مەشىق قىلدۇرسىلا ، ئۇلار ساپايى چېلىشنى ئەمەس ، قىلىچ - نەيزە ئوينىتىشىنى ئۆگەنسۇن .

رەسمىي جەڭگە چۈشكەندە يۈز ساپايى ئۈستىدىن بىر قىلىچ غالىب كېلۈر .

خەلىپىلەر ئەلشاهبەگكە گەپ ياندۇرۇلمايتتى ، ئەمما ئارقىسىدىن " دەھرىي " ، " مۇرتەت " دەپ تىللايتتى ، ساقاللىرىنى تۇتاملاپ

خەپلىشەتتى .

بۈگۈن قوزچۇش مەھەلدە توشۇپ كېلىنگەن ھارۋىدىكى سۇنى تالىشىپ سۈپى
لەشكەرلەر بىلەن شاھزادە يولۋاسخاننىڭ لەشكەرلىرى ئارىسىدا

غوۋغا كۆتۈرۈلدى . ھەر ئىككى تەرەپ سۇنى ئۆزلىرىنىڭ قارارگاھىغا ئەكىتىپ
چۈشۈك تاماققا ھازىرلىق كۆتۈشكە ئالدىرايتتى . ئۇلار بىر -

بىرىگە يول قويمىتتى . تارتىشىش ، ئىتتىرىشىشلار ، ياقا سىقىشىشقا ، كېيىن بىر
- بىرىنى قىلىچلىشىشقا ئۆتتى . ئەھۋالدىن خەۋەر تاپقان

ئەلشاهبەگ بىلەن موللا ساقى ، موللا نەقىلەر كېلىپ جېدەلنى ئارچىلاپ بولغۇچە
سۇ تالىشىپ ئۆلگەنلەرنىڭ سانى ئوندىن ئېغىر - يەڭگىل

يارلانغانلارنىڭ سانى ئەللىكتىن ئېشىپ كەتكەندى .

ئەلشاهبەگ غەزىپىنى زورغا بېسىۋېلىپ تۇرۇپ ، سۇنى ھەر ئىككى تەرەپكە تەڭ
تەقسىملەپ بەردى ۋە بۇنىڭدىن كېيىن ھەر ئىككى تەرەپ

ئۆزىنىڭ سۈيىنى ئۆزى ئەكىلىپ ئىچىدىغانغا پەرمان چۈشۈردى .

- بۇ سايدا مۇشۇنداق تۇرۇۋەرسەك لەشكەر - سەرۋازلىرىمىز جەڭ قىلماي تۇرۇپلا
ئۇسسۇزلۇق ۋە كېسەل ئازابىدىن قىرىلىپ كېتىدىغان

ئوخشايدۇ . - دېدى بارگاھى ئالىيغا قايتىپ كەلگەن ئەلشاهبەگ سەركەردىلىرىگە

قاراپ ، - ھىندىقۇش مىرزا دېگەن قېرى تۈلكىمۇ بىر

ئۆستەڭ سۈنى ئوڭچە ئىگىلىۋېلىپ بىزنى بىر تېمىم سۇغا زار قىلىپ قويدى .
قارارگاھىغا مەھكەم بېكىنىۋېلىپ يا جەڭگە چىقمىدى . ئۇنىڭ

مەقسىتىنى ئەمدى بىلىۋاتمەن . ئۇ بىزنى مۇشۇ سايدا ئۈسسۈزلۈقتىن قىيناپ
لەشكەرلىرىمىزنىڭ جەڭگىۋارلىقىنى سۈندۈرۈپ ، جەڭ قىلمايلا

ئەل قىلماقچى . شۇڭا ، نەچچە مەرتىۋە جەڭگە ئۈندىسەكمۇ ، چاشقانداك ئىنىغا
كىرىۋېلىپ يېتىۋالغان گەپ . بىز ئۇنىڭ دامىغا چۈشۈپتۇق .

ئىست ، قاچانمۇ لەشكەرىي تەدبىردە ئۇنىڭغا تەڭلىشەمىز . بولدىلا بۇ يەردە قۇرۇق
ئاۋارە بولۇپ تىرىكشىپ ئۆلۈمنى كۈتۈپ تۇرماي دەرھال

چېكىنەيلى .

- نەگە چېكىنمىز ؟ ئەمىرلەشكەر جانابلىرى ،- دېدى موللا ساقى ئەلشاهبەگنىڭ
مەسلىھەتمۇ سالماي ئۆز ئالدىغا ھۆكۈم چىقارغىنىغا نارازى

بولۇپ .

- يېڭىسارغا بولماي نەگە بولاتتى ،- دېدى ئەلشاهبەگ قاپقىنى تۇرۇپ ، - بارلىق
قارارگاھلار يۈك - تاقلىرىنى تېڭىپ تەق بولغاي ، تۈن

نسىپى بىلەن ياۋغا بىلدۈرمەي چېكىنىمىز . يېڭىسار قەلئەسى مۇداپىئەگە ئەپلىك ،
ھۇجۇم قىلىشقا ئەپسىز جاي . سۈيىمۇ مول ، ھاۋاسمۇ

سالقىن ، لەشكەرلەرنى ساقايتىۋالغاندىن كېيىن ئاندىن ئاستانگە يۈرۈش قىلساقمۇ
كېچىكمەيمىز .

سەركەردىلەر لەشكەرلىرىنى يېڭىسارغا چېكىندۈرۈش تەييارلىقىنى قىلىش ئۈچۈن
بارگاھى ئالىيىدىن چىقىپ كەتتى .

ئەلشاهبەگ ساي ئوتتۇرىسىدىكى ئېقىننى ئىگىلەشتە بىر قەدەم كېچىكىپ
قىلىپ قانچىلىك پۇشايمان قىلغان بولسا ، نەچچە كۈندىن بېرى

شۇنچە ئۈندەپمۇ جەڭگە چىقىرالمىغان خان لەشكەرلىرىدىن خاتىرجەم بولۇپ ، سۇ
ھەلەكچىلىكىدە بىخۇدلىشىپ ياۋنىڭ ئەھۋالىنى كۆزىتىپ ،

خەۋەر ئېلىپ تۇرۇشنى بوشاشتۇرۇپ لويغانلىقىدىن مانا ئەمدى شۇنچىلىك پۇشايمان
يېمەكتە ئىدى . مانا ھازىر ئويلىمىغان يەردىن چىقىپ خان

لەشكەرلىرى ئۇلارنىڭ قارارگاھىغا خۇددى قوي قوتىنىغا ئېتىلغان بۆرىلەردەك
باستۇرۇپ كەلمەكتە ئىدى . ئۇ ئۆزى تاش سانات بولغۇچە ھىندىقۇش

مىرزىنىڭ قۇم ساناپ ، خۇددى ئەۋلىيالاردەك ھۆكۈم چىقىرىپ ، ھەر بىر ئىشتا
ئۆزىدىن بىر قەدەم ئالدىغا ماڭىدىغان دانىشمەنلىكىگە يەنە

بىر قېتىم قول قويدى . لەشكەرىي ئىلىمدە ئۆزىنىڭ ھىندىقۇش مىرزىدىن خېلىلا خام ئىكەنلىكىنى ئېتىراپ قىلدى .

شۇ تاپنىڭ ئۆزىدە جەڭگىۋارلىقىنى پۈتۈنلەي يوقاتقان لەشكەرلىرى بىلەن غەيرەت-جاسارىتى ئۇرغۇپ تۇرغان خان لەشكەرلىرىگە تاقابىل

تۇرۇش تولىمۇ نادانلىق ئىدى . چېكىنىش - پەقەت چېكىنىشلا ھالاكەتتىن قۇتۇلۇشنىڭ بىردىنبىر يولى ئىدى . ئەمما شىددەت بىلەن باستۇرۇپ

كېلىۋاتقان ياۋنىڭ چاڭگىلىدىن ئامان - ئېسەن قۇتۇلۇپ چىقىشىمۇ ئۈنچە ئاسانغا چۈشمەيتتى .

سوپى لەشكەرلەر ئاللىقاچان تىرىپىرەن بولۇپ كەتكەن بولۇپ ، ئۇلارنىڭ لەشكەرى قايسى ، سەركەردىسى قايسى ئىلغا قىلغىلى بولمايتتى .

چۈنكى ، موللا ساقى بىلەن موللانەقى لەشكەرلىرىنى تاشلاپ قويۇپ ، ئەڭ ئاۋۋال ئۆزلىرىنى قۇيرۇقنى خادا قىلغانىدى . پەقەت قەشقەرنىڭ

مۇنتىزىم لەشكەرلىرىدىلا ئۆز قوشۇنىنىڭ تۇغى ئەتراپىغا جەم بولۇپ ، سەركەردىلىرىنىڭ باشچىلىقىدا قارشىلىق كۆرسەتكەچ تەرتىپلىك

چېكىنىۋاتتى . خان لەشكەرلىرى ئۇلارنى سۆگەتكىچە سۈر - توقاي قىلغاندىن كېيىن ئاندىن بولدى قىلىشتى . ئۆز ۋاقتىدا ئۆز قولى بىلەن

تەربىيىلىگەن ئەلشاهبەگ ، ئەلىقۇلبەگ ئاكا - ئۇكا سەركەردىلەرنى ھىندىقۇش
مىرزا نېمە ئۈچۈندۈر ئاياپ ، يەنە بىر قېتىم چېقىش يولى

قالدۇرۇشنى كۆزلەپ ، سەركەردە - لەشكەرلىرىگە مەغلۇب بولغان قاچقۇن قوشۇنىنى
قوغلاشنى توختىشقا پەرمان چۈشۈرگەندى .

ئەلشاهبەگ قىرغىندىن ئاران تەستە قۇتۇلۇپ ، بىر قىسمى ئۆلۈپ ، بىر قىسمى
قېچىپ ئېشىپ قالغان بەش مىڭغا يېقىن لەشكەرنى

ئەگەشتۈرۈپ قاش قاراغاندا يېڭىسار ئۈستىگە قالدالغان خان لەشكەرلىرىنىڭ تۇغ -
ئەلىمنى كۆرۈپ ، ئۆزىنىڭ ياۋىلىق بىلەن جەڭ قىلىشنىلا ئويلاپ

يېڭىسار قەلئەسىنى قوغداشقا سەل قارىغانلىقىدىن يەنە بىر قېتىم پۇشايمان يەپ
ھەسرەت چېكىپ كەتتى . شاھزادە يولۋاسخاننىڭ

سۇيۇرغانلىقىدىكى پۈتكۈل قەشقەر زېمىنىنىڭ ھىندىقۇش مىرزا پۈتۈنلەي تەسەررۇپىغا
ئېلىپ بولغاندەك تۇيغۇغا كېلىپ ، يۈرىكى ئەنسىز سوقۇپ

كەتتى .

- ھىندىقۇش مىرزا دېگەن قۇۋ تۈلكە قاچانلاردا ئىگىلىۋالغاندۇر بۇ قەلئەنى .
ئۇلارنىڭ ئارقىمىز تەرەپكە ئۆتۈۋالغىنىنى ئەجەپ تۇيماي قاپتىمىز

يا ؟- دېدى ئەلىقۇلبەگ غەزەپتىن بوغۇلۇپ ، - قاراپ تۇرماي ھۇجۇم قىلىپ

تارتىۋالايلى ، ئا .

نېمىمىز بىلەن تارتىۋالسىمىز ، ئى ئەزىز ئىنىم ، - دېدى ئەلشاهبەگ ھەسرەتلەنگەن
ھالدا ئاھۇرۇپ ۋە ئېڭىكى بىلەن لەشكەرلەرنى

كۆرسىتىپ تۇرۇپ - مۇنۇ ئەبجىقى چىقىپ كەتكەن لەشكەرلەر بىلەنمۇ ؟ ئەڭ
ياخشى ئىزىتىمىزنى قىلغاننى بىلىپ قەشقەرگە كېتەيلى .

- نېمە دېگەنلىرى بۇ ، ئاكا ؟- دېدى ئەلشاهبەگ ئىنىسىغا قاراپ ،- ھىنقىقۇش
سىز ئۇزۇقتا بىزگە سىڭدۈرگەن ئەجرىنى دېمىگەن بولسا

مۇنۇ لەشكەرلىرىمىزمۇ تامامى قىرىلىپ تۈگمەن ھەم بىزنىمۇ ھېلىغىچە ئامان
قويمىغان بولاتتى . بىزنىڭ يۈز - خاتىرىمىزنى قىلىپ ھەم

شاھزادە يولۋاسخان ئالدىدىكى يۈز - ئابرويىمىزنىڭ پۈتۈنلەي تۈكۈلۈپ كەتمەسلىكى
ئۈچۈن ئارقىمىزدىن قىر - چاپ قىلىپ باستۇرۇپ كېلىۋاتقان

سەركەردە - لەشكەرلىرىنى دەرھال توختىتىۋالدى ۋە چېكىنىش يولىمىزنىمۇ پۈتۈنلەي
ئۈزۈپ تاشلىمىدى . بولمىغان بولسا ئاكا- ئىنى ئىككىمىز

ئۆزىمىزنى ھېلىمۇ ئاتنىڭ ئۈستىدە ئەمەس ، باشقا يەردە كۆرگەن بولاتتۇق . ئەڭ
ياخشى يولۋاسنىڭ بۇرۇتىنى تارتماي ، قەشقەرگە قايتىۋالايلى .

قالدى ئىشلارنى كېيىن بىر نېمە دېيىشىمىز .

ئۇلار يېڭىسار قەلئەسى بىلەن قىيمىغان ھالدا ئۇن - تىنسىزلا خوشلاشتى - دە ئاتلىرىنىڭ بېشىنى قەشقەر تەرەپكە بۇردى .
مەزكۇر تېمىنىڭ ئىگىلىك (چۈشەندۈرۈش) ھوقۇقى ئەسلى مەنبەسىدىكى يوللىغۇچى ۋە شۇ تور بېكەتكە مەنسۇپ .

7

ھىندىقۇش مىرزا مەغلۇپ بولغان ئاكا- ئۇكا سەركەردىلەرنىڭ قەشقەرگە ئامان - ئىسەن قېچىپ بېرىۋېلىشى ئۈچۈن پۇرسەت يارىتىپ بېرىش مەقسىتىدە ، لەشكەرلەرنى ئېدىتلاش باھانىسى بىلەن شۇ كۈنى سايدىن مىدىرلىمىدى . ئاتىسى ئاشۇ ۋاقتى بىلەن يولغا چىقىشقا تەرەدۇتلىنىپ تۇرۇۋىدى ، باگاھى ئالىغا خاس مەھرىمى كىرىپ كەلدى .
- مەلۇم بولغاي ، ئاستاندىن خان ئالىلىرىنىڭ پەرمانىنى ئېلىپ شاھزادە نۇدۇنخان بىلەن مەخدۇمزا دەخۇلا ئىشان پىر بۇزۇك ھەزرەتلىرى كەلدى .
ھىندىقۇش مىرزا بۇ تاسادىپىي خەۋەردىن بىر ئاز تەئەججۈپلەندى ، ئارتۇقچە ئويلىنىپ تۇرماي ، ئۇلارنىڭ ئالدىغا ئىستىقبالغا چىقتى .
قارارگاھ سىرتىدا نۇدۇنخان بەش نەپەر خاس نۆكىرى بىلەن ، مەخدۇمزا دەخۇلا ئىشان بەش نەپەر سوپى - دەرۋىشلىرى بىلەن ھىندىقۇش مىرزىنى كۈتۈپ تۇراتتى .
ھىندىقۇش مىرزا ئۇلار بىلەن سالام - سەھەت قىلىشىپ ، ھال - ئەھۋال سوراشقاندىن كېيىن بارگاھى ئالىغا باشلاپ كىردى - دە شاھزادە نۇدۇنخان بىلەن خوجا ئابدۇللا ئىشاننى تۆرگە باشلىدى . ئۇنىڭغىچە پەرمانچىبەگ خان يارلىقىنى جاكارلىدى .
- پەرمانى ئالى !
ھىندىقۇش مىرزا قاتارلىق بارلىق چوڭ - كىچىك سەركەردىلەر قول باغلاپ تۇرۇشتى . پەرمانچىبەگ شاھانە قاپچۇقتىكى قەغەزنى ئېلىپ ئوقۇشقا باشلىدى .

يارلىق :

بىسىمىلاھىر رەھمانىر رەھىم .

مەنكى يەكەن سەئىدىيە سەلتەنتىنىڭ خاقانى سۇلتان ئابدۇللاخان شۇنداق يارلىق قىلمەنكى ، جانابىي ئەمىرى كەبىر ھىندىقۇش مىرزا پەرمانغا بىنائەن قەشقەرگە جازا يۈرۈشى قىلىپ كۆپ رىيازەت چەكتى .

سەلتەنتىمىزنىڭ تەۋەرىۋك پىشۋا باھادىرىنىڭ ياشىنىپ قالغانلىقى سەۋەبلىك ، لەشكىرىي يۈرۈشلەردە ئارتۇقچە رىيازەت چەكمىگەي . ئوردىغا قايتىپ كېلىپ ، خانلىقىمىزنىڭ لەشكىرىي ئىشلىرىغا پاسىبان بولۇپ تۇرغاي . ئورنىغا شاھزادە نۇردۇنخان ئاسىيلارغا جىزا يۈرۈشى قىلغۇچى قوشۇننىڭ ئەمىر لەشكەرلىك ئىشلىرىنى چوڭقۇرغاي . مۆھتەرەم پىرى بۇزۇك خوجا ئابدۇللا ئىشان ھەزرەتلىرى شاھزادىگە ئاتالىق ① بولۇپ قەشقەردىكى رەئىيەتنىڭ شىكەستىلەنگەن كۆڭلىنى ئارام تاپقۇزغاي ، ئازغۇنلارغا رەھنەما ② بولغاي . مەلىكە مۆھتەرەم خىنىم ئەمىرى كەبىر جانابلىرى بىلەن ئوردىغا بىللە قايتىپ كەلگەي .

يارلىق تامام ۋەسسalam .

- ئانھەزىتىمىزنىڭ مېھىر - شەپقىتىگە ھەشقاللا !- دېدى ھىندىقۇش مىرزا يارلىقنى قولغا ئېلىپ تۇرۇپ .

مەلىكە مۆھتەرەم خېنىمىنىڭ خان لەشكەرلىرى بىلەن بىللە قەشقەرگە بارغۇسى بولسىمۇ خان يارلىقىغا قارشى چىقىشقا پىتىنالمى ، ھىندىقۇش مىرزا بىلەن شۇ كۈنىلا ئاستانىگە يۈرۈپ كەتتى .

ئەسلىدە سۇلتان ئابدۇللاخان چوڭ ئوغلى شاھزادە يولۋاسخاننى ۋەلىئەھدىلىكتىن قالدۇرۇپ قەشقەرنىڭ نائىب ئەمىرلىك مەرتىۋىسىنى ئېلىپ

تاشلىغاندىن كېيىن ، ئىككىنچى ئوغلى ئاقسۇنىڭ نائىب ئەمىرى شاھزادە نۇردۇنخاننى ۋەلىئەھدى دەپ جاكارلاپ ، قەشقەرنىڭ نائىب ئەمىرلىكىگە بەلگىلەپ يارلىق چۈشۈرۈپ ، ئۇنى ئاقسۇدىن قايتۇرۇپ كەلگەندى . ۋەلىئەھدى بولغۇچىنى نائىب ئەمىر قىلىپ بەلگىلەش سەئىدىيە خانلىرىنىڭ ئەنئەنىسىگە ئايلىنىپ قالغانىدى .

شاھزادە نۇردۇنخان يارلىقنى تاپشۇرۇۋېلىپلا يولغا چىقىپ ئاۋات ، غورۇچول ، پىچاقسۇندى ، تۇمشۇق ، مارالبېشى ، ئاقساقمارال ، سېرىقبۇيا ، شېھىتدۆڭ ، خاڭدى ، ئېلىشقۇ ... قاتارلىق يەكەن دەريا ۋادىسىغا جايلاشقان يۇرتلارنى كېسىپ ئۆتىدىغان ، ئاقسۇدىن ئاستانىگە ئەكىلىدىغان ئۇدۇل يول بىلەن تېزلا يېتىپ كەلگەنلىكى ئۈچۈن ئابدۇللاخان ئۇنى قەشقەرگە توختاتمايلا يولغا سالغانىدى . ئەمىرى كەبىر ھىندىقۇش مىرزىنى يارلىق چۈشۈرۈپ ئوردىغا قايتۇرۇپ كېلىشىدە بۇنىڭدىن باشقا چوڭ سەۋەبمۇ يوق ئىدى . مەخدۇمزا دە خوجا ئابدۇللا ئىشان بولسا بىر كېچە ئېتىكاپتا ئولتۇرۇپ " ئەۋلىيا - ماشايىخلار بىلەن مۇلاقەتتە بولۇپ ئەۋلىيا - ئەنبىيالاردىن شاھزادە نۇردۇنخانغا ھەمراھ بولۇپ قەشقەرگە بېرىش ھەققىدە بېشارەت ئالغانلىقىنى " نى سۇلتان ئابدۇللاخانغا ئېيتقانلىقى ئۈچۈن ، ئابدۇللاخان ئۇنى شاھزادىگە ئاتالىق قىلىپ بەلگىلەپ شاھزادە بىلەن قەشقەرگە بېرىشقا ئىجازەت قىلغانىدى . شۇڭا ، ئۇمۇرت - مۇخلىسلىرى ئارىسىدىن كۈچ - قۇۋۋىتى ئۇرغۇپ تۇردىغان بەش يۈز نەپەر سوپى - دەرۋىشىنى ئەگەشتۈرگىنىچە شاھزادە بىلەن بىللە كەلگەن بولۇپ ، ئۇنىڭ نېمە ئۈچۈن قەشقەرگە بېرىشىنى خالاپ قالغانلىقىنى ئۆزىدىن باشقا ھېچكىم بىلمەيتتى .

ئەمدىلا ئوتتۇز ياشنىڭ قارىسىنى ئالغان مەخدۇمزا دە خوجا ئابدۇللا ئىشان 1646 - يىلى ئۆلۈپ كەتكەن ئىسھاقىيە سۈلۈكىنىڭ پېشۋاسى خوجا شادى ئىشاننىڭ يېتىم قالغان ئىككى مەخدۇمزا دەسىنىڭ چوڭى ئىدى . بۇ خەلىپە سەئىد مۇھەممەد خوجىنىڭ تەربىيىسىدە چوڭ بولۇپ ، ئەھلى سۈلۈك ئىلمىدە كالا مەتكە يېتىپ ، يەكەن

سەئىدىيە خانلىقى تەۋەسىدىكى ئىسھاقىيە سۈلۈكىدىكى قارا تاغلىق مۇرىت - مۇخلىسلارنىڭ مەشھۇر پىرى بۇزۇكىغا ئايلانغانىدى . بۇ مەخدۇمزاڭگە سۇلتان ئابدۇللاخانمۇ قول بېرىپ مۇرىت بولغان بولۇپ ، ئوردىدا ئالاھىدە ھۆرمەت مەرتىۋىسى بار ئىدى . ئۇ بۇنىڭدىن بىر بەچچە يىل ئاۋۋال ئالاھىتەن ئاقسۇغا بېرىپ سۈلۈك تەۋرەتكەچ شاھزادە نۇردۇنخاننى ئەھلى سۈلۈككە دەۋەت قىلىپ ، ئۆزىگە مۇرىت قىلىپ ئۆلگۈرگەنىدى .

شاھزادە نۇردۇنخان بىلەن مەخدۇمزاڭە خوجا ئابدۇللا ئىشان ئەمىرى كەبىر ھىندىقۇش مىرزا ، مەلىكە مۆھتەرەم خېنىملار بىلەن خوشلىشىپلا ، ئەسىرگە چۈشكەن قەشقەر لەشكەرلىرىنى خان لەشكەرلىرى ئارىسىغا تارقىتىپ ، جازا يۈرۈشى قىلغۇچى قوشۇننى باشلاپ قەشقەرگە قاراپ يولغا چىقتى . يېڭىساردا ئالدىغا ئىستىقبالغا چىققان سەركەردە شىرئەلى باھادىرنى يەنىلا يېڭىسار قەلئەسىنى ساقلاشقا قالدۇرۇپ ، سەپىرىنى داۋاملاشتۇردى - دە خۇپتەن بىلەن قىزىل دەرياسىنىڭ بويىغا چۈشكۈن قىلدى . ئەتىسى ئاشۇۋاقتى بىلەن قەشقەر شەھىرىگە قارشىلىقسىزلا كىرىپ كەلدى .

ئەسلىدە شاھزادە يولۋاسخان بۇ قېتىمقى قاتتىق مەغلۇبىيەتتىن قەشقەرنى ساقلاپ قېلىشقا كۆزى يەتمەي ، قالدى - قاقتى سەركەردە - لەشكەرلىرى بىلەن بالا - چاقىلىرىنى ئەگەشتۈرۈپ ، ئۇيراتلاردىن ① پاناھلىق تىلەپ ئاللىبۇرۇن كېتىپ قالغانىدى .

- پەخەس بولسىلا ، ئى مۆھتەرەم ۋەلىئەھدەم ، ئاكىلىرى شاھزادە يولۋاسخان كەتكەن بىلەن شەھەردە ئاكىلىرىنى يولدىن ئازدۇرۇپ جانابىي پەدەرى خاقانغا بايقۇت قىلىشقا قۇتراتقان ئازغۇن ، ناكەس ئەغيارلار تېخى باردۇر . بۇ مۇلھىد مۇرتەتلەرنى جازالىماي تۇرۇپ سەلتەنەت ۋە رەئىيەتكە خاتىرجەملىك يوقتۇر ، - دېدى خوجا ئابدۇللا ئىشان ئەمدىلا ئوردىغا جايلاشقان شاھزادە نۇردۇنخانغا ئەقىل ئۆگىتىپ .

- ئارى ، شۇنداق قىلايلى ، مەن ھازىرلا پەرمان جاكارلاي ، جانابىي پىرى بۇزۇك - دېدى شاھزادە نۇردۇنخان شاراب خۇمارىنى بېسىشقا ئالدىراپ ، نېرى - بېرىسىنى ئويلاپ

ئولتۇرمايلا .

شۇنداق قىلىپ مەخدۇمزا دە خوجا ئابدۇللا ئىشاننىڭ ئەقىل كۆرسىتىشى ، مەيخور شاھزادىنىڭ پەرمان چۈشۈرۈشى بىلەن خوجا ئابدۇللا ئىشاننىڭ باشچىلىقىدا "ئاسىي مۇرتەتلەرنى جازالاش ، پاسىق قەدىمىنى تازىلاش " مەقسىتىدە قەشقەر شەھىرىدە بىر كۈن قىرغىن بولدى .

گەرچە بۇ قىرغىننى مەخدۇمزا دە خوجا ئابدۇللا ھىدايتۇللا ئىشاننىڭ مۇرتىلىرىدىن ئۆچ ئېلىش مەقسىتىدە پىلانلاپ رويپاچا چىقارغىنا بولسىمۇ ، شاھزادە نۇردۇنخاننىڭ ئاسىيلارنى جازالاش ھەققىدىكى پەرمانىدا " ئاسىيلارنى ئولتۇرۇپ تۈگەتكۈچىلەرگە ئۇلارنىڭ مال - مۈلكى ئىنئام قىلىنىدۇ " دېگەن مەزمۇن بولغانلىقى ئۈچۈن ، توپىلاڭدىن توغراچ ئوغرىلاپ ھارامدىن مال - دۇنيا يىغىش مەقسىتىگە يەتمەكچى بولغان بىر قىسىم ئاچ كۆز ، قارانىيەت سەركەردە - لەشكەرلەر ئالدىغا ئۇچرىغانلىقى بىگۇناھ قەشقەر ئاھالىسىنى قىرىپ تاشلاپ ، مال - مۈلكىنى بۇلىدى . خوجا ئابدۇللا ئىشان باشلاپ كەلگەن بەش يۈزدىن ئارتۇق ئەشەددى ئىسھاقىيە مۇرتىلىرى ئەڭ ئالدىدا جاللاتلىق ۋەزىپىسىنى ئۆتەپ ماڭدى . مىڭلىغان قەشقەر خەلقى ئەھلى سۈلۈك غوۋغاسىنىڭ بىگۇناھ قۇربانىغا ئايلاندى . قەشقەر شەھىرىدە قان ئېرىق بولۇپ ئاقتى . مەخدۇمزا دە خوجا ئابدۇللا ئىشان بولسا قەشقەردە ئىسھاقىيە سۈلۈكىنىڭ كۈچ - قۇدرىتىنى نامايىش قىلىپ بۇ قېتىم تولۇق پۇخادىن چىقتى .

ئىشقىيە سۈلۈكىنىڭ پىشۋاسى خوجا ئابدۇللا ئىشاننىڭ كۈشكۈرتۈشى بىلەن كۆتۈرۈلگەن ئاتا - بالا ئوتتۇرۇسىدىكى بۇ تەخت تالىشىش ماجىراسىدا ئىسھاقىيە سۈلۈكى ئۈستۈنلۈكىنى ئىگىلىدى . ئۇرۇش باشلىنىپ ئاخىرلاشقۇچە بولغان بىر ھەپتە ئىچىدە جەڭدە ئۆلگەنلەر ، ۋە قەشقەردىكى قىرغىنچىلىقتا ئۆلگەنلەر بولۇپ ئەڭ ئاز دېگەندە ئون مىڭدىن ئارتۇق لەشكەر ۋە ئىشقىيە سۈلۈكىدىكى بىگۇناھ خەلق ئەزىز جېنىدىن ئايرىلدى . ئۇلارنىڭ

گۇناھى پەقەت سەئىدىيە خانلىقىنى قوغداش ئۈچۈن لەشكىرىي مەجبۇرىيەت ئۆتىگەنلىكى ۋە نادانلىقىدىن سۈلۈككە كىرگەنلىكىدىنلا ئىبارەت ئىدى ، خالاس .

ئەينى ۋاقىتتا بۇ پاجىئەنى ئۆز كۆزى بىلەن كۆرگەن مەشھۇر تارىخچى ، ئىسھاقىيە سۈلۈكىنىڭ ساداقەتمەن مۇرتى شاھ مەھمۇد چۇراس " تەۋارىخ " ناملىق مەشھۇر ئەسىرىدە " زورلۇق ، ئۆكتەملىك ، ۋە قىرغىنچىلىقلار كىشىلەرنى تەسۋىرلەۋىسىز قىيىن ھالغا چۈشۈرۈپ قويدى " دەپ ئادىللىق بىلەن يېزىپ قويدى .

تۆتىنچى باب سىزىڭگەن زېمىن

مىلادىيە 1666 - يىلى كۈز ، قەشقەر .

بىر قېتىملىق دەھشەتلىك قىرغىنچىلىق پەيدا بولغان ئەزىزانە قەشقەر ئاھالىسىنىڭ كۆڭۈل جارھىتى ساقىيىش تۈگۈل مەخدۇمزا دە خوجا ئابدۇللا ئىشاننىڭ ئەشەددىي ئىسھاقىيەچى مۇرتلىرى تەرىپىدىن رەھىمسىزلىك بىلەن ئاچچىق - ئاچچىق تاتلىنىپ ، تېخىمۇ بەك شەلۋەرەت كەتتى . چۈنكى

، قەشقەر شەھىرىدە قۇرتتەك مىغىلداپ كەتكەن ئىسھاقىيە سۈلۈكىنىڭ خۇپىيە - پايلاقچىلىرى شاھزادە نۇردۇننىڭ ئاتالىقى ھەم پىر ئۇستازى خوجا ئابدۇللا ئىشاننىڭ يول كۆرسىتىشى ئارقىلىق ئۆزلۈكىدىن يېنىپ ، ئىسھاقىيە سۈلۈكىگە كىرىشكە ئۈنمىغان سۈلۈكى ئىشقىيە مۇرتلىرىدىن كۈنىگە ئاز دېگەندە بىرىنىڭ كاللىسىنى ئالاتتى . بۇ ۋەھشىيلىكتىن ۋەھىمىگە چۈشكەن قەشقەر خەلقى خاتىرجەم بازارغا چىقالمايتتى . ئىككى ئادەم بىر يەرگە كېلىپ ئەركىن - ئازادە مۇڭدېشالمايتتى .

ئاستاندىكى چېغدا سۇلتان ئابدۇللاخاننىڭ سەلتەنتىنى سۈلۈك - مەزھەپتىن مۇستەسنا تۇتۇش سىياسىتىنىڭ تەسىرىدە ، ھاكىمىيەت ئىشلىرىغا ئارىلىشىشقا ، قول تىقىش ئامالسىز قالغان مەخدۇمزا دە خوجا ئابدۇللا ئىشان مانا ئەمدى بارلىق ئارزۇ -

ئۈمىدىنى ۋەلىئەھدى شاھزادە نۇردۇنخانغا باغلىغانىدى . ئۇ ئاتالىق مەرتىۋىسى ، پىر بۇزۇرۇكلۇك سالاھىيىتى بىلەن بىر تەرەپتىن نۇردۇنخانغا تۈرلۈك مەسلىھەت ، تەدبىرلەرنى كۆرسىتىپ ، مۇددىئاسىنى ئىشقا ئاشۇرسا ، يەنە بىر تەرەپتىن تىل ياغلىمىلىق ۋاستىسىنى قوللىنىپ ، شاھزادە نۇردۇنخاننى ماخاتا كۆككە كۆتۈرۈپ كۆڭلىنى پۈتۈنلەي دېگۈدەك ئۆزىگە مايىل قىلىشقا ئۇرۇناتتى . شاھزادىنىڭ ھەر بىر ھەرىكىتىنى ، سۆزلىرىنى ، خۇي - پەيلىنى ، ئادەتلىرىنى ئۇلۇغلارنىڭ ، ئەۋلىيا - ئەنبىيالارنىڭ ، ھەتتا پەيغەمبەرلەرنىڭ پەزىلەت ، خۇلىق - مىجەز ئىش - ئەمەللىرىگە تەققاسلاپ ھالى قالمايتتى .

ئاتالىقى بولمىش بۇيىرى بۇزۇرۇكنىڭ بۇ ماختاش ، لاپلىرىغا چىنىپۇتۇپلا قالغان شاھزادە نۇردۇنخان خۇشاللىقىدىن ئۆزىنى قويغا يەر تاپالماي قالاتتى - دە ، قەشقەرنىڭ ھاكىمىيەت ئىشلىرىنى بۇ شېرىن سۆزلۈك ئىشانغا تاشلاپ بېرىپ ، ئۆزى ھەرەمدە كېنىزەكلىرى بىلەن ئىشقۇزلىق قىلىپ ، بەزمە سورۇنلىرىدا مەي - شاراپ ئىچىپ ، مەست - ئەلەس يۈرەتتى . ئىشان بولسا شاھزادىنىڭ ھەر كۈنى ئوردىدىن ئايرىلماي يۇرتدارچىلىق تىزگىنىنى ئادالەت بىلەن تۇتۇپ ئولتۇرۇپ قەشقەر خەلقىگە چەكسىز مېھرىبانلىقى بىلەن كۆڭۈل بۆلۈۋاتقانلىقى ، يۇرت - ماكانلارنى قايتىدىن ئاۋاتلاشتۇرۇپ ، خەلق تۇرمۇشىنى ياخشىلاپ ، ئەلنىڭ كۆڭلىنى تىنچىتىشقا ھەققىدە بىر تالاي يالغان - ياۋىداقلىرىنى توقۇپ سۇلتان ئابدۇللاخانغا ھەپتىدە بىر قېتىم دۈگۈدەك مەلۇمات يولايىتى .

قىلغان ئىش - ئەمەللىرىگە لايىق ماختىنىش ئەلۋەتتە ياخشى ئىش . ئۇ ماختالغۇچىنىڭ ياخشى ئىش - ئەمەللىرىنى داۋاملاشتۇرۇشقا تۈرتكە بولىدۇ . ئەمما ، ئۆزىگە يوق سۈپەتلەر بىلەن ماختىنىشقا نائىل بولۇپ ، بۇنىڭدىن چەكسىز ھۇزۇر ھېس قىلغۇچىلارنىڭ كۆپىنچىسى ئەخمەق ، مەمەدان كىشىلەردۇر . شاھزادە نۇردۇنخانمۇ ئەنە ئاشۇنداق كىشىلەرنىڭ جۈملىسىدىن ئىدى . ئۇ مەخدۇمزا دە خوجا ئابدۇللا ئىشاننىڭ ئۆزىنى

زىيادە ماختاپ ، نېرسى ئىسكەندەر زۇلقەرنەين ، ھەزرىتى ئەلى شاھمەردانلارغىچە ، بېرسى سۇلتان سەئىدخان ، سۇلتان ئابدۇرۇشىدخانلارغا تەققاسلاپ ئۇچۇرۇشلىرىدىن خۇددىنى يوقىتىپ ، ئۆزىدە ئۇلاردىنمۇ ئېشىپ چۈشكۈدەك باھادىرلىق ، ئىستېدات ، قابىلىيەت بارلىقىغا چەكسىز ئىشىنىپ ، قوشنا ئەل ئەبخانغا لەشكېرى يۈرۈش قىلىپ ، ئۇنى سەئىدىيە سەلتەنتىنىڭ تەسەررۇپىغا ئېلىش ئارقىلىق ئاشۇ بۈيۈك سەركەردىلەرنى بېسىپ چۈشىدىغانلىقىنى ئەنەلىيىتىدە ئىسپاتلاپ ، تېخىمۇ زور شان - شەرەپ قۇچقۇسى كەلدى - دە ، بۇ ئازۇ - مەقسىتىنى ئاتالىقى خوجا ئابدۇللا ئىشان پىرى بۇزۇرۇكىغا بىلدۈرۈشكىمۇ ئالدىراپ ، دەرھاللا دادىسى سۇلتان ئابدۇللاخانغا ئەنجانغا يۈرۈش قىلىش توغرىسىدا مەلۇمات سۈندى .

سۇلتان ئابدۇلپىتىپخاندىن كېيىنكى دەۋرلەردە شاھزادىلەر ئارىسىدا ئۆز ئارا تەخت تاللىشىش نىزالىرى سەۋەبلىك چاك - چېكىدىن ئاجراپ ، ئۇششاق پارچىلىنىپ ئىلگىرىدىكى شانۇ شەۋكەتلىك سەلتەنتىنى يوقاتقان سەئىدىيە خانلىقىنى ، ئوغلى شاھزادە نۇردۇنخاندىنمۇ كىچىك ۋاقتىدا قايتا بىرلەشتۈرۈپ ، ھەتتا قوشنا ئەللەرنى ئۆزىگە قارام قىلىپ ، سەئىدىيە خانلىقىنىڭ سەلتەنتلىك شەۋكىتىنى ئەسلىگە كەلتۈرۈشكە مۇۋەپپەقىيەت بولغان سۇلتان ئابدۇللاخانغا ، شاھزادە نۇردۇنخاننىڭ بۇ تەكلىپى ياغدەك ياقىتى - دە نېرى - بېرسىنى ئويلاپ ئولتۇرمايلا ئەنجاننى ئىستېلا قىلىش ھەققىدە يارلىق چۈشۈردى ۋە ئاستانىدىن بەش مىڭ ئاتلىق ، بەش مىڭ پىيادە خىللانغان چېرىك ئاجرىتىپ بەردى .

خوجا ئابدۇللا ئىشان بۇنىڭدىن كېچىكىپ خەۋەر تاپقاندا بولسا خان يارلىقى ئاللىبۇرۇن يېتىپ كېلىپ بولغانىدى . ئاستانىدىن يولغا چىققان لەشكەرلەرمۇ قەشقەر شەھىرىنىڭ سىرتىدا چېدىر - بارگاھلىرىنى قۇرۇپ شاھزادە نۇردۇنخاننىڭ پەرمانىنى كۈتۈپ تۇرۇشقانىدى . خوجا ئابدۇللا ئىشاننىڭ قەشقەردىن ئايرىلغۇسى شاھزادە

نۇردۇنخاننى ۋەلىئەھدىلىكتىن خانلىق تەختىدە ئولتۇرغۇزۇپ ، ئۆزى پەردە ئارقىسىدا ھاكىمىيەت تىزگىنىنى تۇتۇشتا ئىدى . ئەپسۇس ئۇ بۇ خام خىيالىنى ئەمەلگە ئاشۇرۇش ھەققىدە ھە دەپ ئامال- چارە ئىزدەۋاتقاندا ئويلىمىغان يەردىن بۇ ئاۋازچىلىككە يولۇققاندى .

ئاتالىقى بولۇش سۈپىتى بىلەن خوجا ئابدۇللا ئىشان شاھزادە نۇردۇنخانغا ھەمراھ بولۇپ بۇ ھەربىي يۈرۈشكە قاتنىشىشقا مەجبۇر بولدى ۋە قەشقەردىن قىيمىغان ھالدا ئايرىلدى .

قەشقەردە تېخى كەچ كۈز پەسلى ئاخىرلاشمىغىنى بىلەن ھەيۋەتلىك قارا قۇرۇم تاغلىرىنىڭ باغرىدىكى تېرەكدەۋان يوللىرىدا ئاللىقاچان قىش پەسلى باشلىنىپ كەتكەندى . ئۇلار ئىككى تۈمەن سەركەردە - لەشكەرلەرنى باشلاپ مىڭيول ، قاراڭغۇلۇق ، ئوتسال ، جىغىنئاشلار ① دىن ئۆتۈپ ، تېرەكدەۋانغا يېقىنلاشقاندا ، جاندىن ئۆتىدىغان قەھرىتان سوغۇققا دۇچ كەلدى . قار لەپىلدەپ چۈشۈۋاتاتتى . شۇبىرغان دەھشەتلىك ئۇشقىرتاتتى . ئاق قار ، كۆك مۇز بىلەن قاپلانغان تېرەكدەۋاندا ئەسلىدىنلا يېلىك يوپۇق كىيىنىۋالغان لەشكەرلەرنىڭ تەڭدىن تولسىنىڭ قۇلاق پۇتلىرى ئۇششۇپ كەتتى ۋە يول يۈرۈشى قىيىنلاشتى . ھەتتا لەشكەرلەرنىڭ ئارىسىدا مۇزلاپ كېتىپ ئۆلۈم - يېتىم ھادىسى كۆرۈلۈشكە باشلىدى . بىرەر سەۋەب تېپىپ شاھزادە نۇردۇنخاننى پەيلىدىن ياندۇرۇپ ، لەشكەرلەرنى قەشقەرگە قايتۇرۇپ كېتىشنى يول بويى خىيال قىلىۋاتقان خوجا ئابدۇللا ئىشانغا بۇ ئىش ئوبدانلا باھانە بولدى .

- ئى ھەزرىتى ئەلى شاھمەردان مەسەللىك باھادىر ۋەلىئەھدەم ، بۇ قەھرىتان سوغۇققا چىداشلىق بېرەلمىگەن لەشكەرلەرنىڭ ئاھۇزارىغا ، بىئەخەل ئۆلۈپ كېتىپ بارغان ئۈمەتلەرنىڭ ئەھۋالىغا قاراپ يۈرۈك - باغرىم خۇن بولۇپ كەتتى ، - دېدى خوجا ئابدۇللا ئىشان شاھزادە نۇردۇنخانغا قاراپ كۆزىگە كۆزىگە لىققىدە ياش ئالغان ھالدا ، - بايام

كېتىۋېتىپ كۆزۈم سەل پەللا ئۇيقۇغا ئىلىنغاندەك قىلىۋىدى ، كۆز ئالدىمدا سەججەدەنىشىن پىرى بۇزۇرۇكۋار بابام مەخدۇم ئەزەم ھەزەم ھەزەرەتلىرىنىڭ سېيماسى زاھىر بولدى . شۇنداقلا سىنچىلاپ قارىسام ئول بۇزۇرۇكۋار سەئىدخان ئالىيلىرى بىلەن مۇلاقەتتە بولۇپ ئولتۇرۇپتۇ ، رەنجىگەندەك قىلىپ ماڭا تەتۈر قارىۋالدى . بۇ ئول بۇزۇرۇكۋارلىرىمىزنىڭ بىزنى سەۋەبكار دەپ قاراپ رەنجىگەنلىكى ، شۇنداقلا بۇ ئەنجان يۈرۈشمىزنى خوپ كۆرمىگەنلىكىنىڭ بېشارىتىدۇر ، شۇ ھامان بىر كەشبو كارامەت قىلىپ باتىنى ئالەمگە ① كۆز تاشلىۋىدىم ، ۋەلىئەھدەمنىڭ سۈھەيل يۇلتۇزى ② كۆز ئالدىمدا تولىمۇ نۇرانە زاھىر بولدى . بۇ شاھزادەمنىڭ ئۆمرىنىڭ ئۇزۇن ، بەخت - نۇسبىتىنىڭ ③ تولىمۇ زىيادە ئىكەنلىكىدىن بېشارەتتۇر . ئەمماكى ئۇلۇغلارنىڭ بېشارىتىگە ۋاجىپ كەلتۈرمەي يولىمىزنى داۋاملاشتۇرساق ئەنجان زېمىنىغا قەدەم بېسىپ بولغۇچە لەشكەرلىرىمىزنىڭ تەڭدىن تولىسىنىڭ ئەزىز تەنلىرى بۇ قارغىش تەڭگۈر قارلىق داۋان ئاستىدا قالارمىكىن دەپ خاۋاتىرلىنىپ قالدۇم . شۇڭا ئارقىمىزغا يېنىپ كېلەر يىلى پۇختا تەييارلىق بىلەن قايتىدىن پەرمىنى ئالىينىڭ يارلىقىنى ئورۇندىساقمۇ كېچىككەن بولماسمىز ، دەپ ئويلايمەن .

شاھزادە نۇردۇنخان ئالدىنقى كۈنلا ھېلى قىزىپ ، ھېلى مۇزلاپ خېلىلا ساقسىز بولۇپ قالغان بولسىمۇ ئانچە پەرۋا قىلماي ياشلىق كۈچى بىلەن جاسارىتىگە ئىشىنىپ سەپەرنى داۋاملاشتۇرۇۋاتاتتى . مانا ئەمدى خوجا ئابدۇللا ئىشاننىڭ ئۇلۇغلارنىڭ بېشارىتىنى شېپى كەلتۈرۈپ ، بىر تالاي ئورۇنلۇق سەۋەبلەرنى كۆرسىتىپ بەرگەن ، لەشكىرىي يۈرۈشنى توختىتىش تەكلىپىگە نېمە ئۈچۈندۈر جاھىللىق بىلەن قوشۇلمىدى .

- ئى جانابىي پىرى بۇزۇرۇك ، - دېدى ئۇ تاتىرىپ كەكتەن چىرايىغا زورغا كۈلكە يۈگۈرتۈپ تۇرۇپ ، - ئۆزلىرى ھەزرىتى ئەلى شاھمەردان رەزىيەللاھۇ ئەنھۇنىڭ رەسۇلانىڭ دۈشمىنى مۇشربىكلارنى جازالاش ئۈچۈن ئېلىپ بارغان غازاتلىرىدا بۇنىڭدىنمۇ

نەچچە ھەسسە مۈشكۈلاتلارغا دۇچ كەلگەندە قىلچىلىك ئارىسالدى بولغاي جەڭ قىلىپ نۇسرەت قازانغانلىقىنى ، ئاللاننىڭ مەدەتكار بولغانلىقىنى سۆزلەپ بەرگەن ئەمەسمىدە . ئالدىمىزدىكى بۇنچىلىك خېمىخەتەر ئەلى شاھمەردان ھەزرەتلىرىنىڭ ئالدىغا دۇچ كەلگەن مۈشكۈلاتلارنىڭ ئالدىدا قانچىلىك نېمىتى . جانابلىرىدەك ۋەلىيۇلا پىرى بۇزۇك تۇرغان يەردە ھېچنىمىدىن غەم يېمەسمەن ، بۇ مۈشكۈلاتلارنى دەپتى ①قىلىشىمىز ئۈچۈن كارامەتلىك دۇئالىرىنى ئايمىغايلا .

ئىشان شاھزادىنىڭ ئالدىدا ئىلگىرى ئاتقان لاپىلىرىنى مىسال كەلتۈرۈش ئارقىلىق ئاغزىنى بۇنداق تۇتۇقلاپ قويدىغانلىقىنى پەقەتلا ئويلىمىغانىدى . شۇڭلاشقا لام - جىم دېيەلمەي ئىلاجسىز ھالدا لەشكىرىي يۈرۈشنى داۋاملاشتۇرۇشقا مەجبۇر بولدى . ئۇلارنىڭ بۇ خەتەرلىك تاغ يولىدىكى قار - شىۋىرغاندا داۋاملاشتۇرۇۋاتقان مۇشەققەتلىك سەپىرىنى بەئەينى چۈمۈلىنىڭ يول مېڭىشىغا ئوخشىتىش مۇمكىن ئىدى . ئۇلار ھەر ئەللىك قەدەم مۇساپىنى كەم دېگەندە بىردىن لەشكىرىنىڭ داۋاندىن يېتىلىپ كېتىش مۇدۈرۈپ كېتىش ، چوڭقۇر ھال - جىرالارغا چۈشۈپ كېتىش بەدىلىگە بېسىۋاتاتتى . يول خەتەرلىك ، ئىلگىرلەش تولىمۇ ئاستا ئىدى . ئۇلار ئەنە ئاشۇنداق يۈرۈپ تېرەكداۋىنىدىن ئەڭ خەتەرلىك ئۆتكەل قارتاغ ئېغىزىغىچە ① بولغان ئوتتۇز چاقىرىملىق مۇساپىنى ئۈچ كۈندە ئاران باستى . مۇشۇ ئۈچ كۈن ئىچىدە ئۆلۈپ كەتكەن لەشكەرلەرنىڭ سانى مىڭدىن ئېشىپ كەتكەنىدى . قارتاغ ئېغىزىغا ئالدىن ئېيتىپ كەلگەن لەشكەرلەر ئاق قار كۆك مۇز بىلەن قاپلانغان بۇ تىلىسىم ئۆتكەلدىن ئۆتىدىغانلىقىنى ئويلاپ ۋۇجۇدى ئۆلۈم ۋەھمىسىدىن تىتىردى .

شاھزادە نۇردۇنخاننىڭ كېسىلى كۈندىن - كۈنگە ئېغىرلىشىپ كەتكەنىدى . مانا بۈگۈن ئات ئۈستىدە پەقەتلا ئولتۇرالمىدى ، شۇنداقسىمۇ ئۇ خوجا ئابدۇللا ئىشاننىڭ نەسەھەتلىگە قۇلاق سالماي ، لەشكىرىي يۈرۈشنى داۋاملاشتۇرۇشتا جاھىللىق بىلەن چىڭ

تۇرۇۋالدى . لەشكەرلەر چېدىر تىكىشتە ئىشلىتىدىغان ياغاچلاردىن جىرغا) ناسولكا (ياساپ ، ئۇنى قات - قات يوتقان - كۆرپىلەرنى ئارسىغا ياتقۇزۇپ كۆتۈرۈپ ماڭدى . مانا ئىككى ئاش پىشىم ۋاقتتىن بېرى شاھزادىنىڭ جاھىللىقىدىن باتناپ قالغان خوجا ئابدۇللا ئىشان ئۇنىڭغا گەپ قىلماي كېتىۋاتاتتى . پات - پات لەشكەرلەرنىڭ ئەھۋالىنى سوراپ قويىدىغان شاھزادىمۇ نېمە ئۈچۈندۇر جىمپ قالدى . كۆتۈرۈپ ماڭغان لەشكەرلەر " ۋەلىئەھدى ئۇخلاپ قالغان ئوخشايدۇ " دەپ كارى بولمىدى .

بىر چاغدا ۋەلىئەھدىنىڭ غىزاغا ئىشتىھاسى بار - يوقلۇقىنى سوراپ باقماقچى بولغان بىكاۋۇل ئەمىر لەشكەرلەرنى توختىتىپ مەھكەم چۈمكەلگەن يوتقاننى شۇنداقلا قايتىپ چۆچۈپ كەتتى - دە خوجا ئابدۇللا ئىشان قاتارلىق سەركەردىلەرنى چاقىردى .

شاھزادە نۇردۇنخان ئاللىقاچان ئۆلۈپ قالغان بولۇپ ، جەستى مۇزدەك قېتىپ قالغانىدى . ئۇلار شاھزادىنىڭ جەستىنى قۇچاقلاپ بىر ھازا ئاللا - توۋا سېلىشىپ ھازا ئېچىشقاندىن كېيىن قانداق قىلىش ھەققىدە مەسلىھەتلەشتى .

- شاھزادىنىڭ مېيىنى ئېلىپ ئارقىمىزغا يانايلى - دېدى خوجا ئابدۇللا ئىشان ، شۇ تاپتا ئۇنىڭ قېلىن كالىپۇكلىرى تىترەپ كېتىپ باراتتى . ئۇنىڭ سوغۇقتىن ياكى ئاچچىقتىن تىترەۋاتقانلىقىنى ھېچكىم بىلمەيتتى .

شۇنداق قىلىپ شاھزادە نۇردۇنخاننىڭ ئەبجاننى ئېستېلا قىلىش ئۈچۈن قىلغان لەشكەرىي يۈرۈشى مانا مۇشۇنداق يېرىم يولدا ئاخىرلاشتى . ئەمما بېرىشتا ئىككى مىڭدىن ئارتۇق ، يېنىشتا ئىككى مىڭدىن ئارتۇق لەشكەرنىڭ جەستى قارا قۇرۇم تاغلىرىنىڭ قار - مۇزلىرى ئارىسىدا مۇڭگۈلۈك قالدى . يەنە تېخى قۇلاق - پۇت - قوللىرىنى ئۇششۇتۇۋالغان ئۈچ مىڭدىن ئارتۇق لەشكەر ساقىيىپ ئەسلىگە كېلەلمەي ئۆمۈرلۈك مېيىپ بولدى

مەخدۇمزا دە خوجا ئابدۇللا ئىشاننىڭ شاھزادە نۇردۇنخاننى خانلىق تەختكە چىقىرىش ئارقىلىق ھاكىمىيەت تىزگىنىنى قولغا ئېلىپ سەلتەنەت سۈرۈش ھەم سەئىدىيە خانلىقى تەۋەسىدىكى بارلىق ئىشقىيە سۈلۈكىدىكى خوجا ئىشانلارنى تەلتۈكۈس يوقىتىپ ، پۈتكۈل خانلىق ۋە خەلقنى ئىسھاقىيە سۈلۈكى تەسەررۇپىغا ئېلىش شېرىن خىيالى شاھزادە نۇردۇنخاننىڭ بىۋاقىت ئۆلۈمى بىلەن پۈتۈنلەي كۆپۈككە ئايلانغان بولسىمۇ ، ئەمما قەشقەرنىڭ نائىب ئەمىرلىك مەرتىۋىسىنى قولغا كىرگۈزۈش ئارقىلىق بۈيۈك مەقسەتلىرىنى كېيىنكى كۈنلەردە باشقىچە ئۇسۇل بىلەن روياپقا چىقىرىشنى كۆڭلىگە پۈككەندى . ئەپسۇسكى سۇلتان ئابدۇللاخان ئۇنىڭ بۇ خام خىيالىنىمۇ يوققا چىقىرىپ قېرى ئەمىر مىرزا مىڭ تۇراق چۇراسىنى قەشقەرنىڭ نائىب ئەمىرلىكىگە تەيىنلەپ يارلىق چۈشۈردى . ئامالسىز قالغان خوجا ئابدۇللا ئىشان ھەسرەت ئىچىدە ئاستانىگە قايتىپ كېلىشكە مەجبۇر بولدى . شۇنىڭ بىلەن قەشقەر خەلقىمۇ ئىسھاقىيە سۈلۈكىدىكى خوجا - ئىشانلارنىڭ ، سوپى - دەرۋىشلەرنىڭ تەقىبى ۋە زۇلمىدىن قۇتۇلۇپ ئەركىن نەپەس ئالدى . مىرزا مىڭ تۇراق چۇرس شەرىئە يولىنى تۇتقان ، ھەر قانداق سۈلۈك - مەزھەپنى تەرك ئەتكەن . ياللىق دەۋرىدە يەكەن خانلىق مەدرىسىدە ھەر ئىل ئىلىملەرنى ۋايىغا يەتكۈزۈپ مۇتائىلە قىلغان خەلقپەرۋەر ، ئادالەتلىك ، سۇلتان ئابدۇللاخانغا ئىنتايىن ساداقەتمەن ئادەم ئىدى . ئۇ ئەمىرى كەبىر ھىندىقۇش مىرزانىڭ زاماندىشى ۋە يېقىن دوستى بولۇپ ، ھىندىقۇش مىرزاغا ئوخشاش سۇلتان ئابدۇللاخاننىڭ ھەر قانداق پەرمانىنى توغرا - خاتا دەپ ئايرىپ ئولتۇرماي ساداقەتمەنلىك بىلەن بەجاندىل ئورۇندايتتى .

سۇلتان ئابدۇللاخان ھاكىمىيىتىنى قوغداش ، خانلىقنى روناق تاپقۇزۇش يولىدا جان تىكىپ ئەجىر سىڭدۈرگەندى .

سۇلتان ئابدۇللاخان شاھزادە نۇردۇنخاننىڭ ئۆلۈمىدىن كېيىن تېخىمۇ تېرىككەك ،

تېخىمۇ گۇمانسور بولۇپ كەتكەندى . ئۇنىڭغا يىراق - يېقىندىكى ھەممە ئەمىرلىرى شاھزادە يولۋاسخان بىلەن تىل بىرىكتۈرۈپ ، ئۆزىگە قارشى يوشۇرۇن ھەرىكەت قىلىۋاتقان دەق تۇيۇلاتتى . شۇڭا ، ئۇ ئەمىرلىرىنى مۇقىم بىر جايدا قويماي داۋاملىق ئالماشتۇرۇپ تۇردى . شۇ كۈنلەردە ئۇ كىمگە ئىشىنىش ، كىمگە ئىشەنمەسلىكىنىمۇ بىلمەيتتى . شاھزادە نۇردۇنخاننىڭ ئۆلۈمىدىن كېيىن ئۆزىنى يالغۇز ، يېگانە قالغاندەك ھېس قىلغان سۇلتان ئابدۇللاخان ئۆز ۋاقتىدا تەختنى تارتىۋېلىش خەۋپى بار دەپ گۇمانلىنىپ پالغان ھېسابتا جۇڭغار ئاقسۆڭەكلىرى كۆپ پاراكەندىچىلىك سېلىپ تۇرىدىغان يىراق ، نامرات يۇرت چالىشقا ھاكىملىققا بەلگىلەپ ئەۋەتكەن ئىنىسى شاھزادە ئىسمائىلخاننى يارلىق چۈشۈرۈپ ئاقسۇنىڭ نائىب ئەمىرلىكىگە بەلگىلىگەن بولسىمۇ ، ئىنىسى ئىنىسى ئىسمائىلخاندىن يەنىلا خاتىرجەم ئەمەس ئىدى .

شۇ كۈنلەردە جۇڭغارلار يۇرتىدا پاناھداپ ، بىر ئامال قىلىپ قەشقەرگە قايتىپ كېلىۋېلىشنىڭ پىلانىنى تۈزۈۋاتقان شاھزادە يولۋاسخان بىلەن خوجا ھىدايتۇللا ئىشان قەشقەرنىڭ نائىب ئەمىرى مىرزا مىڭ تۇراق چۇراسىنى كۆزگە قالدالغان مىخ دەپ بىلىپ ئۇنى بىر ئامال قىلىپ يوقىتىش ھەققىدە پىلان تۈزۈۋاتاتتى . ئۇلار جۇڭغار لەشكەرلىرىنىڭ ھىماتىدا قەشقەرگە ھۇجۇم قىلىپ كەلسە ، لەشكەرىي ماھارەت ۋە ئۇرۇش تەدبىرلىرىدە ھىندىقۇش مىرزىدىن قېلىشمايدىغان بۇ قېرى ئەمىرگە تەڭ كېلەلمەسلىكىدىن ، شۇنداقلا قەشقەر خەلقىنىڭ ئۆزلىرىنى قوللىماسلىقىدىن ئەنسىرەيتتى .

ۋۇجۇددا باھادىرلىق ، مەردلىك پەزىلەتلىرىدىن قورقۇنچاقلىق ، نامەردلىك پەزىلەتلىرى ئۈستۈن تىرىدىغان خوجا ھىدايتۇللا ئىشان ئاخىر يەنە ھىيلە - مىكر خالتىسىنىڭ ئاغزىنى ئاچتى .

مىلادىيە 1667 - يىلى يىل بېشىدا سۇلتان ئابدۇللاخان نامەلۇم " ياخشى نىيەتلىك " كىشىلەر تەرىپىدىن قولغا تەگكۈزۈلگەن مىرزا مىڭ تۇراق چۇراسىنىڭ نامىدا شاھزادە

يولۋاسخانغا قەشقەرنى تاپشۇرۇپ بېرىش ، يولۋاسخاننىڭ خانلىق تەختكە چىقىش ئۈچۈن ئەمىرى كەبىر ھىندىقۇش مىرزا بىلەن بىرلىكتە كۈچ چىقىرىش ، شاھزادە يولۋاسخان قەشقەرگە كەلگەن ھامان ھىندىقۇش مىرزا قولىدىكى ئەڭ ئالىي لەشكەرىي ھوقۇقتىن پايدىلىنىپ ، سۇلتان ئابدۇللاخاننى نەزەرىدە قىلىپ ، شاھزادىنى ئاستانىگە تەكلىپ قىلىش خۇسۇسىدا يېزىلغان خەتنى تاپشۇرۇۋالدى - دە زىيادە گۇمانخورلۇقتىن پەيدا بولغان غەزىپىنى بېسىۋالماي ، ھىندىقۇش مىرزانى ئاستانىدە ، مىرزا مىڭ تۇراق جوراسنى قەشقەردە كالىسىنى ئالدۇردى ھەمدە قەشقەرگە ئۆز قوۋمىدىكى ئەمىرلەردىن نائىب ئەمىر قويۇشقا كۆڭۈل توختىتالماي ، قىرغىز مىللىتىدىن بولغان ئەمىر قويسارى بىيىنى نائىب ئەمىرلىككە تەيىنلەپ يارلىق چۈشۈردى . شۇنىڭدىن باشلاپ قەشقەر شەھىرىگە چوباغش ئۇرۇقىدىن بولغان بىر تۈركۈم قىرغىزلار تۇنجى قېتىم رەسمىي ماكانلاشتى .

سۇلتان ئابدۇللاخان خوجا ھىدايتۇللا ئىشاننىڭ " قارا خەت " ھىيلىسىگە يەنە بىر قېتىم ئالدىنىپ ، ئۆز ۋاقتىدا سەئىدىيە خانلىقىنى قايتىدىن بىرلىككە كەلتۈشكە كۆپ كۈچ چىقارغان نۇرغۇن لەشكەرىي يۈرۈشلەردە بىللە بولغان ، جەڭگاھلاردا قان كېچىپ ، دۈشمەننىڭ قىلىچ ، نەيزە يا ئوقلىرىغا ئۆزىنى تۇتۇپ بېرىپ قوغدىغان ، خانلىقنىڭ روناق تېپىشى ئۈچۈن بىر ئۆمۈر يۈرەك قېنىنى سەرپ قىلغان سادىق ئەمىرلىرىدىن مەڭگۈلۈك ئايرىلدى . مۇشۇ ئېچىنىشلىق پاجىئەدىن كېيىن خەلقنىڭ سۇلتان ئابدۇللاخانغا بولغان نارازىلىقى ھەسسەلەپ ئاشتى . ئوردا ئەركانلىرىنىڭ خانغا بولغان ساداقىتى ۋە ئىشەنچى سۇسلاشتى .

مەزكۇر تېمىنىڭ ئىگىلىك (چۈشەندۈرۈش) ھوقۇقى ئەسلى مەنبەسىدىكى يوللىغۇچى ۋە شۇ تور بېكەتكە مەنسۇپ.